

1925  
45

KLASSİK AZƏRBAYCAN ƏDƏBİYYATI

Nizami Gəncəvi



Şskəndərnâmə  
IQBALNAMƏ

NİZAMİ GƏNCƏVİ

Az  
N75

2015  
ab.

X

# İSKƏNDƏRNAMƏ

*Iqbalnamə*

F. Köçərli adına  
Azərbaycan Dövlət Uşaq  
KİTABXANASI  
INV. № 619

“LİDER NƏŞRİYYAT”  
BAKİ – 2004

Bu əsər "Nizami Gəncəvi. İskəndərnâmə" (Bakı, Yaziçi, 1982) kitabı əsasında təkrar nəşrə hazırlanmışdır

Tərcümə edəni:	<b>Mikayıl Rzaquluzadə</b>
İzahların müəllifi:	<b>Əkrəm Cəfər</b>
Ön sözün müəllifi:	<b>Zümrüd Quluzadə</b>
Elmi redaktor:	<b>Xəlil Yusifli</b>

894.361'1 - dc 21  
AZE

**Nizami Gəncəvi. İskəndərnamə. İqbalnamə.** Bakı, "Lider nəşriyyat", 2004, 256 səh.

“İqbalmâma” əsəri Nizami Gəncəvi yaradıcılığının ən yüksək zirvəsi və Şərqi poeziyasının ən parlaq incisi hesab olunan “İskəndərnamə”nın ikinci hissəsidir. İskəndərin kamil insan, alim və ağılli, müdrik bir filosof kimi təsvir olunduğu bu hissədə Nizami ictimai, fəlsəfi düşüncələrə üstünlük vermiş, insan ağlinın tətənəsindən bəhs etmiş, eləcə də insan və təbiət, yaradılış və dünya, həyat və ölüm, elm və din kimi məsələlərlə bağlı dövrün ən qabaqcıl görüşlərini əks etdirmişdir.

“İqbalname” “Şerefname” ile bir yerde bütöv əzəmətli əsər olan “İskəndərname”的 bir-biri ilə six bağlı iki budağıdır.

ISBN 9952-417-02-9

© “LİDER NƏŞRİYYAT”, 2004.

A decorative horizontal banner with floral and scrollwork designs, centered above the title page.

Azərbaycan Respublikasının Prezidenti  
İLHAM ƏLİYEVİN  
“Azərbaycan dilində latin qrafikası  
ilə kütləvi nəşrlərin həyata  
keçirilməsi haqqında”

12 yanvar 2004-cü il tarixli sərəncamı  
ilə nəşr olunur və ölkə kitabxanalarına  
hədiyyə edilir

DEST 23673



## KAMİLLİK ZİRVƏSİ

Dünya mədəniyyət tarixinin zənginliyi sonsuz bir ümmani xatırlaşdır. Bu sonsuz ümmanı insan zəkasının bəhrəsi olan nadir elm, fəlsəfə və sənət inciləri ilə dolu zəngin xəzinədir. İnsanlığın dərin ehtiram və məhəbbətlə qoruyub saxladığı və yaşatdığı bu mənəvi mədəniyyət xəzinəsində orta əsr Azərbaycan fəlsəfi poeziyasının ən görkəmli nümayəndəsi, Şərqi və Qərbi əsrlər boyu məftun etmiş Nizami Gəncəvinin insanpərvər yaradıcılığı xüsusi yer tutur.

Fəlsəfənin müxtəlif müddəalarını fövqəladə gözəl ədəbi formallarda ifadə etməkdə Şərqi mədəniyyətinin bəşəriyyət qarşısında böyük xidməti var. Dahi İbn Sina Aristotelin "Poetika" əsərinə yazdığı şərh-də yunan mədəniyyətindən fərqli olaraq Şərqi üçün mahiyətçə insani olan fəlsəfi poeziyanın səciyyəviliyindən bəhs edir. Bu poeziyanın yüksək inkişaf zirvələrinə çatması Şərqi mədəniyyətinin çıxəklənmə dövrünə – orta əsr Şərqi intibahı dövrünə düşür. Nizami də daxil olmaqla bu dövrün dahi alim, mütəfəkkir və sənətkarları öz yaradıcılıqlarını yüksək kamala yetmiş, nəcib əxlaqi sıfırlar, əql və gözəllik daşıyıcısı İnsana həsr etmişlər. "İqbalnamə"nin də əsas qəhrəmanı adı böyük hərfə yazılan İnsan obrazıdır. Bəlkə məhz buna görə Nizami belə bir qəhrəmanı sərkərdə, hökmər və elm havadarı kimi şöhrət tapmış Makedoniyalı İskəndərin surətində verir. Poemanın əsas məqsədi isə insanın səadətinə xidmət, bu səadəti təminetmə yollarını arayıb tapmaqdır.

"İqbalnamə"də bir-biri ilə üzvi surətdə bağlı üç istiqamət, üç məqsəd izlenir: İnsan ağlının, zəkasının və bununla əlaqədar elmin, fəlsəfənin tərənnümü və təbliği; insanın yüksək əxlaqi keyfiyyətlərinin tərənnümü və təbliği; insan xoşbəxtliyini təmin edən, züləm və bədxahlığa son qoyan ədalətin, azad, bərabər və dost insanların cəmiyyətinin tərənnümü və təbliği.

Nizami "Xəmsə"sinin özəyini təşkil edən bu üç ayrılmaz xətt "İqbalnamə"də özünün ən yüksək fəlsəfi-bədii ifadəsini tapır və poemanın müxtəlif hekayələrinin əsas məzmununu təşkil edir.

Böyük mütəfəkkirin dünyagörüşünü heç cür dövrün hakim ortodoksal dini dünyagörüşü çərçivəsilə məhdudlaşdırıb bilmerik. Filosof şair dinlə əlaqədar məsələləri islam ruhaniləri mövqeyindən yox, ruhanilər tərəfindən çox vaxt kafir damğası vurulmuş məşhur Şərqi filosofları Fərabi, İbn Sina, Bəhmənyar mövqeyində işıqlandırır.

"İqbalnamə" XII əsrə yazılıb və bu dövrdə yazılan bütün başqa əsərlər kimi o da bir sıra ithaflarla – Allahın, peygəmbərin, dövrün hökmərələrinin şəninə yazılmış mədhiyyələrlə başlayır. Lakin Nizaminin ənənə üzrə yazdığı mədhiyyələri hər şeydən əvvəl böyük mütəfəkkirin humanizmi və özünəməxsus bir səciyyə daşıyan rasionallizmi ilə fərqlənir. Məsələn, minacat (Allahi mədh) əslində ağlin mədhinə çevirilir:

Ağıl bir yerdə ki, xəzinə tapar  
Allahın adını eyləyər aça,  
Allah ağıllıya nəvazişkardır,  
Ağılsızlara da əlacı vardır.

Şairin dövründə hökm sürən mürtece ruhanilərin kor-koranə inamı ağla qarşı qoyaraq, elmi, fəlsəfəni və xüsusən məntiqi küfrlə eyniləşdirmələrini və bu yolun yolcularını amansız təqib etmələrini nəzərə alsaq, ağılı və elmi bu şəkildə tərənnüm edən Nizaminin bir vətəndaş kimi qorxmazlığı, mərdliyi daha çox çarpar və onun orta əsr şəraitində təbliğ etdiyi rasionalizmin əhəmiyyətini müasirlərimiz daha düzgün qiymətləndirə bilərlər.

Nizami yaradıcılığı yüksək inkişaf pilləsinə qalxmış orta əsr Şərqi və Azərbaycan mədəni intibahının mehsulu idi. Lakin nəzərə almalışıq ki, bu İntibah keşkin, amansız siyasi və ideoloji mübarizədə qələbə ələr, onun nümayəndələri isə çox vaxt canlarından belə keçərək əqidələrini müdafiə və təbliğ edirdilər. Yeri gəlmışkən, poemanın girişində şaha ithafa nəzər salaq. Şair şahla öz bərabəri kimi danışır, şaha özünü necə aparmaq barədə məsləhət verir. Burada şahlara nəinki itaət görünmür, əksinə, onlar tənqid atəşinə tutulur:

Boşdur çox şahlarınancaq başları,  
...Zəlitək qan sorub ləzzət alıllar.

Nizaminin ənənə üzrə yazdığı mədhiyyələr öz ideya məzmununa görə daha çox nəsihətnamə adlanı bilər. Bunlarda şair itaətkar kimi yox, mərifət öyrədən müəllim kimi çıxış edir. Nizaminin şahlara itaətkarlığı ilə bağlı ədəbiyyatşunaslıqda ara-sıra rast gəlinən fikirləri isə səhv hesab edirik.

“İqbalnamə” orta əsr fəlsəfi poeziyasına məxsus tərzdə qurulub. Yüksek bədii formada yazılmış hekayələr bir-birilə əvəz olunur və əsərin süjetini açaraq oxucunu heyran edir. Burada mütəfəkkirin fəlsəfi konsepsiyasının möğzini insanın əxlaqi və intellektual kamilliyinin cəmiyyətin sosial kamiliyyi ilə tamamlanması ideyası təşkil edir.

Ayri-ayrı hekayələrdə bu ümumi konsepsiya ilə yanaşı, biz filosof şairin dünyagörüşünün muxtəlif cəhətlərini açan, nisbətən konkret məsələlərin qoyuluşunu və şərhini də tapırıq. Məsələn, Arşimed ilə çinli kənizin, Qibti Mariyənin hekayələrində əsas məqsəd elmin, ağlın təbliğidir. Eyni zamanda birinci hekayədə şəhvət pislənir, həqiqi insani sevgiyə isə bəraət qazandırılır.

Yoxsul çörəkçinin hekayəsi və onun varlanması haqda danışarkən Nizami taledən söhbət açır, taleyi maddi aləmin, ulduzların qanuna uyğun hərəkətilə bağlayır və ulduzların sırrını açmağı poemada Valisə (qədim yunan filosofu Falesə) həvalə edir.

Orta əsr dünyagörüşünə müvafiq olaraq Nizami tale və qəzavü-qədəri insan üzərində hökmrən hesab edir. Qəzavü-qədərlə mübarizədə insan gücsüzdür. Mehəz buradan da Nizami qəhrəmanının fələyə qarşı, bəlkə də özü tərəfindən tamamilə dərk olunmamış, etirazı irəli gəlir. Məcnunun səhraya qaçması, İskəndərusun şahlıqdan imtinasi fəleyin zülmüne etiraz deyilmə?

Poemada fəlek “qəddar”, “oyunbaz”, “qaniçən”, “təlxək” və başqa təşbehlərlə xarakterizə edilir. Fələyə qarşı ən güclü etirazı İskəndərin vaxtsız ölümü doğurur. Nizami öz qəhrəmanı ilə birlikde yer üzərində həyatın çox qısa olduğundan şikayətlənir. İskəndərin ölümü səhnəsində oxucu qarşısında iki əzabkeş dayanır: İskəndər və Nizami özü.

Şərq, eləcə də dünya ədəbiyyatında Allah və fəleyin bir-birinə münasibəti problemi öz daxili ziddiyyətlərinə görə ən maraqlı problemlərdən biridir. Fəleyi adətən bütün şərlərin törədilməsində günah-

landırır, onu hətta çox vaxt şərlə eyniləşdirirlər, Allah isə pak təsəvvür edilir.

“Alimlərin Hürmüdü inkar etmələri və həlak olmalarının hekayəsin”də həsəd, alçaqlıq, yalan kimi mənfi sifətlər pislənir. Eyni ideyalar sonrakı “Əflatunun çalğı aləti qayırması” hekayəsində də təbliğ edilir. Burada da həsəd, özündən bədgümanlıq pislənir. Lakin bu hekayədə Ərəstu sonra öz səhvini başa düşdüyü üçün əfv edilir. Hekayə böyük insan hünərinin mədhinə həsr edilmişdir. Sokrat İskəndərə deyir:

Kim qane olarsa bir ovuc dənə  
Dönməz dəyirməntək sənin dövrənə?

Arpa çörəyino edib qənaət,  
Buğda çörəyinə çəkmərəm minnət.

Yəni dünya nemətlərindən əl çəkmək insana zülm və zalimlik hökm sürən dünyada öz menliyini, insani ləyaqətini qorumaq üçün lazımdır. Nizami qəhrəmanlarında tərki-dünyalığa meyl də buradan doğur. Nizami qəhrəmanları tərki-dünyalığa behişt naminə yox, bu dünyada insani ləyaqəti qorumaq, insan qürurunu itirməmək naminə meyl edir, aza qane olurlar. Eyni zamanda, hekayədə əxlaqi paklıq, təmizlik, nəcabət ideyaları da Sokratın dili ilə təbliğ və tərennüm edilir.

İskəndərə mənəvi, əxlaqi paklıq öyrədən Sokratın hekayəsindən sonra, Nizami öz qəhrəmanını və onunla bərabər saysız-hesabsız oxucusunu yenə də əqlin qulluğuna dəvət edir. İskəndərlə hind aliminin görüşü zamanı Nizami mahiranə bir şəkildə, sual-cavab yolu ilə, dövrü üçün bir sıra mühüm fəlsəfi və elmi məsələlər qoyur. Məsələn, din öyrədirdi ki, Allahın varlığı ağılla dərkədilməzdir. Hindli alim isə şahdan Allahın varlığı, mahiyyəti və yeri haqda ağıllı dəlillərlə əsaslaşdırılmış sübut tələb edir, bizim kainatdan başqa bir kainatın olması, o dünya, insanın canı, röya, bədnəzər haqda suallar verir. İskəndər hindliyə dini qane edəcək cavablar verir, bir tərəfdən “əqildə görünməz şeyə yer yoxdur” deyirsə, digər tərəfdən din tərəfindən qəbul edilmiş təsəvvürlərdən kənar çıxanı qılınc və test, yəni edam gözləməsini də onun və başqalarının nəzərinə çatdırır. İskəndərin hindliyə cavabları Nizami dövründəki Şərq elminin və bu elmə əsaslanan fəlsəfənin səviyyəsini eks etdirir.

Qədim yunan elminin Ərəstu, Bəlinas, Sokrat, Əflatun, Valis, Fərfuriyus kimi nümayəndələrini bir yere toplayan böyük mütəfəkkir onları orta əsr fəlsəfə və elminin ən ümde və mühüm məsələləri haqda fikir söyləməyə, qoca kainatın tarixindən danışmağa məcbur edir. Məraqlı burasıdır ki, Nizami qəhrəmanları – filosofları dilləndirərək onların fikrini çox vaxt olduğu kimi yox, Şərq fəlsəfəsi cərəyanlarına uyğun şəkildə verir. Orta əsr ərəb dilli filosoflar, məlum olduğu kimi, qədim yunan fəlsəfəsinə dair əsərləri tərcümə və təfsir edərək, bu fəlsəfəni qədim və orta əsr Şərq fəlsəfi fikriylə birləşdirib, yeni orijinal keyfiyyətli təlim yaratmışlar. Nizami poemasındaki məclisdə də yunan alim və filosoflarının adından söylənən fikirlər, orta əsr klassik ərəb dilli fəlsəfə süzgəcindən keçirilən və böyük mütəfəkkiri bu və ya digər şəkildə xüsusi xüsusi maraqlandırıb fikirlərdir. Nizami qəhrəmanların dili ilə müxtəlif müddəaları sadalayıb qarşı-qarşıya qoyarkən, açıq və dolayı yollarla oxucusunu öz dünyagörüşünə bələd edir, ona feodal cəmiyyətində hökm sürən, ehhəm kimi qəbul edilmiş fikirlərə qarşı öz şübhələrini, inamsızlığını aşılamağa çalışır.

Poemada qoyulmuş məsələlər, onların izahı, aydın və örtülü şəkildə, Nizami azadfikirliliyini, onun elmi-fəlsəfi görüşlerinin, xüsusən dinə münasibətinin tarixən mütərəqqi olduğunu açıq nümayiş etdirir. Əgər hindli alim ilə səhbətdə şah “haqqı düşüncədə olmaz axtarmaq” və onu siriaçılmas pərdə hesab edirdi, yeni məclisdə fələyin “sirrini” ortaya qoyur və onu açımağa cəhd göstərir: “Yaradılış necə olub? İlk tərkib nədir? Dünyadakı dəyişkənlik necə baş verib?” Yeni məclisdə səhbət bu məsələlər etrafında gedir.

İlk xilqət haqqında birinci Ərəstu söz açır. O, yaradılışın başlanğıcını və əsasını hərəkətdə görür. Alim hərəkətdən odun yaranmasını, oddan havanın, havadan suyun, suyun xiltindən isə torpağın yaranmasını, bunların qarışmasından da nəbatat və heyvanatın əmələ gəlməsini söyləyir. Valis hər şeyin əsasında olan ilk cövhəri suda görür, su və hərəkət dörd ünsürü və dünyani yaradır. Bəlinas əvvəl yerin yaranması və sonra onda hərəkət vasitəsilə dörd ünsürün əmələ gəlməsini qəbul edir.

Əgər Ərəstu, Valis və Bəlinas ilk yaradılışdan danışarken hərəkət və dörd ünsürü əsas götürür, Yaradandan səhbət açmırlarsa, Sokrat bunların içində birinci olaraq Yaradandan danışır. Yaradanan heybə-

tindən bir bulud qalxmış, ondan göy və yer əmələ gəlmışdır söyləyir. Sokratın ardınca Fərfuriyus da Yaradandan və onun yaratdığı cövhərin suyu, suyun isə göyə və yerə çevrilməsindən səhbət açır.

Hürmüz Yaradanın varlığını iqrar edir, lakin ilk xilqətin nə sayaq əmələ gəlməsini bilmədiyi söyləyir. Əflatun dünyanın Yaradan tərəfindən mayesiz yarandığını qəbul edir.

İskəndər bu məclisi tamamlayaraq Yaradanın varlığını qəbul edir, lakin yaradılışın necə olduğunu dərkədilməz sayır. Nizami məclisə yekun vuraraq öz fəlsəfi qayəsini burada işıqlandırır. Nizaminin fikrincə, Yaradan hər şeydən əvvəl əqli yaratdı və ona ilk yaradılışın sırrından başqa dünyanın bütün sirlərini açdı. Nizami bu məclisi tamamlayarkən Xızırın özünə müraciətlə dediyi:

Bu gizli sözləri, fikirləri sən  
Necin lal dilləre isnad edirsən?

beyti yeddi alim məclisində söylənilən müddəə, iqrar və inkarların, əslində şairi düşündürən fəlsəfi fikirlər olduğuna bizi inandırır, onun bu yolda inamı, tərəddüdü və şübhələri haqda aydın təsəvvür yaradır. Təsadüfi deyil ki, Xızırın verdiyi suala cavab kimi aşağıdakı beyt səslənir:

Dövrün kişiləri nakişidirlər,  
Elmə yox, nücumə həvəs edirlər.

Ancaq əsərin orta əsr oxucusu üçün yazıldığını nəzərə aldıqda, onun hakim dünyagörüşünə nə cür zərbə vurduğunu dərk etmək olar. Poemanın bu fəsli ardınca gələn “İskəndərin peyğəmbərliyə yetişməsi” fəsli də söylənilənləri bir daha sübut edir. Həmin fəsildə İskəndər daha yaradılışdan söz açmayıb Yaradani axtarır. Əgər əvvəller İskəndər yaradılış sırrı və Yaradani dərkədilməz hesab edirdi, indi:

İstədi çalışıb sirləri örtən  
Yeddi qat sūrməni silsin tamamən.

Maraqlıdır ki, şah ilahi qəzəbə gəlmir, əksinə, mərhəmətli Allah alim və rəhmdil şahın bu axtarışı qarşısında ona peyğəmbərlik bəxş edir. Allah peyğəmbər kimi səfərə çıxan İskəndərdə yenə də dünyəvi biliklərə ehtiyac hissi oyadır. Peyğəmbərlik səfərinə çıxan İskəndər dünyəvi ağla möhtacdır.

Nizami rasionalizmi və azadfikirliliyi gələcək hadisələrin izahında xüsusilə gözə çarpir. Şah yola dini kitabları yox, Ərəstu, Əflatun və Sokratın yazdığı nəsihətnamələri götürür. Nəsihətnamələri oxuduqca onların arxasında qədim yunan mütəfəkkirlərindən çox Nizami dühəsini, Nizami məntiqi və Nizami insansevərliyini görürük; mütəfəkkirin siyasi və etik görüşləri burada geniş planda verilmişdir. Nizami humanizmi və müdrikliyi İskəndərin səfərə çıxarkən anasına etdiyi vəsiyyətdə də özünü göstərir.

Poemanın belə səhnələri İskəndərin bir şah və sərkərdə kimi müdrikliyini nümayiş etdirir, onun yüksək insanı keyfiyyətlərini açır və onu bir nümunə kimi dünya şahlarına və hər şeydən əvvəl, şairlə həmdövr olan şahlara göstərir. İskəndər ədalət səsini aləmə yayaraq zülm, nadanlıq və bədxahlıqla mübarizəyə qalxır. Ölkələr fəth edərək, xalqları haqqā və ədalətə tabe edərək şah bu üç qüvvədən özünü də, insanları da xilas etməyə çalışır. Onun müharibələri sülhə xidmət edir; o, daşıtmadan çox qurur. Əmin-amanlığın bərpası İskəndərin əsas qayəsidir. Poemada Nizami özünəməxsus sənətkarlıqla İskəndərin tikintilərinin füsunkar gözəlliyyindən bəhs edir.

İskəndərin səferinin təsvirində mütəfəkkir heyati səhnələrlə yanışı, alleqoriyadan da geniş istifadə edir. Məssələn, səfər vaxtı İskəndərin əsgərləri iti daşlarla dolu yolu keçərək, yüksək dağın zirvəsinə qalxıb oradan özlerini sevincə o biri tərəfə atırlar. Şah alımların məsləhətilə bu qəribə görünən hərəkətin səbəbini öyrənə bilir. Demə, insanlar qorxunc, düşgünlük və ehtiraslarla dolu, əzablı həyat yolunu keçib zirveyə (zirvə burada kamillik, paklıq rəmziidir) qalxdıqda azad dünyaya çatırlar ki, bu da yaşadığımız dünyadan tərki deməkdir.

Lakin hadisədən xəbərdar olan şah bu sırrı gizli saxlayır, qoşununu tez o yerlərdən çekir və yenə də insanlara din öyrədə-öyrədə səfərini davam etdirir. Burada biz bir daha İskəndərin tərki-dünyalıqdan uzaq, bu dünya ilə bağlı olduğunu görürük.

Nizami alleqoriya və realist təsvirləri üzvi surətdə birləşdirərək İskəndərin mənəvi yüksəlişini insanların ağılı və mənəvi kamilliyi uğ-

runda apardığı mübarizə fonunda verir. Əsəri oxuduqca bu iki məqsədi güdən müvəzi xətt unudulmamalı və poemanın insanın dünyəvi səadətinə xidməti Nizami oxucularının diqqət mərkəzində olmalıdır.

Kamilliyyin zirvəsi ictimai bərabərlik, azad və xoşbəxt insanlar şəhəridir. Bu şəhər nizamişünaslıqda Nizami utopiyası kimi məlumdur. Bu şəhərə çatana qədər şah çox ölkə və möcüzələrə rast gəlir, çox zülmə və nadanlıqlara son qoyur, xeyir və mərifət yayır. İskəndərin susuz sehra əhlilə görüşü, onlara etdiyi xeyirxahlıq, xaqana din qəbul etdirməsi, dənizin dəhşət doğuran səsindən sahildə yaşayan əhalini xilas etməsi, Yəcuc səddini bağlaması sanki şahı pillə-pillə ideal şəhərə yaxınlaşdırır.

Şəhər İskəndərin səferinin sonu və axtarışlarının zirvəsidir. Nizaminin ideal cəmiyyət haqqında təlimi ədəbiyyatşünaslıqda və xüsusən nizamişünaslıqda ən geniş işlənmiş problemlərdən biridir. İdeal şəhər və cəmiyyət haqda həm qədim dövr, həm də orta əsr Şərqiñin abidələrində müxtəlif təsəvvürlərə təsadüf edir. Yaxın və Orta Şərqdə böyük şöhrət tapmış IX əsr alim və filosofu Fərabinin "Xeyirxah şəhər" əserində hətta ideal şəhərlərin müəyyən təsnifatı belə verilir. Bu dövr ədəbiyyatında rastlaşduğumuz ideal şəhərlər haqqında yazılar adətən real və eyni zamanda alleqorik məna daşıyır. Həmin şəhərlər həm həqiqətən ictimai zülmü dəf etmiş insanlar, həm də çirkin mənəvi ehtiraslarına qalib gəlmiş pakların cəmiyyəti kimi düşünülür.

Orta əsr Şərqi humanizminin məhsulu olan ideal utopik cəmiyyətlər adətən bu iki funksiyanın ifaçısı kimi çıxış edir. Tarixdən məlumdur ki, kəskin sinfi mübarizə nəticəsində xalq kütłələrinin gücünə əsaslanaraq, Şərqdə ideal dövlətləri bu və ya digər dərəcədə xatırladan demokratik qərmətilər, ismaililər dövlətləri mövcud olub, bunlar və xüsusən Beyləqanda, XI əsrə kəskin sinfi mübarizə nəticəsində müvəqqəti də olsa yaranan xalq hakimiyyəti, sözsüz ki, Nizaminin ideal cəmiyyət nəzəriyyəsini qidalandıran real zəmin idi.

Nizaminin kamil cəmiyyət nəzəriyyəsi fantastik uzaqgörənliyin məhsulu, şair dühəsinin qeyri-adi tapıntısı deyil. Bu nəzəriyyə Şərqi və

dünya ictimai-fəlsəfi fikir tarixinin ideal cəmiyyət haqqındaki nəzəriyyələr zəncirində bir halqadır - XII əsrə qədər tarixən mövcud olan bu və ya digər dərəcədə utopik ideala yaxınlaşan, müvəqqəti də olsa ömür sürmüş demokratik dövlətlərin qanuna uyğun davamıdır.

Deyilənlər mütəfəkkir şairin "Xəmsə"də inkişaf etdiriyi və "İqbalname"də tamamladığı görüşlərin tarixi əhəmiyyətini əsla aşağı salır, əksinə, ümumdünya mədəni inkişafının mütərəqqi axarında Nizaminin iştirakını göstərir.

Nizamiyə görə insanın mənəvi kamilləşməsi cəmiyyətin mənəvi kamilləşməsinin rəhnidir, lakin birinci yalnız ikincinin kamilliyi zamanı özünə tam imkan tapır. Əsil insanların cəmiyyəti üçün ictimai bərabərsizlik, zoraklıq, tamahkarlıq, qanlı müharibələr, kin, qorxaqlıq, yalqaqlıq, sevincdə və qəmdə qardaş həmrəyliyinin olmaması, sonsuz mənəvi və ictimai fitnələr qəbul edilməzdirdir.

"İqbalname" "Xəmsə"ni tamamlayır, başa çatdırırsa, ideal cəmiyyət telimi də "İqbalname"dəki axtarışların, istəklərin son zirvəsidir. "Sirlər xəzinəsi"ndən başlamış "İskəndərname" yədək Nizami hər bir poemasında zoraklığı, nəcib zəhmətkeş xalqa zülm edilməsini, əyri yollarla var-dövlət yığmağı, tamahkarlığı, qəddarlığı, vicdan alverini, rüşvəti dəfələrlə kəskin tənqid etmiş, adil hakimlər silsiləsi yaratmışdır.

Nizaminin ictimai rifah haqqındaki son təsviri yürüşlərdə əldən düşmüş ordunun və İskəndərin qarşısında canlanan, Günsəş şüalarına qərq olmuş, gözəl ab-havaya malik, çəpersiz bağlı, çobansız sürüləri ilə təccüb oyadan hakimsiz bərabərlik və dostluq diyarı olan şəhərdir. Bu şəhəri qoruyan sırli qüvvələr oğruları və zorakıları cəzalandırırlar. Şəhərdə ürək istəyən hər şey varsa da, nə qala divarları, nə şəhər darvazaları nəzərə çarpır. Zəngin dükanlar qifilsizdir.

Bu şəhərin əhalisi həm də qonaqpərvərdir. İskəndərin "Siz nə üçün belə cəsursunuz?" sualına onlar "Biz zəifik, ancaq dindarıq, doğruçuyuq, əyriliklə işimiz yoxdur" deyə cavab verirlər. O insanlar İskəndərə öz sosial-etik qayələrini izah etdikcə, sanki qarşımızda din və

etiqad haqqında Nizami təliminin mahiyyəti canlanır. Başa düşürük ki, mütəfəkkirə görə, "din" bərabərlik və ədalətdir.

Bizdə bərabərdir hamının vari,

Bərabər bölgəlik bütün malları.

Bizdə artıq deyil heç kəsdən heç kəs,

Bizdə ağlayana heç kimse gülməz...

Birini qəzəbli, acıqlı görsək,

Ona məsləhətlə eylərik kömək.

Qızılı, gümüşə aldanmaz heç kəs,

Onlar bizim yerdə bir şeyə dəyməz.

Xəsislik bilmərik dünyada bizlər,

Zorla şey almaraq bir arpa qəder.

Gördüyüümüz kimi, bu adamların etiqadı həqiqətə əsaslanan ümumi ahəngdarlıqdan başqa bir şey deyilir. Xeyir və ədalətin rəmzi olan bu həqiqət mütəfəkkirin dövründə dillərində "ənəlhəqq", əllərində silah Yer üzərində ədalətin təntənəsi üçün mübarizə aparılanlara xüsusi yaxın və vacib idi.

Diqqətəlayiq cəhətdir ki, bir çox xalqları öz dininə getirmiş peyğəmbər İskəndər bu məkana yetdikdə öz peyğəmbərliyini unudur. Onun dini burada heç kimə lazım deyildir. Əksinə, o özü bu insanların əqidəsinin əsil mənasını başa düşür ki, bu mənanı da bircə insanlıq sözü ilə ifadə etmək olar. Ömrü boyu uğrunda mübarizə apardığı kamillik artıq İskəndərin qarşısındadır. Şəhəri görərkən İskəndər yolun sona çatdığını anlayır və Ruma qayıtmağı qərara alır.

Bu şəhərin təsvirini verməklə Nizami öz dünyagörüşünün izahında da son nöqtəni qoyur, çünkü bərabərlik şəhəri mübarizə humanist Nizaminin də, dövrün zülmə daim mübarizə aparan zəhmətkeş xalqının da istək və arzusunda son zirvəyi.

Nizaminin ədalətli cəmiyyət konsepsiyasını uydurma, həyata keçməyəcək arzu, boş fantaziya hesab etmək olmaz. Bir qədər fantastik olsa da, o, gerçək ola biləcək arzunun ifadəsidir və mövcud quruluşla, mövcud siyasi və əxlaqi münasibətlərə barışmayanlar üçün bələdçi

rolu oynayır. O, öz insani ləyaqətini başa düşərək, zorakılığın və qızılınlı yox, insanlar arasında xeyirin, dostluğun, məhəbbətin hökm sürməsi uğrunda mübarizə aparanların arzusunu ifadə edir. O, insan ləyaqətinin mənəvi təmizliklə, başqasına təmənnasız kömək etmək, başqasının kədərinə və sevincinə şərik olmaqla ölçüldüyü cəmiyyət uğrunda mübarizə aparanların arzusunu ifadə edir.

Nizaminin başqa əsərlərində öz əksini tapmış sosial-etik görüşləri ilə birlikdə götürürərsə, "İqbalnamə" dəki kamil cəmiyyət təlimi oxucunu ədalət uğrunda daha fəal mübarizəyə çağırır. Nizami idealının bütün dövrlərin insanlarına yaxınlığı və doğmaliğinin səbəbi də buradadır. Şairin öz sözü ilə desək, "İqbalnamə" dürər yox, dəryadır. "İqbalname"nin təkrar edilməz bədii gözəlliyini yalnız onu dəfələrlə, sevə-sevə oxuyanlar dərk edə bilərlər.

### Zümrüd Quluzadə



Harda ki, ağıl bir xəzinə tapar,  
Allahın adını eyləyər açar.  
Allah ağıllıya nəvazişkardır,  
Ağılsızlara da əlacı vardır.  
O, sözün sırrını əyan eyləyər,  
O verər zəlilə, acıza hünər.  
Zahirdən, batindən aşikar, nihan,  
Əqlə yol göstərən odur hər zaman.  
O, bu imarətin səqfini tikmiş,  
O, bu karxananın nəqsini çəkmiş.  
Qəlbə də xoş gəlir ondakı qüdrət,  
Əqlə də vacibdir ona itaət.  
Bütün varlıqların fövqündə durur,  
Varlığı hər şeyi yaradıb qurur.  
Hikməti gizlindir, hökmü aşikar,  
Onun tərifinə dil aciz qalar.  
Əsli pak, zati pak, təkdir vücudu,  
Nə oddur, nə torpaq, nə yel, nə də su.  
Varlıqlar hamısı onun möhtaci,  
Onunsa heç kəsə yox ehtiyacı.  
Yeddi qat içində nə var binadan,  
Min alqış ona ki, odur Yaradan<sup>1</sup>.  
Ona qovuşmağa yol yoxdur fəqət,  
Əqlə, düşüncəyə sığmaz bu hikmət.  
Desək ki, göydərdir o pərvərdigar,  
Ona təzim edən yer tənha qalar.  
Yox, əger yerdədir, söyləsək, Allah,  
Şənini alçaltmaq olmazmı günah?!  
Məbudun zatından danışan zaman  
Axtarma nə göydə, nə yerdə məkan.  
Əgər qüdretindən deyib-danışsaq,  
Hökmünə tabedir bu göy, bu torpaq.  
Hər bir kərəminə, qəzəbinə sən,  
Naşükür olmayıb, baş əyməlisən.  
Birinin könlündə yandırar çiraq,  
Birinin könlünüə çəker dərdlə dağ.

Birinə saraylar verər fələkdən,  
 Birini quyuya salar yüksəkdən,  
 Birdir hüzurunda onun çox, ya az,  
 Böyüyü, kiçiyi əsla ayırmaz.  
 Onun qarşısında çöp kimidir dağ,  
 Hökmünə bağlıdır ölmək, yaşamaq,  
 Heç bir kəs torpağa dil verə bilməz,  
 Nəqş vura bilməz suya da heç kəs<sup>2</sup>.  
 Təkcə o, yaradar torpaqdan insan,  
 Tək odur suya da naxışlar vuran.  
 Azanın yoluna nur saçan odur,  
 Bağlı qapıları ilk açan odur.  
 Sakin, mütəhərrik, – nə var dünyada,  
 Varlığı bağlıdır o böyük ada.  
 Hökmüylə yaranmış bütün kainat,  
 Bütün canlılara o verir həyat.  
 Ondan ad almışdır bu varlıq tamam,  
 O, tamdır, qalanlar nə var – natamam.

## MINACAT

Bəndəyə əl tutan sənsən, ilahi,  
 Yoxdur səndən başqa onun pənahı.  
 Olmuş-olacağı sənsən yaradan,  
 Sənin kərəminə möhtacdır insan.  
 Lütf elə, əlini mənə də uzat,  
 Mənə öz qovğamdan özün ver nicat.  
 Sənsən, Pərvəndigar, hər bir muradım,  
 Səndən hasil olar hər bir muradım.  
 Mərhəmət görərsə səndən bir insan,  
 Nə göydən qorxar o, nə də ulduzdan.  
 Sən varken ehtiyac yoxdur göylərə,  
 Asiman var ikən kim baxar yerə.  
 Varkən bu dünyada hər cürə büsət,  
 Behiştə nə üçün axtaraq həyat?  
 İnanma ki, cənnət burdan şən olsun,  
 Deyirsən yaxşıdır, sən deyən olsun.  
 Bize də behiştə bir yer ayrı sən,

Sil pis naxışları düşüncəmizdən.  
 Biz öz çarəmizi bilmirik əsla,  
 Hansı yol yaxşıdır apar o yola.  
 Səni ümid ilə hey axtarmaqdə  
 Kimisi qarada, kimisi ağda<sup>3</sup>.  
 Bir meyvə dərməkçün sənin bağından,  
 Hərə bir qapıda eyleyir fəğan.  
 Məndə cəsarət yox sənə söz deyim,  
 – Onu ver, – deyərək bir şey istəyim.  
 Diləyim yerinə yetsə hər kəsdən,  
 Görürəm o deyil, sənsən lütf edən.  
 Sənin mövcudata yox ehtiyacın,  
 Onların hamısı sənin möhtacın.  
 Sən ki, dostluq ilə çıxdın qarşıma,  
 Bigənəlik külü tökmə başıma.  
 Feyzindən işiq ver gözlərimə sən,  
 Qoy olum asudə özgə gözlərdən.  
 Pərvanə olmuşam şəbçirəğinə,  
 Bir quşam, qonmuşam sənin bağına.  
 Bu kiçik bəndəni salma gözündən,  
 Böyüksən, kömək et böyüklükle sən.  
 Mən nəyəm, bir zərrə – gözə görünməz,  
 Səndən nur almışdır o zərrə – sönməz.  
 Sənin qüdrətinlə aşkar olmuşam,  
 Hər bir xəzinəyə açar olmuşam.  
 Köhnə hekayəti çatdırdım sona,  
 Başlaşın təzə söz indi cövlana<sup>4</sup>.  
 Salın ilk sözümü sən dildən-dilə,  
 Bu son addımı da yetir mənzilə<sup>5</sup>.  
 Ziya saç, qoy qəlbim işiqla dolsun,  
 İncə metləblərə o, güzgü olsun.  
 Bu çətin yollarda budur məqsədim:  
 Sənin bəyəndiyin bir yolla gedim.  
 Elə kömək et ki, işlərimə sən,  
 Özün şad olasan dediklərimdən.  
 Mən öz xoşum ilə gelim öünüə,  
 İtaət eyleyim peyğəmbərinə.

## SONUNCU PEYĞƏMBƏRİN TƏRİFİ

Nə bir taxt istədi Məhəmməd, nə tac,  
Qılıncla çox aldı şahlardan xərac.  
Yox, yox, səhv elədim, o böyük nəbi  
Həm taxt sahibiydi, həm tac sahibi.  
Onun taxtı idi bütün bu əflak,  
Başının müqəddəs tacıydı “lövlak”<sup>6</sup>.  
Mələk simalıydı, Allahtanıyan,  
Bizə də Allahı o verdi nişan.  
Bizləri cənnətə odur aparan,  
Cəhənnəm odundan odur qurtaran.  
Parlayıb nur saçdı bu kainata,  
Bənzərdi Zülmətdə abi-həyata<sup>7</sup>.  
Uca qalxmasayı ərşin tağından,  
Kimdi kainatın sırrını açan?<sup>8</sup>  
Mənəvi bir töhfə o verib bizə,  
Ərşin sovgatını göndərib bizə.  
Yolunun torpağı olan başımız  
Dəyməz başındakı bir tükə yalnız.  
Bizim halimizə qoldən yanaraq  
Gündüz Günsə oldu, gecələr çıraq.  
Hər siniq ürəyin odur pənahı,  
Odur bağışlaşdan hər bir günahı.  
Dahidir, böyükdür o dahilədaən,  
Üstündür, yüksəkdir hər peyğəmbərdən.  
Cənnətdən torpağa gəldisə Adəm,  
O qoydu torpaqdan cənnətə qədəm<sup>9</sup>.  
Aytək çıxdı Yusif quyudan əgər,  
Nur saçdı quyudan o, Aya qədər<sup>10</sup>.  
Xızra abi-həyat oldusa qismət,  
Həyat çeşməsindən keçdi Məhəmməd<sup>11</sup>.  
Yunisi uddusa baliq bir zaman,  
Ona səcdə etdi baliqla ilan<sup>12</sup>.  
Davuddan yadigar tək bir zireh var,  
Məhəmməd yüz zireh qoyub yadigar<sup>13</sup>.  
Süleymanın taxtı getdisə bada,

Məhəmməd əbədi qaldı dünyada.  
İsanın beşiyi göyə qovuşdu,  
Məhəmmədsə özü göylərə uçdu<sup>14</sup>.  
Tur dağı Musaya oldusa eyvan,  
Məhəmmədin qəsri yarandı nurdan<sup>15</sup>.  
Şəminin öündə durub çiraqlar,  
Səndən işiq istər, səndən pay umar.  
Şəffaf bir çeşməsən, təmiz bir bulaq,  
Üzünü suyunla yuyub bu torpaq.  
Bu quru torpağın səfəsi sənsən,  
Bu xəstə dünyadan şəfəsi sənsən.  
Həkiməsən, aydır düşüncən, zəkan,  
Əlində Allahın hökmü bir dərman.  
Məxluqun gözünə sən işiq verdin,  
Göydə mələklərə yaraşıq verdin.  
Adın möhür kimi sözə ziynətdir,  
Camından hər qətrə əbədiyyətdir.  
Ondan bircə udum içərsə hər kəs,  
Dünyada dərd bilməz, əziyyət bilməz.  
Elə et ki, olsun o dadlı şərbət,  
Bu yaziq bəndənə – mənə də qismət.

## KİTABIN YAZILMASININ SƏBƏBI

Dolanıb döndükcə qoca ruzigar,  
Özünə bir yeni müəllim arar.  
Köhnə havaları dəyişər tamam,  
O, yeni nəgmələr bəstələr müdəm.  
Dövran oyunbaztək oynar bir müddət,  
Çıxarar pərdədən bir təzə surət.  
Edib füsunkarlıq bu surət ilə,  
Xalqı əyləndirər bir zaman belə.  
Onu da qocaldır dövran itirər,  
Səhnəyə yeni bir surət gətirər.  
Təzə şairlər də təzə xətt ilə  
Köhnə tarixləri təzələr belə.

Hər dövrün olar bir usta bağbanı,  
Bəsleyib böyüdər körpə fidanı.  
Bir gövhər hüsnünü itirsə əger,  
Daşdan baş qaldırar başqa bir gövhər.  
Gəlinimdə olan şuxluq, təravət  
Peykərşunaslara eylər kifayət<sup>16</sup>.  
Təzə olmasayı bu əsər, yəqin  
Təzə bir söz demək olardı çətin.  
Bir harin at idim bir zaman mən də,  
Zəhmətlə, zillətlə düşdüm kəməndə.  
Hər bir xəzinədə var məndən nişan,  
Ancaq, heyf olsun ki, deyiləm cavan!  
Gənclik – təzə nallı, harin, köhlən at,  
Qocaldın – nal qızır, düşür əldən at.  
Kürədən çıxanda güzgü bərq vurar,  
Fəqət sınan zaman zirehə yarar<sup>17</sup>.  
Söz, sənət eşqilə çırpınan ürək,  
Alır sirdəş kimi ilhamdan kömək.  
Düşüncəm beynimin qızıl qanından,  
İncitək ince söz alardı hər an.  
Çünki gizlində bir ilhamçım vardi,  
Mənimlə örtülü söz danişardı.  
Susmuşdur sirdəşim xeyli zamandır,  
Mən də söz tapmiram, halim yamandır.  
Bir də ki, sözümüz dinləyib duyan,  
Bizi tərk eləyib, gedib dünyadan.  
Şah Arslan torpaqda, qəbirdə ikən,  
Necə söz söyləyim, şeir yazım mən?  
Şah əgər lütf ilə etsə mərhəmət,  
Yeni söz deməyə eylərəm cürət.  
Bu dar keçidlərdə dərd məni aldı,  
Bədənim sustaldi, rəngim saraldi,  
Yolumu tufantək tutdu fikirlər,  
Gözümde qalmadı yuxudan əsər.  
Gecə, dar qəlblərdən qara bir gecə,  
Yollar baş tükündən daha da ince!  
Belə bir gecədə mümkünü səfər?

Heç belə bir yolda quyu seçilər?  
Zülmətə bürünmüş keşikçixana,  
Həmlə eləmişdir fil pasibana<sup>18</sup>.  
Bir ahu balası doğmuşdur çəmən,  
Müşk-ənbər saçmada öz göbəyindən<sup>19</sup>.  
Nə pərvanə şamdan uzaq dayanır,  
Nə də ki, şam ondan uzaqda yanır.  
Bir belə gecədə oturmuşam tək,  
Kağızda yazılar qara gecətək.  
Dürr üçün qəvvastək suya batırdım,  
Gah seçib götürür, gah da atırdım...<sup>20</sup>  
Gecədən bir qədər keçmiş olardı,  
Hələ qaranlıqdı, sübhə çox vardi,  
Fələyin köhləni olub təngnəfəs<sup>21</sup>,  
Xoruzlar banlamır, gəlmeyir bir səs.  
Daxmada gecənin hörüklerindən  
Yeddirəng ipəklər toxuyuram mən<sup>22</sup>.  
Bu lacivərd küpdən mən də İsatək  
İplər çıxarıram hər an rəngbərəng<sup>23</sup>.  
Əvvəldən bəsləyib təribyə verən  
Bir nəcib insandır məni yetirən;  
Mötəbər bir şəxsdir o Xoylu İmad,  
Qalxmaq isteyənə o edər imdad.  
Səxası dünyani salmış heyrətə,  
Dürlə bəzək vurmuş o, səxavətə.  
Bu qoca dünyada ona tay hanı  
Ki, sözü, səxası tutsun cahani?  
Onda Müştərini görərək hər an,  
Vurar üzüyünə Ütarid nişan<sup>24</sup>.  
Əfsus ki, bəxtimin sərkəşliyindən,  
Gizləyir bu dünya o zati məndən.  
İşlərim düyünlü, nəsibim dərd-qəm,  
Nə yaxın bir dost var, nə də bir həmdəm.  
Məgər neçə uşaq tutar bir mama?  
Bir ağac nə qədər yetirər xurma?<sup>25</sup>  
Yuxusuz, ac-susuz qalıb o gecə,  
Bu mavi dəryada üzürdüm təkcə<sup>26</sup>.

Gecə gecə deyil, dibsiz bir quyu,  
 Ayı da, Günü da udmuşdu suyu<sup>27</sup>.  
 Gecənin bağrını yarmışdı zülmət,  
 Kölğə eləyirdi işığa töhmət.  
 Atlığım kəməndlə, şahın bəxtindən,  
 Əmlilik ceyranları ovlamışam mən<sup>28</sup>.  
 Əngin dənizlərə mən tor atmışam,  
 Bu torla növbənöv balıq tutmuşam<sup>29</sup>.  
 Xoş görüb bəxtini şahın rəsəddə,  
 Mən sözə başladım xoş bir saetdə.  
 Vuruşur önumdə Çin ilə Həbəş<sup>30</sup>,  
 Şaha edəcəyəm onları peşkəş.  
 O qorxunc gecədə süstləşərdim mən,  
 Tutmasayıdı şahın bəxti əlimdən,  
 Çatdı mədəninə gövhər axtaran,  
 Könül azad oldu qəmdən, qubardan.  
 Qızıl çadırını Günəş ucaltdı,  
 İpləri dağların başına atdı.  
 Gecəki əzabı unutmaq üçün  
 Bir məclis bəzədim mən də həmin gün.  
 Arıflər bəyənən bir yer seçərək,  
 Orda bir taxt qurdum mən sultanlartək.  
 Yeni bir üsulla büsat quruldu,  
 Düşüncəm məclisə xidmətçi oldu.  
 Şərabım, reyhanım, məzəm, həmdəmim  
 Sözümdü, fikrimdi, qəlbimdi mənim.  
 Qızışib coşduqca beynim şərabdan,  
 Gəldi səxavətə söz də bu zaman<sup>31</sup>.  
 İlham buludlarım çəkdi nərələr,  
 Gövhəşünaslara yağırdı gövhər<sup>32</sup>.  
 İki şey cəsarət ister insandan:  
 Biri od, biri də yırtıcı aslan.  
 Sanki həmcins imiş odla aslan da,  
 Nə düşsə məhv edər bunlar bir anda.  
 Taleym açıldı, oldum bəxtəvər,  
 Zöhrə dəfə göndərdi, Müştəri dəftər<sup>33</sup>.  
 Lütfən gah bəzək yaradıram mən,

Gah hikmət saçırıam söz xəzinəmdən.  
 Saçdığım gövhərlə bəzəndi cahan,  
 Çünkü var şah kimi bir gövhər alan.  
 Yenidən mədənə mən əl uzatdım,  
 Gedib xəzinənin möğzinə çatdım.  
 Heç yaxşı iş deyil yalan danışmaq,  
 Bu qızıl, bu da od, ərit, yoxla, bax!  
 Neçə vaxt ağ rəngə lacivərd qatdım,  
 Bitdi “Şərəfnamə”, murada çatdım<sup>34</sup>.  
 Coşdu Çin naxışlı şerim, sənətim,  
 Gör hara qalxacaq mənim şöhrətim!  
 Gör əvvəl nə ekdim, gör bitdi nələr,  
 Sınıği bu sayaq bitişdirərlər<sup>35</sup>.  
 Neçə il olar ki, gövhər sevənlər  
 Axtarır tapmayıb bir belə gövhər.  
 Axır ki, tapıldı bir gövhər satan,  
 Yaxşı mal alıñar satıcılarından.  
 Padişah əmr etdi: bəzənsin bir bağ,  
 Sərvlər çəmənə gətirsin növraq.  
 Qəlbi nurlu şahın şərefinə mən  
 Güç alıb idrakin şəfəqlərindən,  
 Bir sərv bəzədim ki, məclis şad olsun,  
 Onun şərefinə badələr dolsun.  
 Şeir yox, mənasız nəzm yazanlar  
 Çətinlik çəkməzlər, onlara nə var?  
 Daşlardan cəvahir çıxaranancaq  
 Bilir ki, çətindir gözəl söz tapmaq.  
 Bu incə xəyallar məni coşdurdu,  
 Könlümün atəsi beynimə vurdu.  
 Öz tüstüm başıma qalxdıqca mənim,  
 Quruyub qaxaca döndü bədənim.  
 Gəlincə bu gözəl gəlin hasilə,  
 Məndə səbr gərək, şahda hövsələ.  
 Sözə bax, baş alıb hara ucalır,  
 Mən nələr deyirəm, o nələr çalır?  
 Bilmirəm, bu qədər füsunkar sözlər,  
 Babil quyusundan çıxır nə təhər?"<sup>36</sup>.

Zöhrəyə o “Zənd”i kimlər öyrətdi,  
 Oxuyub Harutu tamam bənd etdi?<sup>37</sup>  
 Sehirlı nəğməmdən Zərdüst xar oldu,  
 Söndü çox “Zənd”lərin alovu, odu<sup>38</sup>.  
 Dəryaya dürər saçın qətrə buradan,  
 Qoy xurma daşısın Bəsrə buradan<sup>39</sup>.  
 Bu altıkunc tağda bir buludam mən,  
 Səpərəm hər yana su ciyərimdən<sup>40</sup>.  
 Bitkitək pay alır hamı suyundan,  
 Yağışım sərvlər yetirir hər an<sup>41</sup>.  
 Kölətgətək işıqdan kim çəksə zərər,  
 Əlbəttə, həmişə ondan çəkinər.  
 Çeşməmdən feyziyab olsa da çoxu,  
 Getmir gözlərinə həsəddən yuxu<sup>42</sup>.  
 Mənim meyxanamdan içərlər şərab<sup>43</sup>,  
 Mənim sözlərimdən bağlarlar kitab.  
 Bu feyzi onunçün qazandım ki, mən  
 Əsla su içmədim yad bir çəsmədən<sup>44</sup>.  
 Xəlvətdə poladdan sildim ki, pası,  
 Yaqut rəngi alsın onun aynası<sup>45</sup>.  
 Silib bu aynanı parlatdım par-par,  
 Yerdən toz-torpağı külək aparar.  
 O Çin üzlü nigar, bilmirsən məğər  
 Rumun qalasını necə fəth edər?  
 Xəzinə kəşf etmək istəsə biri,  
 Gərək unutmasın çətinlikləri!  
 Xəzinə kəşf etmək istəsən əgər,  
 Hər bir çətinliyə tab et, sinə gər!  
 Məsəl var, deyərlər, eşit, qulaq as:  
 “Viranə ocaqdan heç tüstü çıxmaz!”  
 Yuxu var, əvvəlcə çox qorxunc olur,  
 Gün doğur, ürəyin fərəhlə dolur.  
 Qəlbə qorxu salan çox şeylər üçün,  
 İnsan şükrə eleyir axırda bir gün.  
 Nə coxdur şairlik iddia edən,

Qorxuram meydanda qan tökülməkdən.  
 Yayın ortasında çox yağısa yağış,  
 Elə soyuq düşər, sanki dönüb qış.  
 Havaya yağışdan nəm çöksə əger,  
 Güneş o çirkəleri silib məhv edər.  
 Payız yetişdikdə, bilir ki, hər kəs,  
 Daha lətif külək, incə meh əsməz.  
 Artıq rütubətdən törəyər vəba,  
 Təneffüs çətindir belə havada.  
 Bundan qurtarmaqçün qalayalar od,  
 Tökərlər bu oda səndəl, gül və ud.  
 Təbimlə şaha ud yandıram mən,  
 Daha başqa bir iş gəlməz əlimdən.  
 Allah məni ona bəndə xəlq etmiş,  
 İtaətdən başqa bilmərəm bir iş.  
 Dünyagörmüş adam, – yaxşı ya yaman, –  
 Şikayət eyləməz öz ruzgarından.  
 Bu dünya heç kəslə deyil həmavaz,  
 Sazəndələr kimi bir hava çalmaz!  
 O sazda görərsə ipək bir teli,  
 Qırıb atmaq üçün uzanar əli.  
 İpək yetirməkdə iki cür qurd var,  
 Ziddir odla sutək həmişə onlar.  
 Biri baramanı toxuyur bir-bir,  
 O biri karvanla ipək məhv edir.  
 Pətəkdə iki cür arı var müdam,  
 Necə ki, aldadər pərvanəni şam, –  
 Biri yem daşıyar hey axşam-səhər,  
 O biri gizlincə o yemdən yeyər.  
 Bal verən arının bircəsi, yəqin,  
 Yüzündən yaxşıdır bal yeyənlərin.  
 Hələ can almamış əcəl, turactək:  
 “Dad, məni tutdular!” – çığırıb dad çək<sup>46</sup>.  
 Tamahkar dünyadan nə ummaq olar,  
 Ya səni yandırar, ya da çiy saxlar;

Qaynayıb coşarsan, yanarsan dərddən,  
 Qaynayıb coşmasan, ciy qalarsan sən.  
 Fələk – yeddibaşlı qorxunc əjdaha,  
 Bircə zərbə vursa, məhv oldun daha<sup>47</sup>.  
 Xəlbirə bənzəyən teştdir asiman,  
 Sən bir xəlbir torpaq, o da bir teşt qan<sup>48</sup>.  
 O, teştdən su töksə başına nahaq,  
 Sən ələ xəlbirtək üstünə torpaq.  
 Torpaq da, çeşmə də olan bir yerdə  
 Lazımdır, əlbət ki, teşt də, xəlbir də.  
 Bu göy rəngli küpün çox hiyəsi var,  
 İçindən görərsən yüz cür rəng çıxar<sup>49</sup>.  
 Küpə bir cadugər minər, deyərlər,  
 Bu küpə minmişdir yüz min cadugər<sup>50</sup>.  
 Fələk hesabını gəl etmə nahaq,  
 Alçağı yüksəkdir, yüksəyi alçaq.  
 O gah altda olur, gah üstde olur,  
 Ona alt-üst demək daha doğrudur.  
 Əbəsdir fələklə bəhsə girişmək,  
 Heç kəslə həməhəng olmayıb fələk.  
 Atdığı hər addım fənddir, kələkdir,  
 İsləri büsbütün oyundur, rəngdir!  
 Birini göylərə ucaldır bəzən,  
 Bəzən də qul edir onu, görürsən.  
 Tülüktək geydirər qırmızı papaq,  
 Sonra qara itə yedirdər ancaq<sup>51</sup>.  
 Nədir dörd yol üstə məskən düzəltmək?<sup>52</sup>  
 Nədir qarın güdmək dördayaqlıtək?  
 Dörd balış qeydindən qurtaranda biz,  
 Asudə yatarıq səssiz-səmirsiz<sup>53</sup>.  
 Yolüstü mənzildir bu köhnə torpaq,  
 İkicə qapısı var onun ancaq:  
 Giriş qapısından girərsə hər kəs,  
 Çıxış qapısından çıxmaya bilməz.  
 Bədbəxtidir bu dərin quyuda qalan,

Qar kimi düşərək donub buz olan.  
 Xoşbəxtidir şimşəktək yalnız bir anda  
 Parlayıb sənənlər fani cahanda.  
 Nə lazıim dünyada fərsiz bir şamtək  
 Gecələr uzunu can verib sönmək?  
 Etibar etməyən öz gəmisinə  
 Gərək əvvəlcədən üzmək öyrənə.  
 Tələsən adama köhlən at gərək,  
 Yabıyla nə qədər o, yol gedəcək?  
 Hiylədən pozulub, korlanıb dünya,  
 Nə qəlbədə qan qoymuş, nə üzdə həya.  
 Fələk o fələkdir: dağ çəkib hədər,  
 Bizi gah saraldar, gah da göyərdər.  
 Hər pərdədə yalnız o adam çalar  
 Ki, ola pərdədən yaxşı xəbərdar<sup>54</sup>.  
 Düz yolu yaxşı bir rəhbər göstərər,  
 Mən yola çıxıram, bəs hanı rəhbər?  
 Elə bir pis vaxtda gələcək ölüm.  
 Ki, bezmiş olacaq dünyadan könlüm.  
 Qəflət qoşun çəkib gələcək birdən,  
 Yatağa baş qoyub yatacağam mən.  
 Xəyal dünyasına edib tamaşa,  
 Ömrü yuxu kimi vururam başa.  
 Belə qol-qanadla olarmı uçmaq?  
 Hara çatdıracaq belə əl-ayaq?  
 Belə dörd müxalif yol ayricindən  
 Çıxmaram, ya qoca olum, ya cavan<sup>55</sup>.  
 Qocalıq ədasi göstərsəm əgər,  
 Məndən bu cavanlar üz döndərərlər.  
 Cavanlıq eləsəm bu bədənlə mən,  
 Gərək başqasından borc alam bədən.  
 Yaxşısı budur ki, olam hər zaman  
 Qoca ilə qoca, cavanla cavan.  
 Aşam bu düyüni, bəlkə birtəher,  
 Məndən dost-aşnalar inciməyələr.

## SÖZÜN TƏRİFİ VƏ PADŞAHLARA NƏSİHƏT

Dəniz dalgalanıb gələrsə feyzə,  
Sədəfdən dürr alıb çıxardar üzə<sup>56</sup>.  
Yenidən dövlətim başımdan aşdı,  
Dövlətli ürəyim sözlə dostlaşdı.  
Qaranlıq çəkildi, doğdu gözəl gün,  
Şux səhər açıldı şux bülbü'l üçün.  
Oyandı yenidən, bəxtim oldu yar,  
Gör indi şad könlüm nələr yaradar?..  
Tale birisinə verərsə açar,  
O, qara daşdan da gövhər çıxarar.  
Hər günə ruzigar dedik əzəldən,  
Birində cələ var, o birində dən.  
Varlıq pərgarının ulu rəhbəri  
Mənə söz mülküնü verəndən bəri,  
Xeyli düşündüm ki, bu ölkəni mən  
Bəs kime tapşırıım özüm gedərkən?  
Bir şəhər yaratsam, baxtım olsa yar,  
Kim olsun bəs ona sonra şəhriyar? <sup>57</sup>  
Əqlim söylədi ki: – Belə şəxs gərək  
Tanınsın dünyada məruf insantək.  
Elə lütfkar əl ola ki, onda,  
Misli tapılmaya bütün cahanda.  
Gərək qarışqaya azca yem verə,  
Filə də fil payı seçib göndərə.  
Olmaya sərsəri, xam adamlartək  
Əlindən gəlməyə qələm də çərtmək.  
Qarışqa yemiylə fili yemləyə,  
Cəbrayıl rütbəsi verə milçəyə.  
Bütün bəxti dönmüş şahların, əlbət,  
Ölçü bilməzlikdən olub bəxti bəd.  
Baş ilə ayağı pis fərq etmişlər,  
Məst olub, tacı da qoyub getmişlər.  
Kiçik çox pay almış, böyük az almış,  
Böyüyün qiyməti belə azalmış!  
Mənasız səxavət göstərsə hər kəs,

Yırtıq təbil kimi çıxaracaq səs.  
Ölçü-biçi bilsən hər bir işdə sən,  
Böyük hesabları düz həll edərsən.  
Mətəhə böləndə sən elə böl ki,  
Aparanın ağır olmasın yükü.  
Qoyma qoca şaha gənc üstün gələ,  
Şiruyə Pərvizi öldürdü belə<sup>58</sup>.  
Qocaman ağaca mişar çəkmə sən,  
Zöhhak bunun üçün düşdü təxtindən<sup>59</sup>.  
Hökmdar ölçüylə bəxş edə gərək  
Odu da, suyu da, – Güntək, buludtək.  
Əliylə dürr saçə o, dənizlərə,  
Dağlarda torpağı lələ döndərə.  
Harda bayrağını ucaltsa göyə,  
Kisədən paylaya bol-bol hədiyyə".  
İdrak sahibidir, şükür Allaha,  
Nazda, nəvaziş də yaraşır şaha.  
Dağlardan ta saman çöpünə qədər  
Hər şeyin hər zaman qədrini biler.  
Hər kəsdə nə qədər varsa ləyaqət,  
O qədər göstərər ona səxavət.  
Odur ki, çox-çoxdur mədh edənləri,  
Dünyada yox misli, yox bərabəri.  
Çoxları istədi "İqbalmə"ni,  
Tək ona həsr etdim mən bu naməni<sup>60</sup>  
Çünki tanıdığım bütün şahlardan  
Tək odur əməyə düz qiymət qoyan.  
Boşdur çox şahlarınancaq başları,  
Nahaq çox kəsdirmiş onlar başları.  
Hay-küy çox, heç bir şey yoxdur süfrədə,  
Dönüb bədənləri quru cəsədə.  
Onlarda bir tacir təbiəti var,  
Zəlitək qan sorub ləzzət alırlar.  
Dəniztək düşüncəm, dürtək sözlərim,  
Ləl ilə doludur mənim əsərim.  
Şah özü sərrafdır, qədrini bilər,  
Sözümüz rütbəsi qat-qat yüksələr.

## PADŞAHIN TƏRİFİ

Deyirlər: göylərdə bir ağ xoruz var,  
O, ərşin altında tutubdur qərar.  
Deyirlər: o xoruz banlar hər səhər,  
Yerdəki xoruzlar ona səs verə<sup>61</sup>.  
Bilin ki, göylərin o quşu mənəm,  
Hər səhər oyadar quşları nəğməm.  
Şəhərin quşları ötər hər səhər,  
“Dünyanı dindirən odur” deyərlər.  
Nizami, durma, gəl, xəzinəni aç,  
Bəsdir bu Gəncədə qalıbsan möhtac.  
Bir ov vurubsansa, çıxar meydana<sup>62</sup>,  
Bir xəzinən varsa, göstər cahana!  
Belə xəzinəni bəxt verər ancaq,  
Xəzinən dünyani nurlandıracaq.  
Vurubsan qızılı şah sikkəsini<sup>63</sup>,  
Xütbə de, vüqarla ucalt səsini.  
O, elə şahdır ki, dövründə nə var,  
Onun şöhrətiylə edər iftixar.  
Ucadır, igiddir hər hökmdardan  
Məlik Nüsretəddin, o şanlı sultan.  
Zəkada o, Mosul hökmənidir,  
Mərdlikdə şahların Qədərhanıdır.  
Şövkətdə, zəkada Mahmud kimidir  
Polad yumşaltmaqdə Davud kimidir.  
Almış fərmanını Mahmudilərdən,  
Həsəbi, nəsəbi Davudilərdən<sup>64</sup>.  
Meyvəli bahardır, sinəsində gül,  
Söz qosur şəninə qumru və bülbül.  
Məclislər içində təzə bahartək  
Dürr, dirhəm paylayar o, ətək-ətək.  
Tünd şərab qədəhə tökülsə əgər,  
Ləl lacivərdə şəbxun eyləyer<sup>65</sup>.  
Suya qılınç vurub, od saçan zaman  
Buludlar Günəşini qoruyar ondan.  
Tərlanı ov üçün qalxarsa, yəqin

Tərlanı dad çəkər göydə fəleyin.  
Fəzada uçarsa əgər üqabi<sup>66</sup>,  
Ya Ayı ovlayar, ya Afitabı.  
Hani bu dövranda elə bir insan,  
Oğurlaya bilsin bir sıfət ondan?  
Ayın şüasını ip bilən naşı  
Oğrunun, əlbət ki, əzilər başı.  
Göl ilə sərəbi tanımayanlar  
Yolda susuzluqdan taqətsiz qalar.  
Ayı göydə fətir eyləyib güman  
Çoxları quyuya düşübər, inan<sup>67</sup>.  
Mələyə bənzəyər divlər kənardan,  
Div zülmətdən törər, mələksə nurdan<sup>68</sup>.  
Allahtanıyandır bizim hökmədar,  
Mehr, vəfa ilə dolu qəlibi var.  
Tək məni salmayıb müşkülə bu iş,  
Kim ona layiqli mədhiyyə demiş?  
Neçün Bişkin demiş ona bu dövran?  
O ki mehribandır bütün şahlardan.  
Bişkin kəlməsini dürüst yazsalar,  
Ona layiq bir ad Keypişin olar<sup>69</sup>.  
Keypişin desələr, layiqdir, əlbət,  
Həm Key nişanlıdır, həm Keyxasiyyət.  
O, abad eləmiş dünya yurdunu,  
Xeyrini görənlər bilirlər bunu.  
Qopdu bir zəlzələ, göyü oynatdı.  
Şəhərlər dağılıb yerlərə batdı<sup>70</sup>.  
Dağ-dəş sarsılaraq, qopub uçanda  
Fələk toz altında qaldı bir anda.  
Ruzgarın etdiyi oyunbazlıqdan,  
Sanki alt-üst oldu torpaq, asiman.  
Surun gur səsindən balıq qorxaraq  
Atıldı öküzdən bir xeyli uzaq<sup>71</sup>.  
Fələk zəncirinin həlqələritək  
Yerin də bəndləri ayrıldı tək-tək.  
Azdı yollarını gur axan sular,  
Dağlar çarpışmaqdan bitab oldular.

Yusiflər gözünə sanki batdı mil,  
 Sanki aşib-daşib Misri basdı Nil<sup>72</sup>.  
 Heç bir göz salamat qalmadı, inan,  
 Matəm sürməsinə qərq oldu cahan.  
 Nə qədər xəzinə batdı o gecə,  
 O şənbə gecəsi yox oldu Gəncə.  
 Hami: kişi, qadın, qoca ya cavan,  
 Qopardı dəhşətli fəryadla fəğan.  
 Bircə sap gövheri sağ gördü səhər,  
 O düzdü yenidən saplara gövhər<sup>73</sup>.  
 Bu gövhər kanının baxtı yar oldu,  
 O bəla ölkədən tez kənar oldu.  
 Az zaman içində bu viran ölkə  
 Keçdi abadlıqda Rumu da bəlkə.  
 Baxmayın zəlzələ qoparıb tufan,  
 Ölknəni bir anda elədi viran, –  
 Görün ki, nə sayaq qadir hökmüdar,  
 Pozulmuş cəlali etdi bərqərar!  
 Palçıq barıları tamam sökdürdü,  
 Yerində qızıldan divar hördürdü.  
 Xəzinə sərf edib, verdi təmtəraq,  
 Səyilə ölkədən dərd oldu uzaq.  
 Bağçalar salındı, evlər dikəldi,  
 Hər evdən yüz çıraq işığı gəldi.  
 O ki, bu torpağı eylədi abad,  
 Dərgahı heç zaman olmasın bərbəd.

## TƏZİM XİTABƏSİ

Nə gözəl günəşsən, ta uzaqlardan  
 Edirsən bizimcün hər şeyi əyan.  
 İşıq cinsindəndir hərçənd ki, çıraq,  
 İşıqsız çıraq da görünməz ancaq.  
 Əsil tacıdarlıq, düşün, yaxşı bil,  
 Yüzlərcə tac yiğib saxlamaq deyil.  
 Hökmüdar odur ki, hər başa müdam

Mərhəmet göstərib, tac edə ənam.  
 İnsanı azdırən xeyalları sən  
 Başlardan qılıncla rədd eləmisən.  
 Ucalsa bir şahın fikri, bayraqı,  
 Şad olar ordusu, yurdu, torpağı.  
 Sənin bayrağına bəzəkdir zəfər,  
 Gücünlə yox oldu dərdlər, sitəmlər.  
 Kəyanlar köçüblər indi dünyadan,  
 Yerləri boş deyil, sənsən hökmüran.  
 Ölökədə bu xalqa rəhbər oldun sən,  
 Fitrətin gözəldir sənin əzəldən.  
 İndi bu dünyada sənsən tacıdar,  
 Əlinlə tac qoyar başına şahlar.  
 Çatmaz ədalətdə sənə Pişdad,  
 Keyxosrov, Keykavus, nə də Keyqubad!  
 Yeddi firuzəli bu qəsrədə sən  
 Haqqə, ədalət vüsət vermişən<sup>74</sup>.  
 Bir qədəh mey verir sənə Nizami,  
 Gərək nuş edəsən Keykavus kimi.  
 Bu tusi qədəhlə Mahmuda bildir:  
 "Şahname"nin qədəri-qiyəməti nədir!<sup>75</sup>  
 İki xəzinənin varisi, hökmən  
 Səxavətdə sənsən, söz deməkdə mən<sup>76</sup>.  
 Borc əgər vaxtında ödənilməsə,  
 Qaydadır: varisdən çatar varisə<sup>77</sup>.  
 Mən elə söz dedim – deməmiş heç kəs,  
 Bir iş gör – olmasın ona heç əvəz.  
 Mənə əqlim çatıb bu işdə dada,  
 Müvəffəq olasan sən oxumaqda.  
 Yar etsək bu iki gözəl niyyəti,  
 Birə on artacaq sözün qiyməti!  
 Bağımıda reyhandır mənim bu əsər,  
 Sənin eyvanını qəndiltək bəzər.  
 Məclis qur, bu meylə doldur kasanı,  
 Şöləsi, nəşəsi durultsun qanı.  
 Sən mey iç, gətirmə heç bir behanə,  
 Ağzım möhürlüdür, üz vurma mənə.

Damağın çağ olsun, bəxtin də cavan,  
Cahanda olasan Cahan Pəhləvan.  
Bu dünya, bu dövran sənə yar olsun,  
Ruzgarın həmişə xoş ruzgar olsun!  
Göylər ülviyyətdən düşməz heç zaman,  
Sən də göylər kimi uca olasan.  
Qılincın kəskindir Gün şöləsindən,  
Göyü də yer kimi sən ram edibsən.  
Parlaq qılincından məhv olsun yağı,  
Səndən qüdret alsın Kəyan bayrağı.  
Böyük bir iş üçün, bil, ey hökmüdar,  
Göndərdim, doğrudur, mən bir yadigar,  
Sən özün əbədi bir yadigar qal,  
Dediyim bu sözü daim yada sal!

## KİTABIN BAŞLANMASI

Yunanlı filosof, zəkada nadir,  
Çıxardı mədəndən belə cəvahir:  
Bir dəfə dünyani səyahət edən  
İskəndər kecərək neçə ölkədən,  
Gəlib öz yerinə, yurduna çatdı,  
Doğma vətənini nurla parlatdı.  
Ağıl hər bir sirrə yol tapsın deyə,  
O verdi fikrini elmə, biliyə,  
Xeyali göyləri gözdi, dolaşdı,  
Bağlı qapıların sirinni açdı.  
Bəyəndi pəhləvi, yunan və dəri  
Dilində yazılmış bir çox əsəri.  
Bir də fars dilində şahanə dəftər  
Olmuşdu dilində su kimi əzbər,  
İstər Rum elində, istər Yunanda,  
Dünya dillərində nə var cahanda.  
Buyurdu tərcümə edilsin bütün  
Bilik xəznəsnə doldurmaq üçün.

Dürr yiğdi elm üçün bir-bir hər yandan,  
Bunlardan yaratdı böyük bir ümman.  
Onun yaratdığı birinci əsər  
Dünyaşunaslıqdan verirdi xəbər.  
O biri – ruhani sirlərlə açar,  
Onunla yunanlar əbədi yaşar.  
Bir də “İskəndərin qeydləri”dir,  
Mum kimi yumşalar bununla dəmir.  
Kin, qəzəb, mərhəmət nədir – bilərlər,  
Fələyin sirindən tutarlar xəbər.  
O gövhər kanını yox edib ruzgar,  
Bircə “İntiyaxis” qalib yadigar<sup>78</sup>.  
Neçə əql övladı nur yaya-yaya,  
O şahın rəyilə gəldi dünyaya.  
O böyük, ağıllı, aşıq hökmüdar,  
Öz şahlıq taxtında tutarkən qərar,  
Əmr etdi, verildi belə bir fərمان:  
“Alimdır gözündə ən əziz insan!  
Elmlə, hünərlə! – Başqa cür heç kəs  
Heç kəsə üstünlük eləyə bilməz!  
Rütbələr içində seçilir biri –  
Hamidan ucadır alimin yeri!”  
Belə qərar verdi: yanında ancaq  
Hər kəs öz elmiylə bir yer tutacaq.  
Hamı elmə, fənnə elədi rəğbət,  
Çünki elmə təşviq edirdi dövlət.  
Elmə qiymət qoydu böyük hökmüran,  
Elm ilə ucaldı dünyada Yunan.  
Onun tacü təxti indi yoxsa da,  
Elmilə məşhurdur bütün dünyada.  
Qəsrinin bürcləri göyə dəyərdi,  
Haqqın cəlalma o, baş əyərdi.  
Hücrəsi ziynətsiz, bərsiz-bəzəksiz,  
Bir dəri üstündə o, çökərdi diz.  
Söyüddən qurulmuş sadə bir otaq,  
Yerliyi ağappaq, tərtəmiz torpaq.  
Könlü bu dünyadan doydugu zaman

İbadətxanaya olardı rəvan.  
 Tacını götürüb, bir xeyli müddət  
 Elərdi ürəkdən haqqı ibadət.  
 Üzünü sürterək təmiz torpağı,  
 Başlardı Tanrıya o yalvarmağa.  
 Keçmiş günlər üçün şükr eləyərək,  
 Gələcək işlərə dilərdi kömək.  
 Bütün qazandığı qalibiyyəti  
 Sanardı Allahın bir inayəti.  
 Allaha şahanə dua edərdi,  
 Özü də duaya layiq bir ərdi.  
 Könüldən gəlməyen dua, yaxşı bil,  
 Mənasız bir işdir, ibadət deyil.  
 Sıdq ilə ibadət eləsə insan,  
 Naümid qayıtmaz haqq dərgahından.  
 İskəndər belə bir düz yolla getdi,  
 Odur ki, cahanı tamam fəth etdi.  
 Qafıl şahlar kimi keyfə dalaraq,  
 Yaxşını, yamanı gözündən iraq  
 Qoymazdı... O, zülmə vermezdi imkan,  
 Saxlardı dünyada daim bir mizan.  
 Qocalar, cavanlar, uşaqlar üçün  
 Açıqdı qapısı onun bütün gün.  
 Özünə düzüyü eləyib şuar,  
 O, yeddi ölkəyə oldu hökmüdar.  
 Tədbir soruşardı iş bilənlərdən,  
 Odur ki, olmuşdu özü işbilən.  
 Yoxsa rum papaqlı bir türk nə sayaq  
 Çinə, Hindistana basardı ayaq?<sup>79</sup>  
 Deyirlər, getsəydi o bir yer üstə,  
 Yanında hazırlıdı bu altı dəstə:  
 Minlərcə ən möhkəm, mərd qılıncvuran  
 Durardı əmrində onun hər zaman,  
 Əfsunda Harutu vurub keçənlər,  
 Neçə əfsun quran, neçə cadugər<sup>80</sup>,  
 Ele nitqlər ki, dilləri atəş,  
 Heyrandı onlara səmada Günəş.

Alim, uzaqqörən hikmətşunaslar,  
 Saysız-hesabsızdı qiymətşunaslar.  
 Qoca zahidlər də vardı bir qədər,  
 Dua elərdilər onlar gecələr.  
 Peyğəmbərlərə də getirib pənah,  
 Almışdı orduya onlardan da şah.  
 Bir işi dünyənə düşsə, hər zaman  
 Kömək istəyərdi daim bunlardan.  
 Bu altı dəstədən məclis qurardı,  
 Onlardan iş üçün tədbir sorardı.  
 Hər kəs bildiyini açıb deyərək,  
 Ona öz işində edərdi kömək.  
 Bu qədər köməkçi edib məsləhət,  
 Dünyünü açardı onlar, néhayət.  
 Yaşlı kişilərin məsləhətilə,  
 Xoştale ulduzun hərəkətilə  
 Gördüyü tədbirlər düz çıxan zaman,  
 Catardı məqsədə qadir hökmüran.  
 Ona rast gələndə bir qatı düşmən,  
 Vuruşda işləri bərkə düşərkən,  
 Qızılı salardı işə ən əvvəl,  
 Qızılıtək eylərdi işi təmiz həll.  
 Qızıl iş görməsə, iş olsa mahal,  
 Qılınca atardı əlini dərhal.  
 Qılinc etməsəydi bu işə çara,  
 İşi tapşırardı əfsunçulara.  
 Bir iş görməsəydi onlar da əgər,  
 Köməyə gələrdi onda natıqlər.  
 Söz də etməsəydi düşmənə təsir,  
 Alımlər yiğişib görərdi tədbir.  
 Onlar da qalsayıdı tədbirdə naçar,  
 Zahidlər Allaha yalvarardılar.  
 Bu da verməsəydi əger səmərə,  
 Həvalə edərdi peyğəmbərlərə.  
 İşə gəlməsəydi heç biri hərgah,  
 Haqqıa getirərdi axırda pənah.  
 Bəxti yar olardı o şaha müdəm,

İşinə verərdi xeyr ilə əncam.  
 Keçdiyi yollara edərdi diqqət,  
 Gördüyü şeylərdən alardı ibrət.  
 Kefdən, əyləncədən ovçuluğadək  
 Heç şeyə baxmazdı bir oyuncaqtək...  
 Şah içki məclisi düzəldti bir gün,  
 Şadlığa qərq etdi dünyani bütün.  
 Müğənnilər gəldi, çalanlar gəldi,  
 Ucsuz-bucaqsız bir məclis düzəldi.  
 Məclisdə bir gözəl oxuyan vardı,  
 Şah ona daima nəzər salardı:  
 Libası yeddi rəng zərif ipəkdən,  
 Ərişi, arğacı güldən, çıçəkdən.  
 O qəşəng paltara edib tamaşa,  
 Heyran qalmış idi xanəndəyə şah.  
 Paltar Günəş kimi parpar yanındı,  
 Ancaq ki, xam bezdən astarı vardi.  
 O paltar sahibi bir xeyli müddət  
 Ömr etdi, hər yanda qazandı şöhrət.  
 Soldurdu, toz-torpaq vermədi aman,  
 O zərif paltarı köhnəldi zaman.  
 Tikişlər sökülib, bəndlər boşaldı,  
 Xanəndə oxuyub-çalmaqdan qaldı.  
 Gördü çox köhnədir əynində paltar,  
 Astarı üz etdi, üzü də astar.  
 Bu bədrəng paltarı şah görən zaman,  
 Ona acıqlanıb dedi: "A nadan,  
 Atıb qızılıgülün ləçəklərini,  
 Bəzədin tikanla ətəklərini,  
 Niyə palaz oldu geydiyin ipək?  
 Gövhərşünaslara şəvə nə gərək?"  
 Xanəndə baş əyib təzim eylədi,  
 Başına, canına and içib dedi:  
 "Haman o libasdır bu, ey hökmüdar,  
 Diqqətlə nəzər sal, özürdür ki, var.  
 Dəyişməyib onda, inan ki, heç nə,  
 Astarı çevrilib ancaq üzünə.

Üzü köhnəlmüşdi, gizlətdim mən də,  
 Çünkü utanardım şahım görəndə..."  
 Bu sözər o şaha eylədi əsər,  
 Heyrətlə dayanıb baxdı bir qədər.  
 Şah xoş göründü ondakı xislət,  
 Ona bəxş elədi hədiyyə-xələt.  
 Söylədi, təsirdən qəhərlənərək:  
 "Sırrımız gizlində saxlansın gərək!  
 Bizim iç üzümüz açılsa əgər,  
 Dünyanı üfunet basar, bürüyər!  
 Madam ki, o rumi ipək bir rəngmiş,  
 İçdən belə çirkin, üzdən qəşəngmiş,  
 Gümüş məcməyidə gərək biz nahaq,  
 Bir qara ud kimi coşub daşmayaq<sup>81</sup>.  
 Ud, soyud külüylə yoxsa gözəllər  
 Dişini ağardıb bizə gülərlər..."<sup>82</sup>.

## ISKƏNDƏRİN BAŞQIRXAN QUL İLƏ ƏHVALATI

Ey müğənni, çal bir könül nəğməsi,  
 Titrətsin göyləri ərgənen səsi.  
 Elə bir hava ki, ürəyi açsın,  
 Qaranlıq gecəyə şafəqlər saçsın!

Gözəl söz nəqqası məharət ilə  
 İskəndər adını nəqş etmiş belə:  
 "İki qərn sahibi" qoymuş naminı,  
 Çünkü Şərqdən, Qərbdən almış kamını<sup>83</sup>.  
 Deyirlər ki, qoşa hörüyü varmış,  
 Onu kürəyinə daim atarmış<sup>84</sup>.  
 Deyirlər, görübmiş bir belə röya,  
 Gündən iki qərnı alıbmış guya<sup>85</sup>.  
 Başqa rəvayətdə deyirlər yeno:  
 İskəndər yaşamış iki qərinə<sup>86</sup>.  
 Dünya filosu Əbu Məşər də

“Üluf” ad qoyduğu məşhur əsərdə  
 Yazır ki: “İskəndər öldüyü zaman,  
 Bu böyük itkidən çox qəmgin olan  
 Yunanlar onu çox sevdiklərindən,  
 Çəkdilər kağıza şəklini həmən.  
 Onun surətini nəqş edən rəssam  
 Şəkli layiqiyə eyleyib tamam,  
 Çekibmiş yanında bir cüt də heykəl,  
 Sağ yanda bir gözəl, solda bir gözəl.  
 Heykəlin başında bir cüt də qəşəng  
 Buynuzlar çekibmiş rəssam rəngbərəng.  
 Bunları görərək bir heyətüşənəs,  
 Bir cüt mələk ilə edibmiş qiyas.  
 Vücud xəlq edəndə çünki Allah da  
 Məlekələr oturdar iki yanında.  
 Ay üzü İskəndər gözəlmış əslən,  
 Daha gözəlləşmiş bu şəkillərdən.  
 Paylanmış bu şəkil bütün ellərə,  
 Onun şöhrətini yaymış hər yerə.  
 Bu şəkli seyr edən hər el, hər diyar,  
 Rumlu ustadları alqışlamışlar.  
 Ərəblər bu şəkli seyr eləyərkən  
 Dəyişik salmışlar onları səhvən.  
 İskəndər bilmışlər o gündən bəri  
 Buynuzlu çəkilmış məlakələri.  
 Odur ki, şübhəyə düşmüş ərəblər,  
 “Zülqərneyn” ləqəbi almış İskəndər”<sup>87</sup>.  
 Başqa bir bilici deyir ki, onun  
 Qulaqları varmış həddindən uzun.  
 Dürdən taca bənzər qınları varmış,  
 İki qulağına o, qın taxarmış<sup>88</sup>.  
 Onları xəzinə kimi güdərək,  
 Möhkəm gizlədərmış bir xəzinətək.  
 Başını qırxan bir qulundan qeyri  
 Kimsənin bu sirdən yoxmuş xəbəri.  
 Ancaq ki, həmin qul öldüyü zaman  
 İskəndər tapdı bir özgə başqırxan.

Şahin hazırlında təzim edərək,  
 Başladı saçını qırxmağa dəllək.  
 Xəlvətdə saçını qırxbı qurtarcaq,  
 Şah ona yavaşdan dedi: “Bura bax,  
 Bilsəm, qulaqların sirini əgər  
 Eşidib dünyada səndən bir nəfər,  
 Bir qulaqburması gələrəm sənə,  
 Daha sərənacmazsan bir özgəsinə”.  
 Bunu qulağında o, sırga etdi,  
 Yaxın dostlardan da sırrı gizlətdi.  
 Bu sözü kimseyə əsla açmadan,  
 Saxladı küfrətə könlündə pünhan.  
 Bu sırin dərdindən saraldı ancaq,  
 Cünki çox çətindir sırrı saxlamaq.  
 Bir gün bərk darixdı, çölə üz qoydu,  
 Gördü ki, çöldə var dərin bir quyu.  
 Dərdini quyuya eylədi izhar:  
 “İskəndərin uzun qulaqları var!”.  
 Qəlbinin o yanar atəsi söndü,  
 Ürəyi dincəldi, evinə döndü.  
 Yenə də sırrini saxladı möhkəm,  
 Ağzının möhrünü açmadı bir dəm.  
 Bu işdən keçmədi o qədər zaman,  
 Bir qamış göyərdi həmin quyudan.  
 Bu qamış böyüdü, xeyli boy atdı,  
 Əlini o gizlin sırrə uzatdı.  
 Bir gün də bir çoban ordan keçəndə,  
 Gördü o qamışı quyu içində.  
 Əyilib qamışı kəsərək çoban,  
 Doğrayıb bir tütək qayırıdı ondan.  
 Qəm-qüssə bilmədən onu çalırdı,  
 Tütəyi çaldıqca ləzzət alırdı.  
 Bir gün o səhraya çıxdı padışah,  
 Uzaqda bir çoban göründü nagah,  
 Çobanın çaldığı neyi eşitdi,  
 Cölləri üstünə qalxmış zənn etdi.  
 Cünki neyin səsi deyirdi aşkar:

“İskəndərin uzun qulaqları var!..”.  
 O, neyin səsindən od tutub yandı,  
 Muma döndərərdi hırsı poladı.  
 Toxtayıb yerində durdu bir qədər,  
 Sonra səsə sarı getdi İskəndər.  
 Çağırıb çobanı soruşdu ondan,  
 Tütəyin sırrını danışdı çoban:  
 “Gördüm ki, bitib bu qamış quyuda,  
 Şəkər qamıştək, şirin bir suda.  
 Mən kəsib doğradım öz əlim ilə,  
 Kəsilməseydi o, gəlməzdi dile.  
 Cansızdır, onunla qızır bədənim,  
 Dilsizdir,ancaq ki, dilimdir mənim...”.  
 Şahı çox heyrətə saldı bu dastan,  
 Dönüb vətəninə qayıtdı ordan.  
 Xəlvətdə oturub o, fərman verdi,  
 Dəlləyin dalınca adam göndərdi.  
 Söylədi ona ki: “Tez elə bəyan,  
 De görüm, bu sirri kimə açıbsan?  
 De görüm, nə cürə eləyib hünər,  
 Bu sirri özgəyə veribsən xəbər?  
 Səni bağışlaram düzünü desən,  
 Boynunu vurdurram yalan söyləsən!..”  
 Şahin sözlərini eşidib dəllək,  
 Gördü ki, düzünü söyləsin gərək.  
 Əvvəl yeri öpüb səcdə eylədi,  
 Sonra padişaha belə söylədi:  
 “Doğrudur, şah mənə vermişdi fərman,  
 Saxlayım hamidan bu sirri pünhan.  
 Ancaq davam edə bilmədiyimdən,  
 Təkcə bir quyuya açdım sirri mən.  
 Başqa heç kimsəyə demədim, ey şah.  
 Yalansa, qənimim olsun qoy Allah!..”.  
 Şah gördü ki, dəllək doğru söz dedi.  
 O düzlik istədi, bu da düz dedi,  
 Qullardan birinə buyurdu bu an,  
 Bir qamış gətirtdi həmin quyudan,

Təzə tüteyə də dəyəndi nəfəs,  
 Şahin qulağına gəldi həmin səs.  
 Bildi ki, heç sirri saxlamaz nihan,  
 Hamının sırrını açar bu cahan!  
 Allahı xeyr ilə eyləyərək yad  
 Dəlləyi qılıncdan elədi azad.  
 Üzünü örtməsin qonçə, nahaqdır,  
 Gec-tez ləl yanağı açılacaqdır.  
 Qara daş içində gizlənən buxar  
 Axır ki, olacaq bir gün aşikar.

## ISKƏNDƏR İLƏ ÇOBAN DASTANI

Müğənni, dayanma, sübh açılarkən,  
 Püxtə bir mizrab vur o xam rüdə sən.  
 Könlümə ruh versin gözəl nəgməsi,  
 Bu qafıl sevdanı oyatsın səsi.

Hekimlər içində misilsiz olan  
 Bir qoca bu sayaq eyləyir bəyan:  
 O, rumi kəmərli, o Çin taclı şah  
 Təxtdə oturmuşdu yenə bir sabah,  
 Qaşını çatmışdı onun qüssə, qəm,  
 Gözündə deyildi əsla cami-Cəm.  
 Yarının çöhrəsi Günəşdi, Aydı,  
 O qızı qızdırma yandırmadayıdı.  
 Qəlbində qalmışdı arzusu, kamı,  
 Əfsus ki, müşküldü onun əncamı.  
 Şahin da köksündə sevdalı ürək  
 Qəmli, qüssəliydi həmin xəstətek.  
 Əmr etdi, nə qədər Rumda həkim var,  
 Hansı bir ölkədə, harda olsalar  
 Gəlsinlər, etsinlər çarə birtəhər,  
 Şahin ürəyindən silinsin kədər.  
 İşdən başı çıxan həkimlər gəldi,  
 Sarayda məşvərət – məclis düzəldi.

Min cür çarə etdi hərə bir yandan,  
 Ancaq o gözələ olmadı dərman.  
 Yanırkı almatək qızın yanağı,  
 Şahın açılmırdı qaşı, qabağı.  
 Ona vermiş idi şah öz könlünü,  
 Qəmlə keçirirdi bütün gününü.  
 Qüssə gətirmişdi o şahı cana,  
 Təxtindən enərək çıxdı eyvana,  
 Eyvanda dayanıb qəmgin, mükəddər,  
 Ordan çölə, dağa salırdı nəzər.  
 Padişah çölləri seyr edən zaman  
 Göründü gözünə onun bir çoban.  
 Müdrik bir qocaydı, nurlu, zəkahı,  
 Kafurtək ağ idi saçı, saqqalı.  
 Sürü yayıldığça çəmənə, çölə,  
 Ürəyi fərəhdən gəlirdi dile.  
 Şah bir az sevindi onu görərkən,  
 Çünkü nur yağırdı gülər üzündən.  
 Tez adam göndərdi onun yanına,  
 Çağırtdı çobanı öz eyvanına.  
 Qulamlar baş əyib hökmünə yenə,  
 Piri gətirdilər şahın qəsrinə.  
 Çoban daxil olub uca saraya,  
 Bir qəsr gördü ki, ucalmış Aya.  
 Bilirdi, belə sədd İskəndərin var,  
 Xoşbəxtir bu qəsrə daxil olanlar.  
 Ədəblə yer öpdü, çünkü bir müddət  
 Başqa şahlara da etmişdi xidmət.  
 Şah onu yanına dəvət elədi,  
 Onunla söhbətə başlayıb dedi:  
 “Ay kişi, gəl, mənə dağdan, dərədən  
 Gözəl bir sərgüzəst danış görüm sən.  
 Ürəyim kədərdən çəkilib dara,  
 Bəlkə söhbətinlə edəsen çara...”  
 Çoban söylədi ki: “Ey tacidar, sən  
 Özünsən aləmi abad eyləyən.  
 Taxtın işıq salsın ölkəyə hər an,

Pis göz uzaq olsun təxtü tacından.  
 Əvvəl söylə görüm, sən, ey hökmüdar,  
 Nə üçün tutmuşdur könlünü qubar?  
 Söylə ki, müsahib o yolla getsin,  
 Sözləri dərdinə bir çarə etsin”.  
 Çobanın sözünü şah çox bəyəndi,  
 Gördü ki, söz bilən və iş biləndi.  
 Ağılı danışır dinpərvər kimi,  
 Mənasız söz demir çöllülər kimi.  
 Şah onu dərdindən etdi xəbərdar...  
 Bu sırrı biləndə çoban da təkrar.  
 Torpağı öpərək yenə də şaha,  
 Sidqlə, ürəkdən elədi dua.

Dedi: “Gəncliyimin xoş zamanında  
 Mən xidmət etmişəm şahlar yanında.  
 O xidmət etdiyim şahlar içində  
 Biri var, yadımdan çıxmaz bu gün də:  
 O bir şahzadəydi, Mərvdə yaşardı,  
 Uca qədd-qaməti, gül üzü vardi.  
 Boyuna sərvlər min həsrət çekər,  
 Üzünün rəngindən sərxoşdu güllər.  
 Vardı bir gəlini – gözəl, mehriban,  
 Saray nur alardı ay kimi ondan.  
 Göz dəydi o qızı, üz verdi əzab,  
 Qızdırma əlindən oldu o, bitab.  
 Canını yandıran bu bəd azara,  
 Nə qədər etdilər, olmadı çara.  
 Uca sərv incəlib söyüdtək əsdi,  
 Hamı o gözəldən ümidi kəsdi.  
 Şahzadə ölümlə pəncə-pəncəyə  
 Görəndə gözəli: “Sağalmaz” – deyə,  
 Hələ o dilberi almamış əcəl,  
 Biçarə gözəldən tamam üzdü əl.  
 Naümid olaraq, o birdən-birə,  
 Dünyadan əl çəkib düşdü çöllərə.  
 Vardı həmin yerdə ucsuz-bucaqsız,

Qupquru bir səhra – meşəsiz, dağsız,  
 Hər tərəf xaraba mağaralardı,  
 İçində pələnglər, şirlər yatardı.  
 Nə bir ot, nə yarpaq – hər tərəf ölü,  
 Xalq ona deyirdi: “Ölümlər çölü”.  
 Hər kəs əl çəksəydi dünyada candan,  
 O möhnət çölündə olardı nihan.  
 Heç görən, eşidən yoxdu: bir nəfər  
 Ordan sağ qayıdır gətirə xəbər.  
 Şahzadə dözləməz qəmdən, qüssədən  
 O çölü etmişdi özünə məskən.  
 Bir dostu vardı ki, o şahzadənin  
 Yolunda canından keçərdi yəqin.  
 Bildi ki, bu çöldə cavan şahzadə  
 Ömrünü verəcək boş yerə bade.  
 Quldurtək niqablı, əlində yaraq  
 Getdi arxasınca, ona çataraq  
 Tanınmaz bir səslə qopardı nərə,  
 Tutub şahzadəni o sərdi yerə.  
 Şahzadə sərvətək yerə yixilcaq,  
 Tez onun gözünü bağladı qoçaq.  
 Tərk etdi durmadan o qorxunc yeri,  
 Onu gözübağılı qaytardı geri.  
 Cavanın vardı bir gizlin otağı,  
 Aparıb oturtdu orda qonağı.  
 Yanında qoydu bir keşikçi – məhrəm,  
 Sirri şahzadədən saxladı möhkəm.  
 Çörəyə, suya da edib qənaət,  
 Başqa şey verməyə vermədi rüxsət.  
 O dustaq şahzadə, sinəsi dağlı,  
 Qəlbə, könlü tutqun, gözləri bağlı,  
 Özü öz işinə qalmışdı heyran:  
 Bu bəla hardandır, nədir bu zindan?  
 Dostusa, durmayıb cəhd edir yenə,  
 Çarə axtarırdı onun dərdinə.  
 Çalışıb gəlini sağaltdı əvvəl,  
 Yüz cürə şərbətlə def oldu əcəl.

Dərdbilən bir təbib elədi dəvət,  
 Saxladı yanında onu bir müddət.  
 Qurtardı gözəli verdiyi dərman,  
 Tərtəmiz sağaldı o, qızdırmadan.  
 Əvvəlki gözəllik gəldi yerinə,  
 Başladı şənliyə, çəmən seyrinə.  
 Dərmandan tapinca o gözəl şəfa,  
 Durdu axtarmağa könlünə dəva.  
 Cavansa, gözəli görəndə belə,  
 Duydu ki, ürəyi vurur eşq ilə.  
 Evində şahanə bir məclis açdı,  
 Uduñ xoş ətrini hər yana saçıdı,  
 Düzdü hər tərəfə gülü, sünbüllü,  
 Oturtdı bir yanda o qızılğülü.  
 Sonra da gətirib gəldi içəri  
 Əjdaha ağızından çıxan qəməri.  
 Üzündən pərdəni açıb, nəhayət,  
 Elədi min cürə nəvazış, hörmət.  
 Şahzadə nə gördü? Məclis düzəlib,  
 Sevgili yarı da məclisə gelib...  
 Qorxunc cəhənnəmdən, dardan qurtuldu,  
 Həm cənnət, həm huri sahibi oldu.  
 Nə deyim, nə qədər sevindi o şah!  
 Daha nə şərh edim, artıqdır izah...”.  
 İskəndər dinlədi dedikcə çoban,  
 Elə bil ayıldı pis bir yuxudan.  
 Dincəldi, yox oldu çəkdiyi əzab,  
 O yetkin qocadan aldı xam şərab.  
 Şah burda çobanla söhbət edərkən,  
 “Sağaldı!.. Sağaldı!..” – eşitdi birdən.  
 Padşah da sevindi, oldu böxtiyar;  
 Bircə asqırmaqla sağalmışdı yar...  
 Çobanı görərək belə xeyirxah,  
 Onunla şahanə rəftar etdi şah.  
 Hər kəsin zati pak olarsa əgər,  
 Ondan çox yazılar belə əsərlər.  
 Ay daim nur saçar, Müştəri parlar,

Hünərli şəxsin də hünəri parlar.  
İtmiş olmasa əqlini sərraf,  
Tez seçib ayırar, deməz qəlpə saf.  
Səninlə biri xoş danışsa əgər,  
Könüldən dinlə ki, bir xeyri dəyər.  
Nalayıq söz ilə etsələr xıtab,  
Sən gərək sükutla verəsən cavab.

## ARŞİMİDES İLƏ ÇİNLİ KƏNİZİN HEKAYƏSİ

Müğənni, yubanma, götür rudu sən,  
Dumanlar çulgayıb beynimi qəmdən.  
Elə nəğmə de ki, sənin xoş səsin  
Beynimi başımda sakın eyləsin!

Yenə də o yurdun qocalarından  
Rumlu bir filosof elədi bəyan:  
“Vardı Arşimides adlı bir həkim,  
Padşaha ən yaxın olan bu nədim  
Kübar nəsildəndi Yunanistanda,  
Mərdlikdə heç misli yoxdu cahanda.  
Yaxşılıq edəndi, vari da çoxdu,  
Ondan yaxşı adam Yunanda yoxdu.  
Əqli, düşüncəsi, idrakı vardı,  
Təlimə diqqətlə qulaq asardı.  
Ərəstu da ona atalıq etdi,  
Təlim vermək üçün bir ev düzəltdi.  
İskəndər divani tapşırıdı ona,  
Əmindi məzluma yar olduğuna.  
Ruslarla vuruşdan qayıdan xaqan  
Bir kəniz vermişdi şaha ərməğan.  
Alimin qəlbini oxşasın deyə,  
Şah ona bu qızı etdi hədiyyə.  
Elə bil ovçuya çatdı bir ceyran,  
Doymadı o şirin, əmlik quzudan.  
Sevdi çinli türkü, könlü şad oldu,

Qəmlər hindusundan o, azad oldu<sup>89</sup>.  
Onunla söhbətə – işrətə daldı,  
Belə ki, bir müddət dərsdən də qaldı.  
Dərs verən ustası aldı əndişə,  
Onun bu halından düşdü təşvişə.  
Onu dərsdən qoyan nədir görəsən?  
O saf düşüncəsi pozuldu nədən?  
Yüz nəfər şagirdə dərs öyrədirdi,  
Yaxşını, yamanı təlim edirdi.  
Ancaq Arşimides olmasa dərsdə,  
Qalan doxsan doqquz şagird gəlsə də,  
Dərs deyə bilməzdi həvəslə ustad,  
Çünki vardı onda böyük istedad.  
Ancaq o təkcə də gəlsə, müəllim  
Həvəslə edərdi dərsini təlim.  
Əlbəttə, ağılli bir qulaq asan  
Yaxşıdır həmişə yüz şüursuzdan.  
Ustad bir gün sordu Arşimidesdən:  
“Nə olub, bizləri unutmusan sən?  
Nə işdir, de, səni dərsindən qoyan?  
Elmsiz yaşaya bilermi insan?”.  
Arşimides dedi: “Bir təşnə əgər  
Bir bulaq taparsa, söylə, neyləyər?  
Şah mənə göstərib xeyli nəvazış,  
Gözəl bir çinli qız hədiyyə etmiş.  
Özün gənc olasan, yanında gözəl,  
Mümkünmü çekəsen məhəbbətdən əl?  
Bununçın mən dərsdən soyudum, əfv et,  
Mümkünmü bir qəlbdə iki məhəbbət?”  
Müəllim gördü ki, Arşimidesi  
Yaman çulğamışdır şəhvət həvəsi,  
Dedi ki: “Çox yaxşı, mümkünə əgər,  
O gülü bir mənim yanına göndər...  
Bir görün neyləyib sənə o gözəl  
Ki, dərsə, biliyə qoymursan məhəl?”  
Baş əyib ustadin bu fərmanına,

O bütü göndərdi pirin yanına.  
Ərəstu tapmışdı bir yeni dərman,  
Xıltı ayırırdı onunla qandan.  
O xılt ki, bədənə faydasıvardı,  
Qanı saflasdırar və artırdı.  
Bu dərman gözəllik məğzini aldı,  
Dik sərvə əyərək taqətdən saldı<sup>90</sup>.  
Ustad o gözəldən aldığı xıltı  
Bir təştin içində yiğib saxladı.  
Təşt onun tökdüyü xılt ilə doldu,  
Gözəl çirkinləşdi, saraldı, soldu.  
Söndü üzündə nur, dəyişdi halı,  
Soldu, xəzəl oldu o gül camalı.  
Çağırıb şagirdi bir gün müəllim,  
Ona öz yarını eylədi təqdim,  
Dedi: "Al, bu sənin çox sevdiyin yar,  
Nazlayıb sevinclə evinə apar!"  
Gənc baxıb sənəmə, sordu ustaddan:  
"Kimdir bu eybəcər qadın, ay aman!..  
Bəs mənim o gözəl gövhərim hanı?  
Ürəkdən sevdiyim dilbərim hanı?"  
Onun cavabında alım əmr etdi,  
O ağızı örtülü təşti gətirtdi.  
Təştin qapağını açdığı zaman,  
Dünyani eylədi bu işə heyran.  
Dedi: "Beyəndiyin bu idi ancaq,  
Ləzzət aldığına indi buyur, bax,  
O gözəl bədəndə yalnız bu çirkin,  
Xılt idi, əzizim, sənin sevdiyin.  
Mən həmin bu xıltı çıxardığımdan,  
Sən onu eybəcər adlandırırsan.  
Qandan xılt çıxarsa, bax, belə olar;  
Xıltlı qan sevməyin nə mənası var?  
Gəl, tökmə üzünүn suyunu nahaq,  
İnsan bu su ilə canlanar ancaq.  
Üzdən bir damcı su getməzsə, inan,  
Üzünүn suyuyla şad yaşar insan,

Əl çək hər kənizə könül verməkdən,  
Bunlarla ömrünü bada vermə sən.  
Sənə bircə dilbər edər kifayət,  
Tək qalar çox arvad alan, nəhayət.  
Ruzgar ona görə dəyişir hər an:  
Törəyib dörd ana, yeddi atadan<sup>91</sup>.  
Oğlunu bir rəngdə görmək istəsən,  
Ürəktək bir ata-analı ol sən".  
Arşimides rumlu alimin mumdan,  
Bali çəkdiyini gördüyü zaman<sup>92</sup>.  
Ondan üzr istədi, gəldi həvəsə,  
Əvvəlki şövq ilə başladı dərsə.  
Ancaq kənizdəydi ürəyi yenə,  
Çünki məftun idi gözəlliynə.  
Uca sərv bir daha yarpaq açaraq  
Dikəldi, yenə də atdı qol-budaq<sup>93</sup>.  
Bənövşə yenidən ətirlər saçdı,  
Nərgiz xumar-xumar gözünü açdı.  
Çinli türk gözəli açıldı gültək,  
Meyxana yolunu süpürdü külək.  
Yenə Arşimides gələrək cuşa,  
Bənzədi gül görmüş uçan bir quşa.  
Tərk etdi yolunu elm ilə dərsin,  
Açıdı qapısını eyşin, həvəsin.  
O pəri qızıyla yaşadı pünhan,  
Xoşbəxtdir pərilə xəlvətdə olan.  
Görərək eşqində belə bir səbat,  
Onu danlamaqdan əl çəkdi ustad.  
Keçdi bir iki il o gündən bəri,  
Soldu Çin qızının ahu gözləri.  
Torpağa səpildi solğun qızılğül,  
Yox oldu bağçadan o şeyda bülbül.  
Neçə ki, pərilər içər badəni,  
Torpaq da uddu o pərizadəni.  
Mənimlə xoş rəftar edərkən fələk  
Vermişdi ondan da gözəl bir mələk.  
O da sevimliydi, əziz canandı,

Ağıllı qadındı, iş bacarandı.  
 Rüxü qoymuş idi Ayı piyada,  
 “Atı” mat qoymuşdu “şahi” dünyada<sup>94</sup>,  
 Qanımla bəslənmiş bir güldü, göyçək,  
 O da təkcə məni sevirdi cantek.  
 Gözümə nur idi mənim o məlek,  
 Yaman göz ayırdı rəhm etməyərək,  
 Fələk ayrı saldı o şux gözəldən,  
 Yox imiş dünyada sanki əzəldən.  
 Nə qədər razıydım mən ondan, eyvah!..  
 Ondan razı olsun, görüm ki, Allah!  
 Bir qüdrət bəxş edib taleyim sözdən  
 Köhnə dastanları təzəleyəm mən,  
 Qənd-şəkər paylanar bayram gələndə,  
 Dedim ki, bir gəlin bəzəyim mən də.  
 “Şirin”in halvasın qurtaranda mən  
 Bir halvaçalanım getdi evimdən<sup>95</sup>.  
 “Leyli” xəznesinə çəkərkən hasar,  
 Orda da bir gövhər eylədim nisar.  
 Bu toyu çatdırıb mən nəhayətə,  
 Təzə bir gəlin də verdim cənnətə<sup>96</sup>.  
 Neçə gözəl dərdi sinəmdə ikən,  
 Rum-rus dastanını necə yazım mən?<sup>97</sup>  
 O qəmli çağları niyə yad edim?  
 Bu xoş dastanımla könlü şad edim.

## QİBTLİ MARIYƏNİN HEKAYƏSİ VƏ ONUN KİMYAGƏRLİYİ

Müğənin, gəl, qədim dövrü yada sal,  
 Muğlartək mügəni xoş bir hava çal!  
 Yazığam, əzizlə, dərdimi dinlə,  
 Qızışdır canımı nəğmələrinlə!

Qoca bir filosof üzündən sözün,  
 Pərdəni açaraq, nəql etdi bir gün:

“Mariyə adlı bir qıbtlı vardı,  
 Bir əmir qızıydı, Şamda yaşırdı.  
 Bir çox qalaları varmış ki, düşmən  
 Alıbmış onları bir-bir əlindən.  
 Yağı dadanmışdı onun yurduna,  
 Şikəstlik vermişdi bu dünya ona.  
 Düşmənin zülmümdən təngə gələrək  
 Gedib İskəndərdən istədi kömək.  
 Əgər eləsəydi şah ona imdad,  
 Öz abad yurduna qayıdardı şad.  
 Şahın vezirinə pənah apardı,  
 Kömək almaq üçün ona yalvardı,  
 Gördü ki, ağıllı, kamallı vezir  
 Əyləşib bir dəstə gəncə dərs verir.  
 Əl çəkdi əvvəlki iddiasından,  
 Ona elm oxumaq göründü asan.  
 Gördü ki, dava bir cəncəlli işdi,  
 Həvəslə, səy ilə elmə girişdi.  
 Alimə ürəkdən eləyib xidmət,  
 Onun hüzurunda göstərdi hörmət.  
 Kənizlər içində alimə məhrəm  
 Yoxdu ondan başqa yaxın bir həmdəm.  
 Ustadın pak, təmiz xisleti vardı,  
 Qız üzün açanda, o, göz yumardı.  
 Zərif əllərlə su tökəndə qız  
 O, tökülən suya baxardı yalnız.  
 Qadın ustadını öz ağ kafurtək  
 Gözəl bədəninə meylsiz görçək,  
 O da kişilərə olan həvəsdən  
 Çəkinib, özünü saxladı qəsdən.  
 Təkcə təlim oldu fikri, məqsədi,  
 Məqsədə biliklə çatmaq istədi.  
 Alim Ərəstu da o gözəl üçün  
 Bilik xəzinəsi açdı büsbütün.  
 O saf, təmiz durrə çox dūrlər saçdı,  
 Ona deyilməmiş çox sirlər açdı.  
 Elmin sirlərini açdı qadına,

Bir-bir təlim edib öyrətdi ona.  
 Hər elmin önlündə qız səcdə qıldı,  
 Sinə lövhəsinə nələr yazıldı?!  
 İstədi vətənə qayıdıb ordan  
 Öz baba yurdunda olsun hökmüran.  
 Yox idi qüdrəti, varı, dövləti,  
 Dirildə yenidən o səltənəti.  
 Ərəstu bu işdən olub xəbərdar,  
 Düşündü: xəznəsiz olmaz şəhriyar,  
 Qızıl iksirini ona öyrətdi,  
 Qadını elmiylə iksirçi etdi.  
 Mariyə ucaldı o kimiyadan,  
 İkişir alimitək qazandı ad-san.  
 Ərəstu öz bilik xəzinəsindən  
 Ona sərr öyrədib etdi işbilən.  
 Şahın izni ilə ordu, xəzinə  
 Verib, yola saldı öz ölkəsinə.  
 Mariyə yetişcək doğma yurduna  
 Davasız, qovğasız şah oldu ona.  
 O qədər varlandı qazancdan, bacdan  
 Ki, azad elədi yurdu xəracdan.  
 Sehirli kimiyyada olub işbilən.  
 Qızıl qayırırdı o, xam gümüşdən.  
 Nəhayət, qızilla doldu xəzinə,  
 Açıdı xazinəni elin üzünə.  
 Ölçüsüz bol qızıl qazansa hər kəs,  
 Ona daş, ya qızıl, təfavüt etməz.  
 Qoşunda nə qədər süvari vardı,  
 Atının nalları qızıl nallardı.  
 Çoxu bu sarayda yeyib gəzərdi,  
 Hətta eşşeyin də palanı zərdi.  
 Qızıl bəzəklərin yox idi həddi,  
 İtin də zənciri qızıldan idi.  
 Elm-fənn aşiqi bir dəsto insan  
 Fəqirdi, yoxsuldu, dardaydı yaman.  
 Onlar xəzinədən tutdular xəbər,  
 Şahın hüzuruna gəlib, birtəhər,

O dövlət kanına etdilər minnət,  
 Dedilər: "Yoxsuluq, çəkirik zillət.  
 Başqa adamlartək yoxdur peşəmiz,  
 Yalnız düşünməklə ömr edirik biz.  
 Çünkü güdməmişik dünyada qazanc,  
 Bir günlük çörəyə qalmışq möhtac.  
 Rəhmdil məlikə edib mərhəmət,  
 Açıar xəzinəni bizə də, əlbət.  
 Yəqin ki, mərhəmət edərsə əgər,  
 İkişirdən bizə də bir şey öyrədər.  
 Gövhər xəznəsiylə zəngindir dünya,  
 Nə qədər paylansa çatar hamiya.  
 Nə olar, bizlər də bir parça çörək  
 Qazanıb, heç kəsdən minnət çəkməyək?!.  
 İşbilən, saf qəlbli, kamallı gözəl  
 Onların sözünə eylədi əməl.  
 Ölkədə bir guşə şux laləzardı,  
 "Səngi-əzəm" adlı bir qayavardı.  
 Mariyə oraya çıxdı, qəmərtək,  
 Başında buluddan qara bir örپək,  
 Müşkün zülflerinə nərgizə bənzər  
 Parlaq gövhərlərdən düzüb bir qədər,  
 Qara saçlarını kəmənd etmişdi,  
 Hörüb xaç şəklində o bənd etmişdi.  
 Dedi alimlərə: "Gəlin bir yaxın,  
 Qaşımın tağında bu bəndə baxın.  
 O gizlin iksiri, diqqət etsəniz,  
 Səhərtək alnimda görərsiniz siz".  
 Bunu eşidəndə, düşünüb hərə,  
 Bir cür məna verdi həmin sözlərə.  
 Biri söylədi ki, Zöhrətək parlaq,  
 Alnınışarə etdi o,ancaq.  
 Saçlarda aradı sirri bir nəfər,  
 Saçlar içindəydi çünkü o gövhər.  
 Hərə bir yol tapdı həmin sənətə,  
 Düşdü hər birisi bir cür niyyətə,  
 Hərə o qissədən aldı bir hissə,

Alimin sırrını tapmadı kimsə.  
 Bir gün də yığışışb göldilər onlar,  
 Dedilər: şərh etsin bu sirri tekrar.  
 Qoyub aşağıda o gələnləri,  
 Çıxdı eyvanına vüqarla pəri.  
 Həmin xəzinədən söhbət edərək,  
 Şehirli sözlərə vurdu min bəzək:  
 “O laləzar dağlar, sirlili nəbatat,  
 O sehirli sözlər, o rəmz, o büsat,  
 O qızıl mədəni – o “Səngi-əzəm” –  
 Nağıldır... Kimyasa başqa bir aləm!..”  
 Hökmdar sirlili bir xəzne göstərdi,  
 Dəmir qıflı vurdu, zər açar verdi.  
 Ariflər bu sözdən tapdı xəzinə,  
 Nadanlar dərd, əzab çəkdilər yenə.  
 Bitkide kimyanın varsa əsəri,  
 Qələmdir əslində onun cövheri!  
 Bu qədər var ikən elmədə imkan,  
 Əfsus, pay almamış hamı kimyadan.  
 Kim əsil kimyaya verərsə ürek,  
 O, saxta kimyaya uymasın gərək!”

Deyirlər: Bağdada etmişdi səfər  
 Zirək xorasanlı, kasib bir nəfər.  
 O, xeyli dolanıb çəkdi əziyyət,  
 Özünə bir peşə tapdı nəhayət.  
 Hamiya məlumdur, əhli-Xorasan  
 Bağdadda fənd ilə yaşayar asan<sup>98</sup>.  
 Min misri qızılı vardı onun, saf,  
 Rumda da tapmazdı bunları sərraf.  
 Qızılı yeyəylə ovub sürtərək,  
 Sarı palçıq qatıb, etdi xəmirtək.  
 Bundan neçə möhərə qayırdı qoçaq,  
 İndi gel qurduğu oyuna bir bax!  
 Gəlib bir ottarin yanında sayıb,  
 Bir-bir möhürləyib, əmanət qoyub  
 Söylədi: “Bunları saxla sən bir az.

(Əcəb möhrələrdir, əcəb möhrəbaz!)  
 Satıram bunları bir dinara mən,  
 Çox pul qazanarsan sən bu alverdən.  
 Vaxt olar, qayıdib bu möhrələri  
 Birə on qiymətə alaram geri”.  
 Ottar soruşdu ki: “Bunlar nədir bəs?”  
 Dedi: “Təbərrikdir, bilməsin heç kəs!”  
 Ottarin yanından dönüb geriyə,  
 Başladı əfsunla kimyagərliyə.  
 Darülxilafət<sup>99</sup> yaydı bir xəbər  
 Ki, gəlib bir nəfər usta kimyagər,  
 Deyir ki: “Kimiyada baş ustayam mən,  
 Yoxdur mənim kimi bu sirri bilən.  
 İstəsəm iksirlə edərəm, yəqin,  
 Biri – on, onu – yüz, yüzü də ki – min.  
 Yüz dinar pul verin siz əvvəlcədən,  
 Min dinar eleym yüz dinarı mən.  
 Qoyun üstümdə də mənim bir nəfər  
 İşbilən, yetirsin işime nəzər.  
 Əger hünərimi təsdiq eləsə,  
 Daha söz deməsin mənə bir kimsə.  
 Yox, əgər görsəniz yalançıyam mən,  
 Baş məndən, təşt ilə qılınç da sizdən”<sup>100</sup>.  
 Xəlifə eşidib, bərk tamahlandı,  
 Guya qızıl verib, qızıl qazandı.  
 Qurd özün bir tülükü cildinə saldı,  
 Xam şərab içirib, saf qızıl aldı.  
 Vur-tut on qızılı qalandanda onun,  
 Düşünüb o, qurdub başqa bir oyun:  
 Zərgər qaydasıyla bir kürə qurdub,  
 Bir qaba cürbəcür derman doldurdu.  
 Şəhərdə hər yana adam salaraq,  
 Təbərrik axtardı, tapmadı ancaq.  
 Müştərilər gəzib dükan-bazarı,  
 Axır ki, tapdılardan həmin ottarı.  
 O qızılı gile verib zər dinar,  
 Gətirib ustaya çatdırıldı onlar.

Mahir xorasanlı göstərib tədbir,  
Həmin möhrələri doğradı bir-bir,  
Sonra da alovlu kürəyə saldı,  
Gil yanıb töküldü, saf qızıl qaldı.  
Ərimiş qızılı qalıba tökdü,  
Dibinə yaquttək saf qızıl çökdü.  
Xəlifə tez xəbər tutdu bu işdən:  
Təzə qızıl verir o köhnə mədən.  
Gördü ki, qızılı o mahir ustad  
Sehrlə, əfsunla artırır on qat.  
Gövhər xəzinəsi qazansın deyə,  
Hədsiz hörmət etdi həmin kişiyyə.  
Aldanıb hərifin bu oyununa,  
On min misri qızıl göndərdi ona.  
Tapşırdı: "Bunları tez işə sal sən,  
Ey usta, çıxaram xəcaletindən.  
Daha gözetilər səndən əl çəkər,  
Məlumdur səndəki sədaqət, hünər.  
Düz çıxdın işinlə sən bu sınaqdan,  
Təmiz olduğunu göstərdi mizan".  
Alıb qızılları naz eyləyərək,  
Qurdu hindu kimi yenə bir kələk.  
Tədbirlə iş görüb xəlvət, gizlice  
İçdi qafillərlə bir neçə gecə.  
Hamısı məst olub düşdü torpağa,  
Zirək xorasanlı qalxdı ayağa,  
Bir neçə qul tapdı o, dayanmadan,  
Atları yükleyib çıxdı aradan.  
Gizlin bir yol ilə ordan birtehər  
Əkildi, görmədi onu bir nəfər.  
Xəlifə bu işdən xəbər tutanda,  
Onun qədidiyi bilcək, bir anda  
Təbərrik söhbəti düşdü yadına,  
O biri söhbətlər puç gəldi ona.  
Danışdı sırları təbərrik satan,  
Güldü bu hiyləni eşidən zaman.  
Bir təbərrik yazıb versə kim sənə,

Aç, oxu, məna tap, uyma cildinə.  
Bir əfsun eşitsən bir əfsungərdən,  
Ayıq ol, əfsuna düşməyəsən sən.  
Dünyada görmədim elə kimyagər  
Kimya oyunundan çəkməsin zərər.

İskəndər bir xəbər aldı Yunandan:  
Olub xəzinəyə Mariyə ilan<sup>101</sup>.  
Şaha dedilər ki: "O dişi aslan  
Bir şikar fikrinə düşəcək, inan!  
İşbilən qadındır, dünyada heç kəs  
Onun dövlətinin sayını bilməz.  
Xəzinə sərrindən olub xəbərdar,  
Onun dünya qədər xəzinəsi var.  
Əfsunla daşları saf qızıl eylər,  
Sədəfdən çıxarar zərif incilər.  
O qədər qızıl var, dövlət var onda,  
Qarunun dövləti heçdir yanında.  
Şah onun başını kəsməsə əgər,  
Çox çəkməz, dünyani o əldə edər.  
Düşmənə qoşundur verən əziyyət,  
Qoşun da qızilla düzələr, əlbət".  
Şah yandı qəzəbdən odlu günəştək,  
Duşündü: "Mən onu məhv edəm gərək.  
Onu yox etməkçün bu pak torpaqdan,  
Tədbir görülməli vermədən aman".  
Artdı, alovlandı şahın qəzəbi.  
Müdrik veziri də bildi mətləbi.  
Şahın həzurunda baş əyib vezir,  
Ona ehtiramla göstərdi tədbir.  
Dedi ki: "Gövhertək safdır o qadın,  
Kiçik bir kənizdir yanında şahın.  
Şamda hökmüdara eyləyir xidmət,  
Kənizin olmağa çəkir o, minnət.  
Bir müddət olmuşdur mənə xidmətkar,  
Yaxşı fərasəti, yaxşı elmi var.  
Onu elmə, fənnə məftun etmişəm,

Mən ona gizli bir sərr öyrətmisəm:  
 Qazanar nə qədər dövlət istəsə,  
 Dünyada o möhtac olmaz heç kəsə.  
 Bacarıq sahibi görərək onu  
 Öyrətdim xəzinə tapmaq yolunu.  
 O sənət yoluyla heç kəs dünyada  
 Əldə edə bilməz bircə arpa da.  
 Xoşbəxt Mariyədən başqa bir insan  
 Belə xəzinəyə olmadı ilan.  
 Kifayət qədər pul yiğdi əlinə,  
 Gedib hakim oldu doğma elinə".  
 Vəzirin rəyini eşidən zaman  
 Əl çəkdi İskəndər həmin qovğadan.  
 Padşahın könlündən tozu siləntək,  
 Vəzir Mariyəyə xəbər verərək,  
 Dedi ki, padşahdan üzr istəməkçin  
 Tez onun yanına qasid göndərsin.  
 İşbilən Mariyə alıb xəbəri,  
 Açıdı qızıl dolu xəzinələri.  
 Qasidə hazırlıq əmrini verdi,  
 Şaha misilsiz bir xəznə göndərdi.  
 Xəzinə görənlər hələ bu qədər  
 Bir yerdə xəzinə görməmişdilər.  
 Bəxşışlə rəf oldu – getdi nəhayət  
 Mariyədən kədər, şahdan ədavət.  
 Bəxşışlə ədavət, kin sönüb gedər,  
 Kini, küdürüti bəxşış məhv edər!

## FAĞIR ÇÖRƏKÇİNİN HEKAYƏSİ VƏ ONUN VARLANMASI

Müğənni, öt yenə, o lətif səsin  
 Bülbülün səsini batıl eyləsin.  
 Nəvalar nəvası olsun bu nəva,  
 Dərdlərin dəvası olsun bu nəva.

Belə deyirlər ki, Ruma bir zaman  
 Bir yoxsul gəlibmiş başqa diyardan.  
 Az vaxtda qazanmış o çoxlu dövlət,  
 Yığmış karvan-karvan xəzinə, sərvət.  
 Ancaq bilən yoxmuş dərya xəzinə  
 Dağdan, ya dənizdən çıxıb bəxtinə?  
 Kimisi deyirdi: mədən tapıbdır,  
 Kimisi deyirdi: yox, ev çapıbdır.  
 Əlqərəz, yazıqdan əl çəkmədilər,  
 Axır ki, padşaha verdilər xəbər.  
 Dedi: "Yad eldən bura bir adam  
 Gəlmüşdi, əvvəller yoxsulu tamam.  
 Keçməmiş aradan bircə il müddət,  
 O qədər qazanmış qızıl, mal, sərvət  
 Ki, padşah on katib ayırsa əgər,  
 Onun dövlətini saya bilmezlər.  
 O bir çörəkciydi əvvəl, yoxsul, ac,  
 Quru çörəyə də, suya da möhtac.  
 İndi alıb-satır ləl ilə gövhər,  
 Ağıl bu barədə heç susa bilər?  
 Peşə yox, alver yox, əkin də əkməz,  
 Bu qədər dövləti hardan tapıb bəs?"  
 Yığılıb gördülər belə məsləhət:  
 Şah ondan bu sirri soruşsun xəlvət.  
 Əmr etdi padşah ki, o kişi bir gün  
 Üstündən şübhəni götürmək üçün  
 Xəlvəti padşahın yanına getsin,  
 Bu sirri xoşluqla ona nəql etsin.  
 Varlanmış çörəkçi gedib bargaha,  
 Ədəblə baş əydi ulu padşaha.  
 Diz çökdü, bir daha təzim eylədi,  
 Torpağa düşərək səna söylədi.  
 Şah onu görəndə bəxtəvər, xoşbəxt,  
 Təxtinin yanına eylədi dəvet.  
 Gahdan hədələdi, gah xoş danışdı,  
 Sonra xəzinədən söz-söhbət açdı.  
 Dedi ki: "Sən xoşbəxt adamsan, yəqin,

Fələk də xoş baxmış üzünə sənin.  
 Eşitdim buraya köçüb gələndə  
 Bir günlük azuqə yox imiş səndə.  
 İndisə, deyirlər, çox sərvətin var,  
 Acizdir çəkməyə onu karvanlar.  
 Dövlət qazanmaqcun çəkərlər zəhmət,  
 Padşaha yetişər tapılma dövlət.  
 Bu işin sərrini doğru söyləsən,  
 Canından, malından arxayı ol sən.  
 Yox, əgər sözündə duysam bir yalan  
 Əmrimlə ən ağır cəza alarsan!..”  
 Çörəkçi gördü ki, qəzeblənib şah,  
 Bildi ki, düzlüyə qalibdir pənah.  
 Təzim eləyərək şaha yenidən,  
 Söylədi: “Ey padşah, eşitmışəm mən,  
 Zülmünü görməyib kimsə dünyada,  
 Yaxşılıq yaraşır səndəki ada.  
 Xoş rəftar edibsən sən rəiyyətlə,  
 Yolunda can qoyar hamı minnətlə.  
 Sənin torpağında qazandım nemət,  
 Sənin sayəndədir məndəki dövlət.  
 Əgər qəbul edib buyuruq versən,  
 Tamam əl çəkərəm var-dövlətimdən.  
 Ən axmaq quluna bəxş edib, əlan,  
 Torpağı öpərək gedim qapından.  
 Əgər soruşursan, budur doğrusu,  
 Nəql edim nə cürə gəldi arxa su:  
 Ey şahım, mən bura gəldiyim zaman  
 Əlibos bir quldum, yoxsul bir insan.  
 Möhnət içindəydi ömrüm, həyatım,  
 Dədim, çörək satıb, çörəyə çatıbm.  
 Peşəmdən dərdimə olmadı dəva,  
 Doğrusu, bundan da görmədim səfa.  
 Şahi səxavətli bir məmləkətdə  
 Çörəkçi varlana bilməz, əlbəttə.  
 Karixib hər yerə baş vururdum mən,  
 Təsəlli tapirdim bu əlləşmədən.

Mənim bir arvadım vardır, çox zirək,  
 O, hamilə idi... qaldıq neyləyək?..  
 Çox çətin vururduq başa hər günü,  
 Günəş də kəsmişdi bizdən lütfünü.  
 Müşkün ətrindən də safdı o mələk,  
 Yeyirdik onunla biz yavan çörək.  
 Yetişdi arvadın doğum möhləti,  
 Məndən bir az isti quymaq istədi.  
 Evdə yemək üçün – ürək qanından  
 Başqa heç şey yoxdu, ey şahım, inan!  
 Evdə ikimizdik – bir mən, bir arvad,  
 Dedi ki: “Ay kişi, bir dadıma çat,  
 Ölürəm, bir azca şorba düzəltən,  
 Ölümən canımı qurtararsan sən.  
 Yoxsa ki, ölmüş bil məni, həmdəmim,  
 Əcəl küləyindən batacaq gəmim”.  
 Bu halda görəndə əziz yarı mən  
 Ağlaya-ağlaya tez çıxdım evdən.  
 Ona bir yeməli şey tapmaq üçün  
 Gəzdim küçə-küçə şəhəri bütün.  
 Bağlıydı üzümə qapılar – hər yan,  
 Bədlik bərk tutmuşdu mənim yaxamdan.  
 Baş alıb şəhərdən çıxdım kənara,  
 Rast gəldim köhnə bir xarabazara.  
 Gəzdim döne-döne o xarabani,  
 Bir acgöz div kimi eşdim hər yanı.  
 Kim bilir nə vaxtdan qalib bu saray,  
 Basıb qapısını toz-torpaq lay lay...  
 Burda da bir zaman məşəllər yanmış,  
 Ətirli udlarla nura boyanmış.  
 Bir zənci gördüm ki, atəşpərəstdi,  
 Əlində bir kuzə, özü də məstdi.  
 Asmişdi ocağa dolu bir qazan,  
 Basmışdı hər yanı orda bug, duman.  
 Zənci dik atıldı yad adam görcək.  
 Burula-burula qalxdı tüstütək.  
 Üstümə çığırdı: “Ey div oğlu, sən

Üstümə cumaraq nə isteyirsən?  
 Sən də oğrusansa mənimtək əgər,  
 De, oğru oğrudan oğurluq edər?”.  
 Onun qorxusundan, onun hövlündən  
 Özümü itirib mat qalmışdım mən.  
 Zənci adətile tutaraq dilə,  
 Könlünü birtəhər gətirdim ələ:  
 “Mən kiməm? Bir kasıb, bir faqır adam,  
 Geldim ki, sayəndə mən də dolanam.  
 Hamı söyləyir ki, sən aslanbasan  
 Səxavət ehlişən, mərd bir adamsan.  
 Odur ki, dəvətsiz qonaq gəlmışəm,  
 Səni mən özümə pənah bilmışəm.  
 Bəlkə köməyinlə işim düzələ,  
 Əlimə bir qədər var-dövlət gələ...”  
 O məndə belə bir şirin dil görçək,  
 Açığı soyudu, yumşaldı mumtək.  
 Odur ki, əl çəkdi bəhs eləməkdən,  
 Çünkü yağılı dilə aldanar düşmən.  
 “İçən, çalansanmı?” deyə soruşdu.  
 “Bəli!” Cavab verdim, gətirdi rudu,  
 Mən də həmin rudu alaraq ələ,  
 Qorxumdan kökləyib gətirdim dilə.  
 Mizrabı tellerdə oynadıb bu an  
 Bir nəğmə başladım ona yalandan.  
 Qaynar qazan kimi o coşdu, daşdı,  
 Başladı hay-küyə, həddini aşdı.  
 Gah şərab içirdi o gülə-gülə,  
 Gah da rəqs edirdi qazanc eşqiylə.  
 Zəncini aldadan bir hava çaldım,  
 Onun damarını əlime aldım.  
 Mənimlə həriftek elədi rəftar,  
 Məst olub sırrini danışdı aşkar.  
 Dedi: “Gözləyirəm burda gizlicə,  
 Varlanmaq qəsdim var mənim bu gecə.  
 Var mənim özümtək bir yoldaşım da,  
 Mənsiz şərab içməz əsla dünyada.

Gizli bir xəzinə keçibdir ələ,  
 Üstündə ejdaha yatmayıb hələ.  
 Yalnız ikimizik ona ejdaha,  
 Odur ki, quldurluq etmirik daha.  
 Bir ilə yaxındır o xəzinədən  
 Yeyib kef çəkirkə dərd qəm bilmədən.  
 Tükənib xəzinə, xeyli azalıb,  
 Yerində sonuncu bağlama qalıb.  
 Dostum gedibdir ki, getirsin onu,  
 Mən də gözleyirəm burda yolunu.  
 Bu gecə sən bizə gəlibən qonaq,  
 Odur ki, biz gərək qulluqda duraq.  
 Ancaq bir şərtim var: o qayıdanda,  
 Xəzinə gətirib gələn zamanda  
 Bir künçdə qısilıb durasan gərək,  
 Səs-səmir çıxmasın səndən ölütək.  
 Mənim fikrim budur: bu ejdahani  
 Bu gecə öldürüm, qoy çıxsın canı.  
 Bütün xəzinəyə mən olub yiye,  
 Çəkilib sığınım dinc bir guşəyə.  
 Sənə də, əzizim, ondan bir qədər  
 Qoy könlün şad olsun, verərəm səhər...”  
 Zənciyilə mən şirin söhbətdə ikən  
 Ayaq tappiltisi eşitdiq birdən.  
 Mən qalxbı gizləndim dərhal bir künçdə,  
 Fikrim gah tikanda, gah da türüncdə<sup>102</sup>.  
 Qapqara bir adam girdi o anda,  
 Həmin bağlama da onun dalında.  
 Yükü çətinliklə endirdi yerə,  
 Yaman qüvvətliyi, bənzərdi şirə.  
 Hələ bağlı yükü töküb açmadan  
 Bir qədər yedi o, hazır şorbadan.  
 Yoldaşı yatmışdı. Getdi yanına,  
 Onun dediyini bu etdi ona:  
 Polad qılincını ona əndərdi,  
 Bir anda leşini torpağa sərdi.  
 Qorxudan canıma düşdü vəlvələ,

Özümü birtəhər tez aldım ələ.  
 O kəsib başını, qalxdı ayağa,  
 Durdu bədənini şaqqalamağa.  
 Bir şaqqa götürüb çıxdı o yerdən,  
 Bu zaman huşumu itirmişdim mən.  
 Aradan keçincə bir xeyli müddət,  
 Gördüm ki, qayıdır gəldi, nəhayət,  
 O biri şaqqanı alıb bu səfər,  
 Düzəldi yoluna yenə o təhər,  
 Bildim ki, o uzaq bir yerə gedir,  
 Gecə də qaranlıq, tutqun gecədir.  
 Qartaltək yerimdən şığıdım o an,  
 Cumdum xəzinəyə sarı durmadan.  
 Zənci o meyidi alıb gedəndə  
 Aldım xəzinəni ciynimə mən də.  
 Bir kasa doldurub hazır şorbadan,  
 Oldum evə sarı yoluma rəvan.  
 Mən elə gəldim ki, bəxtimdən qeyri  
 Kimsənin olmadı bundan xəbəri.  
 Bəxtim kömək oldu, evimə çatdım,  
 Yükümlə dərdi də ciyimdən atdım.  
 Gəldi qulağıma bir çağə səsi,  
 Artdı şad könlümün qat-qat nəşəsi.  
 Verdim, alıb yedi şorbanı arvad,  
 Təşəkkür elədi, könlü oldu şad...  
 Arvada dedim ki: "Bəxtim oğlandır,  
 Oğlan, doğrudan da, baş ucaldandır!"  
 Həmin bağlamanı o saat açdım,  
 Bu xəstə könlümə nəşələr saçdım.  
 Gördüm ki, xəzinə dolu bir mədən,  
 Tamam yaqt, qızıl, – boldu nə desən.  
 Döndüm bir mədənə o xəzinədən,  
 Dəniztək varlandım bir gecədə mən<sup>103</sup>.  
 Oğlumun bəxtindən könlüm şad oldu,  
 Çünkü xəzinəylə birgə doğuldu.  
 Oldum o gecədən varlı, bəxtiyar,

Çünkü həm xəzinə tapdim, həm açar..."  
 Bütün sərgüzəsti burada bitdi,  
 Sözünü qurtarib o, sükut etdi.  
 Şah sordu: "Hansı gün doğulub oğlan?  
 Arvadın hamilə olub nə zaman?"  
 Cörəkçi tez gedib evinə dəydi,  
 Getirdi padşaha etdiyi qeydi.  
 Həmin vərəqəni alıb şah isə  
 Göndərib tapşırıdı alim Valisə:  
 "Uşağın bəxtini ulduzlardan sən,  
 Çalış, tədqiq elə, tezliklə öyrən.  
 Onun yaxşı-yaman bəxtini axtar,  
 Öyrəndikdən sonra de mənə aşkar".  
 Valis bu fərmanı alıb, bir müddət  
 Göydə ulduzlara eylədi diqqət.  
 Görüb ulduzların göydə seyrini,  
 Gizlin əhvalatın bildi sırrını.  
 Yazdı İskəndərə öz gördüyüni,  
 Qulaq deyəni yox, göz gördüyüni.  
 Valisdən məktubu aldığı zaman  
 Yazdığı şeylərə şah qaldı heyran.  
 Pərdə ardındakı o nəqşələrdən  
 Belə danışındı tale göstərən:  
 "Bu, bir cörəkçidən olmuş uşaqdır  
 Ki, dövlət nuruya parlayacaqdır.  
 O körpə anadan lüt doğulsa da,  
 Var-dövlət sahibi olmuş dünyada.  
 Atası oğlunun xoşbəxtliyindən  
 Varlanıb dövlətli olacaq birdən.  
 Taleyi belədir, uşaq doğulcaq  
 Xəzinə üstünə basacaq ayaq..."  
 Şahı sarsıtmışdı bu söz, bu söhbət,  
 O gövhər satana etdi mərhəmət<sup>104</sup>.  
 Onu əzizləyib elə o gündən,  
 Elədi ən yaxın nədimlərindən.

ALİMLƏRİN  
HÜRMÜZÜ İNKAR ETMƏLƏRİ VƏ  
HƏLAK OLMALARININ HEKAYƏTİ

Muğənni, sazını ələ alsana,  
Xoşahəng nəgməndən bize çalsana!  
Dar pərdə dinləmək istəmirik biz,  
Genişdir, yüksəkdir öz ahəngimiz.

Rumlu filosoflar sözleşib hərdən,  
Yığılıb gələrdi hərə bir yerdən.  
Onlar hər elmdən söhbət açardı,  
Hikməti sözləri şəfəq saçardı.  
Kim yaxşı etsəydi sözünü isbat,  
Başlılar başçısı olardı o zat.  
Hürmüz adlı alim haqq danişmaqdə  
Gedərdi hamidan daim qabaqda.  
Çox möhkəm olardı onun dəlili,  
Qane eləyərdi hamını dili.  
Bir çox ruhanini faş etdiyindən,  
Oldu yunanlılar onunla düşmən.  
Bir gün yetmiş alim çıxardı qərar,  
Onun hər sözünü etsinlər inkar:  
“Hürmüz nə söyləsə, razı olmayaq,  
Doğru sözlərinə asmayaq qulaq.  
Onu yerli-dibli eyləyək inkar...”  
İnkərlər haqq sözü danmaqmı olar?  
Hamısı söz qoyub əhd elədilər,  
Hürmüz çıxardıqca mədəndən gövhər,  
Qiymətdən salsınlar söz dənizini,  
Torpaqla örtsünlər xəzinəsini.  
Hər doğru sözünə yalan desinlər,  
Onun haqq sözünü eşitməsinlər...  
Hürmüz söz bəhrindən gövhər saçanda,  
Elmi-ilahidən söhbət açanda,  
Hər sözə dəllillər gətirib ustad,  
Hər şeyi aydınca etdikcə isbat,

Gördü ki, onlara heç etmir bu kar,  
Hər şeyi hay küylə-edirlər inkar.  
Başqa bir xəzinə çıxardı üzə,  
Yeni dəllillərlə başladı sözə.  
Gətirdiyi dəlil, dediyi fikir  
Qəlbə yox, daşa da edərdi təsir.  
Yenə də sözünü təsirsiz görçək,  
Bildi ki, burda var yəqin, bir kələk.  
Üçüncü dəfə də müşküllər açan  
Diliylə haqq sözü eylədi bəyan.  
Qəlbə fərəh verən gözəl sözlərdən  
Onlara söylədi nə qədər desən.  
Bu qədər çaldığı zəngin səsinə  
Heç biri etina etmədi yenə.  
Daha danişmaqdən taqətsiz oldu,  
Boğazı qurudu, dili tutuldu.  
Bildi ki, həriflər tərs davranışları,  
Aydın dəllilləri qəsdən danırlar.  
Görməyib onlarda heç bir hərəkət,  
Üzünü döndərib elədi nifrət.  
Qışqırkı onlara hiddətlənərek:  
“Qalın yerinizdə qiyamətədək!”  
Bir anın içində o yetmiş nəfər  
Qalıb hərəkətdən buza döndülər.  
Başları su kimi ayağa düşdü,  
Donmuş bədənləri torpağa düşdü.  
Düz pərdədə əyri çaldıqlarından  
Pərdənin dalında oldular nihan<sup>105</sup>.  
Həmin əhvalatdan tutanda xəber  
Ulduztək parladı orda İskəndər.  
O sərv meşəsində gördü ki, ancaq  
Yetmiş quruyub, biri qalıb sağ<sup>106</sup>.  
Hürmüz soruşdu, o etdi bəyan:  
“Hümmətim keşf etdi, – dedi, – asiman!  
İskəndər “afərin” söyləyib ona,  
Ordan tez qayıdı öz dərgahına.  
Hər kəsə, xəlvətdə, düşəndə fürsət,

Ona bu dastandan edərdi söhbət:  
 “Yetmişlər başladı tufan salmağa,  
 Özləri çöp oldu, Hürmüzsə dalğa”.  
 Haqqı eşitməsə hər kəs dünyada  
 Ömrünü kül edib verəcək bada.  
 Ustadın dərsini kim etsə inkar,  
 Onlartək kəfəne tutacaq ruzgar.  
 Dəlili qüvvətli olan bir sözü  
 Qanmaq istəməyən bədbəxtidir özü.  
 Taca layiq dürrü yerlərə vuran  
 İdraksız, şüursuz nadandır, nadan!  
 Hünərə göz yummaq deyildir hünər,  
 Hansı bir ağıldı tülə bez deyər?  
 Alimlə xoş rəftar etsən əgər sən,  
 Özün öz elmini aşkar edərsən.

### ƏFLATUNUN ÇALĞI ALƏTİ QAYIRMASI

Müğənni, ucalsın o incə səsin,  
 Qızdırınsın qoy bizi odlu nəfəsin.  
 Qızışın işlərim, gəl, dadima çat,  
 Kömək ol, bazarım olmasın kasad!

Təblini çaldıqca təbilçi yeyin  
 Qızışdı havası soyuq gecənin.  
 Naümid olanda o qara qarğı  
 Ağ xoruz başladı xoş dil açmağa.  
 Çıxdı Rum taxtına İskəndar erkən,  
 Dili od, dimağı mumdu deyəsən<sup>107</sup>.  
 Gəlib filosoflar səf vurmuşdular,  
 Taxtin qarşısında oturmuşdular.  
 Hərə bir elmdən bildiyi qədər  
 Danışır, deyişir, bəhs edirdilər.  
 Biri danışındı təbiyyatdan,  
 O biri dəm vurur ilahiyyatdan,

Kimi riyaziyyat bəhsinə girmiş,  
 Kimi həndəsəyə fikrini vermiş.  
 Birisi namusdan, ədəb-ərkandan,  
 Biri də hiylədan aćmışdı dastan.  
 Hərəsi bir fənlə edir iftixar,  
 Hərənin özünün bir aləmi var...  
 Şaha arxalanıb bircə Ərəstu  
 Özünü hamidan yuxarı tutdu:  
 “Mənəm hər alimə çarə eyləyən,  
 Yoxdur ehtiyacım heç bir alimdən.  
 Hikmət xəzinəsi məndədir bütün,  
 Mən oldum hikmətdə hamidan üstün.  
 Filan elmi təsis eləmişəm mən,  
 Filankəs filan şey öyrənib məndən!  
 Yalandan öymürəm burda özümü,  
 Sübutla deyirəm hər bir sözümüz...”  
 Şah ilə arası saz olduğundan,  
 Hami çəkinirdi, qorxurdu ondan.  
 Xoşuna gəlmədi bu, Əflatunun,  
 Hamidan biliyi artıqdı onun.  
 Nə qədər vardısa orada alim,  
 Hamiya olmuşdu, o ilk müəllim.  
 Əflatun onlardan üz döndərərək  
 Yox oldu saraydan Ənqa quşutək.  
 Gecəli-gündüzlü düşündü ustad,  
 Gizlində o, bir saz elədi icad.  
 Bir küpün içində gizləndi bir gün,  
 Axtardı səsini bu yeddi küpün<sup>108</sup>  
 Yaxşı olmasa da birinin səsi,  
 Küpde xoş səslənər onun nəgməsi.  
 Bu qanun üzrə də o sahibhünər  
 Küpde düzəldirdi yeni nəgmələr.  
 O, rəsəd sahibi küpə girərək  
 Çərxi, ulduzları seyr etdi tək-tək.  
 Eşidib burada o, nalə, fəryad,  
 Etdi bu ahənglə bir nəgmə icad.  
 Rudda bu ahəngi münasib yerdə

Quru bağırsaqdan bağladı pərdə,  
 İki boş qabağa çəkərək dəri,  
 Düzəldi, bağladı o, pərdələri.  
 Ceyran dərisinə çəkdi qara rəng,  
 Quru ud səslənib oldu xoşahəng.  
 Bir xeyli cəhd edib fikrinə uyğun,  
 Düzəldi, nəhayət, o bir ərəfənun.  
 Telləri yaxşıca köklənmiş bu saz  
 Başladı verməyə ahəngdar avaz.  
 Zil və bəm nəğmələr hasıl edərək,  
 Mizrabı gah yavaş vururdu, gah bərk.  
 Səslər çıxarırdı, bərkdən, yavaşdan,  
 Sanki nərə çəkir öküz, ya aslan.  
 Səslərdə o qədər məlahət vardi  
 Ki, heyvan eşitcək donub qalardı.  
 İnsan səslərindən heyvana qədər –  
 Sazdan çıxardırdı hər cürə səslər.  
 Belə ki, çaldığı o havalardan  
 Şadlanıb oynamaq istərdi insan.  
 Bütün heyvanları yatırdıb sazla,  
 Sonra ayıldardı xoş bir avazla.  
 Hər bir səsə uyğun səslər çıxardan  
 Bir saz düzəldti ki, başqa bir insan  
 Onun sırlarını əsla bilməzdi,  
 O sazda bir hava çala bilməzdi.  
 Ustad hamın sazı çaldığı zaman  
 Edərdi xəstenin dərdinə dərman.  
 Çalğıda elə bir cəhət də vardi  
 Ki, həkim onunla dərdi tapardı.  
 Həmin sazdan çıxan səs əsasında  
 Təxşis olunardı illət bir anda.  
 Ərəfənun təkmilə yetdiyi zaman  
 Süni ud çox yaxşı oldu xam uddan<sup>109</sup>.  
 Alim sazı alıb, səhraya getdi,  
 Hər bir nisbət üçün onu kök etdi.  
 Dördbucaq xətt çəkib öz dövrəsinə,  
 Başladı çalmaqa sazını yenə.

Cöldəki, dağdakı bütün heyvanlar –  
 Yüyürdü yanına onun hər nə var.  
 Yığılıb hamısı sazin səsinə,  
 Düzüldülər onun dörd dövrəsinə.  
 Hamısı bir anda huşdan gedərək  
 Sərildi torpağa bir-bir ölütlək.  
 Nə bir qurd orda bir quzuya dəydi,  
 Nə bir şir gur tutmaq həvəsindəydi.  
 Sonra başqa cüre kökləyib yenə  
 Alım saz çalanda, onun səsinə,  
 O yatmış heyvanlar, çəkmədi bir an,  
 Ayıldı hamısı şirin yuxudan,  
 Yayıldı hamısı çöllərə həmən...  
 Heç belə sərgüzəşt varmı eşidən?  
 Bu xəbər bürüdü bütün cahanı  
 Ki, yaqut paylayır o yaqut kani<sup>110</sup>.  
 Əflatun yaradıb bir elə pərdə  
 Ki, onu bir bilən yoxdur heç yerdə.  
 Onun qurduğu saz elə səslənir  
 Ki, fələk o səsə yerlərə enir.  
 Müəyyən pərdədə bir hava çalır  
 Ki, bütün heyvanlar yuxuya dalır.  
 Başqa bir pərdədə çaldığı zaman  
 Yatanlar hamısı durur yuxudan.  
 Şahın sarayına çatdı bu xəbər  
 Ki, Zöhrə Harutla bəhsə giriblər<sup>111</sup>.  
 Ərəstu bildi ki, o böyük ustad  
 Qəribə bir alet eləyib icad.  
 Xəcalət çəkəntək düşməndən düşmən,  
 Utandı alimin bu hünərindən.  
 Sarayda bir künçdə xəyalə daldi,  
 Onun dar qəlbini bərk həsəd aldı.  
 O zərif sənətin, o xəzinənin  
 Sırrını bilməkçün düşündü dərin.  
 Xəyalə gedərək bir xeyli müddət,  
 Gecəli-gündüzlü çəkdi əziyyət.  
 Axır, əzab çəkib aylar uzunu,

Bu sırlı kələfin tapdı ucunu.  
 Öz iti əqlinin köməyi ilə  
 Bildi ki, saz necə gəlirmiş dilə.  
 O səslər qulağa nə sayaq çatır  
 Ki, bəzən yatıldır, bəzən oyadır.  
 Bildi ki, o sazda necədir nisbət,  
 Düzəldi belə saz o da, nəhayət,  
 Səhraya gedərək sazını aldı,  
 Bihuşluq gətirən havanı çaldı.  
 Heyvanlar eşidib, getdilər huşdan.  
 O, başqa bir hava çaldı bu zaman,  
 Bu dəfə olmadı ona bəxti yar,  
 Huşuzlar yuxudan oyanmadılar.  
 Nə qədər çaldısa, bəlkə birtəhər  
 Yatmışlar ayılıb huşa gəlsinlər,  
 Olmadı... Köklədi sazı hər sayaq,  
 Özü də bu işə mat qaldıancaq...  
 Aciz qaldığını özü görəndə  
 Axtardı əlacı müəllimində.  
 Gedib özü oldu ustada təslim,  
 Başladı almağa həvəslə təlim.  
 Soruşdu: "Huşsuzu huşa gətirən  
 O hansı havadır, bilməyirəm mən.  
 Hansı pərdələrdən çıxır o avaz?  
 Nə cürə köklənsin onda gərək saz?..."  
 Əflatun gördü ki, o böyük insan  
 Yalvarıb öyrənmək isteyir ondan.  
 Çöldə bir xətt çəkib, sazını aldı,  
 Kökleyib, bildiyi havanı çaldı.  
 Nə qədər şir və gur var biyabanda  
 Yiğilib gəldilər səsə bir anda.  
 Birinci havanı çalandı, yenə  
 Baş qoyub yatıldılar Məndəl xəttinə<sup>112</sup>.  
 Başqa bir hava da çaldı o ustad,  
 Ərəstu özü də yatdı o saat.  
 Əflatun bir hava çaldı bu zaman,  
 Heyvanlar ayıldı yenə yuxudan.

Başqa bir hava da çaldı yenidən,  
 Ərəstu sıçrayıb qalxdı yerindən.  
 Mat-məbhut yerində durub dayandı,  
 Bilmədi heyvanlar necə oyandı.  
 Nə oldu onları huşa gətirən,  
 Nə oldu onlara hərəkət verən?  
 Bildi ki, o alim, o sahibhünər  
 Sirri gizlətmüşdür ondan bu təhər.  
 Ondan üzr istəyib, çox dua etdi,  
 O da gizlin sirri buna öyrətdi.  
 Öyrənib bunları yazdı Ərəstu,  
 Özü yazdığını dəftərdən pozdu.  
 Ustadın hünerin eləyib iqrar,  
 Ehtiram göstərdi ona o ki var.  
 Şah bildi kimdəymış əsil istedad,  
 Rumda Əflatundur elmə baş ustad.  
 O da rütbəsini artırdı onun,  
 Sarayda uca yer tutdu Əflatun.

## ƏFLATUNUN KEÇMİŞDƏN HEKAYƏ SÖYLƏMƏSİ

Muğənni, çəngini yenə saz elə,  
 Xoş sözçün səsini xoşavaz elə.  
 Kənlünü şad elə sən o çəng ilə,  
 Gel nəvaziş eylə xoş ahəng ilə!

Güldü ertəsi gün üfüq zəfərlə,  
 Gecə vidalaşdı qızıl səhərlə.  
 Səma çəmənində Günəş gül açdı,  
 Ay da balıq kimi sulara qaçı.  
 Öz qızıl təxtinə çıxdı İskəndər  
 Belində gövhərlə bəzəkli kəmər.  
 Yenə alımlərdən bir məclis qurdu,  
 Əflatun hamidian başda oturdu.  
 Əsrarlı sazına şah qalib heyran,

Təəccüb içində soruşdu ondan:  
 "Ey hikmətli qoca, ey nurani pir,  
 Sizin əqlinizə əyandır hər sərr.  
 Bilik qıflına sizsiniz açar,  
 Bilik sayənizdə olubdur aşkar.  
 Keçmiş alımlerdən verin bir xəbər,  
 Olubmu sizdən çox bilən bir nəfər?  
 Sizdən əvvəlkilər elə bir xəyal  
 Edibmi ki, ola sizinçün mahal?"  
 Əflatun padşaha dua edərək,  
 Dedi ki: "Firuzə rəngli bu fələk  
 Cürbəcür əfsunlar edib ixtira  
 Ki, bizim əqlimiz yetməz onlara.  
 Keçmişdə alımlər görüb çox işlər,  
 Cox əfsun, çox hiylə icad etmişlər.  
 Doğrusu, onların indiki zaman  
 Yüzdə birini də yoxdur anlayan!  
 Şah izn verərsə, o sirlərin mən  
 Deyərəm onda yox, yüzdə birindən".  
 Bu işə razılıq verdi İskəndər,  
 Danişsin onlardan alım bir qədər.  
 Əflatun söylədi: "Var ol, hökmüdar,  
 Sənin elmə, fənnə məhebbətin var...  
 Deyirlər buxarla alov əl-ələ  
 Verib bu dünyaya saldı zəlzələ,  
 Bu qüvvət yerlərin bağrını yardı,  
 Bir düzdə tilsimli bir daş çıxardı.  
 Mis ilə qalaydan xılqətin əli  
 Sanki yaratmışdı bir at heykəli.  
 Heykəlin böyründə bir oyuq vardi,  
 Suların açdığı yerə oxşardı.  
 Günəş bu oyuqdan nur saçan zaman  
 Bir şəhir görərdi orda hər baxan.  
 Bir çoban keçəndə bu geniş düzü  
 O sadə yargana sataşdı gözü.  
 Orda parıltılı tilsimi görçək  
 Endi tez çuxura bir anda zirək.

O misdən yaranmış at heykəlinin  
 Böyründə bir oyuq göründü, dərin.  
 Gün işq salmışdı həmin oyuqdan,  
 Seyr etdi heykəli diqqətlə çoban.  
 Orda çox köhnə bir meyid gördü ki,  
 Heç əskik deyildi onun bir tükü.  
 Onun barmağında bir üzük vardı  
 Qaşı Müştəritək par-par yanardı.  
 Çoban tez əlini uzatdı ona,  
 Çıxarıb üzüyü aldı ovcuna.  
 Üzüyü ovcunda çevirdi, baxdı,  
 Sonra barmağına sevincə taxdı.  
 Ayrı şey tapmadı baxdışa hara,  
 Daha ləngiməyib çıxdı bayıra.  
 Sürdü sürüsünü, getdi sevincək,  
 Səhəri gözlədi səbr eyləyərək.  
 Səmanın möhtəşəm göy bayraqında  
 İşiq saçan muncuq parıldayanda,  
 Çoban sürüsünü dağda tərk etdi,  
 Sürü sahibinin yanına getdi.  
 Ora getməyindən bu idi məqsəd:  
 Üzüyü göstərib, öyrənsin qiymət.  
 Çobanı önungdə görəndə ağa  
 Başladı onunla xoş danışmağa.  
 Hal-əhval soruşdu qoyun-quzudan,  
 Aydın cavab verdi hər sözə çoban.  
 Çoban ağa ilə söhbət edərkən  
 Arabir yox olub itirdi gözdən.  
 Bir də görünəndə çoban, tez ağa  
 Başladı heyrətlə acıqlanmağa:  
 "Bu nədir, arabir itirsən gözdən,  
 Yenə də gözümə görünürsən sən?  
 Əfsunu olubsan durduğun yerdə,  
 Hardandır tapdığın bu sırlı pərdə?"  
 Çoban bu sözlərə heyrət edərək,  
 Bu işə əqlindən istədi kömək.  
 Çoban ağasıyla söhbət edəndə,

Üzüklü əlini o tərpədəndə,  
 Üzüklə qaşı da hey burulurdu,  
 Gah altda, gah üstdə gəlib dururdu.  
 Qaş üstə cəvrilib durduğu zaman  
 Görürdü çobanı ona hər baxan.  
 Qaş ovcun içində olanda işə  
 Onu görməyirdi artıq heç kimsə.  
 Elə yaratmışdı üzük yaradan  
 Gözə görünməzdi taxsa hər insan.  
 Çoban başa düşüb sırılı oyunu,  
 Gedib dağda, daşda sınadı onu.  
 Qayıdib üzükle qurdı min kələk,  
 Necə ki, ulduzda oynayır fələk<sup>113</sup>  
 Gözə görünməmək istəyən zaman  
 Qaşı çıxarmazdı əsla ovcundan.  
 Nə zaman istəsə görünsün, yenə  
 Qaşı çevirirdi o öz yerinə.  
 Bu yolla şəhərdə qurub oyunu,  
 Yetirdi yerinə hər arzusunu.  
 Bir gün də bu sırrə qızışdı başı,  
 Ovcunun içində alaraq qaşı,  
 Əldə hindli qılinc, saraya keçdi,  
 Şahın düz öündə gizli əyləşdi.  
 Dağılıb gedəntək ordan adamlar,  
 Şahın gözlərinə göründü aşkar,  
 Bu haldan ürəyi qorxuya doldu,  
 Çarəsiz qalaraq şah təslim oldu.  
 Təlaşla soruşdu: “Aç mətləbini,  
 De, kimdir göndərən buraya səni?”  
 Çoban cavab verdi: “Mən peyğəmbərəm,  
 İman gətir, səni xoşbəxt eylərəm.  
 İstəsem heç görməz məni bir adam,  
 Mənim möcüzəm də budur, vəssalam!”  
 Ona beyət etdi şah qorxusundan,  
 Bütün əhali də getirdi iman.  
 Çobanın hörməti artdı, ucaldı,  
 Axırda şahlığı əlinə aldı.

Gör varmış o qaşda nə böyük hikmət  
 Ki, çoban peyğəmbər oldu, nəhayət!  
 Bir bax qaş qayıran o alımlərə,  
 Gör hikmət çatıbmış onda nə yerə!  
 Sehir gərək belə edilsin icad,  
 Bizimtək alımlər qalsın ona mat.  
 Nə qədər düşünüb daşındımsa mən,  
 Gelmədi bu sirri açmaq əlimdən...”  
 Şah bunu eşidib, elədi səna  
 Həm o icadkara, həm Əflatuna.  
 Həmin o məclisdə iştirak edən  
 Hami ibret aldı o hekayətdən.

### İSKƏNDƏRLƏ SOKRATIN ƏHVALATI

Müğənni, o könül açan saz ilə  
 Mənim də könlümü bir aç, saz elə!  
 Bəlkə ilham alıb sazin telindən,  
 Ruma ipək həşyə nəqş eləyim mən<sup>114</sup>.  
 Kainat işindən xəbərdar olan  
 Bir alim deyir ki: “Bir zaman yunan  
 Əhli baş qoşmayıb əsla bir işə,  
 Hami zahidliyi etmişdi peşə;  
 Dünyada göz yumub istirahətə,  
 Onlar xor baxırdı zövqə, şəhvətə,  
 Çox bilmək, az yemək yolu tutaraq,  
 Hami riyazətlə məşğulduancaq.  
 Hətta varlılar da min əzab çəkər,  
 Dünya ləzzətindən elərdi həzər.  
 Guya ki, bilikli, ağıllı olan  
 Bu dünya zövqünə uymaz heç zaman.  
 Qadından, şərabdan çəkmışdilər əl,  
 Guya bunlar eqlə gətirər xələl.  
 O yerə çatdı ki, belə bir adət

Onların nəslini kəsdi nəhayət.  
 Qadından uzaqda yaşamaq üçün  
 Qurudan dənizə köçdülər bütün.  
 Ayırı qadını kişidən onlar,  
 Ayrı bir gəmide qaldı qadınlar.  
 Kişilər qan alıb damarlarından  
 Uzaq yaşadılar daim qadından.  
 Bu qayda düzgün bir qayda deyildi,  
 Odur ki, onların nəslə kəsildi”.

Şahin əmri ilə yenə bir səhər  
 Toplaşış meclisə gəldi alımlər.  
 Saray ağasına şah verdi fərman:  
 “Heç kəsi yanına bu gün qoymazsan!  
 Bir də ki, xəbər ver qoy gəlsin Sokrat,  
 Tərkibdə, ixlatda o böyük ustad!”<sup>115</sup>.  
 Xidmətçi fərmana əməl eylədi,  
 Sokratı taparaq ona söylədi:  
 “Dəyiş paltarını, bəzəkli geyin,  
 Şahin hüzuruna gəl gedək, yeyin!”  
 Dünyagörmüş alim buna uymadı,  
 Onun təklifinə məhəl qoymadı.  
 Dedi: “İskəndərə get eylə bəyan:  
 Bir şey tapmayacaq əsla bu yoldan.  
 Çünkü indi başqa aləmdəyəm mən,  
 Yalnız xəyalimdır burda görünən.  
 Haqsevər adamsa məni axtaran,  
 Tapa bilər ancaq haqq dərgahından...”  
 Qasid qulaq asdı həmin sözlərə  
 Gəlib xəbər verdi tez İskəndərə.  
 Şaha günəş kimi oldu aşikar,  
 Sokrat bir şamdır ki, xəlvətdə yanar.  
 Aytək gecə oyaq olmasa hər kəs  
 Axtarır o şama yol tapa bilməz.  
 İskəndər hərçənd ki, sahib-tac idi,  
 Biliyə, hikmətə çox möhtac idi.  
 Ən gözəl gövhəri seçib hər zaman

Aqillər yollardı şaha ərməğan.  
 Ona alımlərin hər bəxşisindən –  
 Kəlamı, söhbəti, hər bir işindən  
 Daha xoş gələrdi Sokratın sözü,  
 Fikri aydın idi, açıqdı gözü.  
 Şahin bilik sevən könlü o gün də  
 İstədi Sokratı görsün öündə.  
 Dedilər: “Xəlvətə çəkilib daim,  
 Xalq ilə get-gəli kəsib o alim.  
 Elə üz döndərib dünya işindən  
 Gorda dürr tapıbdır qoca, deyəsən.  
 Qohumdan, qardaşdan üz döndərək  
 Yaşayır kənardı, bir bucaqda tək.  
 Candan xidmət etsə bu cahan ona,  
 O yenə üz tutmaz əsla cahana.  
 Tərgidib tamamən o, ət yeməyi,  
 Palaza bürünüb, atib ipəyi.  
 O hər cür yeməyə edir qənaət,  
 Bir az qovut eylər ona kifayət.  
 İbadət eləyir tənha, kimsəsiz,  
 Tapmayır yanına bir kimsə yol, iz.  
 Əql ilə dost olub Nizami təkin,  
 Ondan dərs alıbdır Nizami yəqin...”  
 Şaha təsir etdi verilən xəbər,  
 Sokratı daha çox sevdı İskəndər.  
 İnsanın belə bir xasiyyəti var:  
 İraq gəzənləri çox yada salar<sup>116</sup>.  
 İnsandan qaçana, – belədir adət, –  
 İnsan daha da çox göstərər rəğbat.  
 Sokrat da eldən üz döndəriyindən  
 Hamı onu görmək istərdi hökmən.  
 Şah onu nə qədər dəvət etdi, –  
 O məhəl qoymadı əsla məclisə.  
 Çox rica elədi ondan hökmüdar,  
 Onun ürəyinə etmədi bu kar.  
 Alimin gözəltək naz etməsinə  
 Naz çəkən hökmüdar dözürdü yenə.

Özünə ən məhrəm olan bir nəfər  
 Çağırdı yanına bir gün İskəndər,  
 Göndərib alimin tək hüzuruna,  
 Dedi ki, gizlice söyləsin ona:  
 “Səni dəfələrlə mən dəvət etdim,  
 Var idi səninlə mehrem səhbətim.  
 Bilmirəm, nə üçün rədd elədin sən,  
 Hörmətin qədrini niyə bilmirsən?  
 Mənim dərgahımdan nədir bu həzər?  
 Buyur gəl, ya da ki, bir səbəb göstər.  
 Üzrünü isbat et ya açıq-aşkar,  
 Ya söylə, başqa bir məramını var?”  
 Qasid bu fərmana əməl eylədi,  
 Şahin sözlərini Sokrata dedi.  
 Dünyagörmüş alim, o alicənab  
 Qaside söylədi belə bir cavab:  
 “Doğrudur, çağırıb məni hökmüdar,  
 Mənim də, pis-yaxşı, öz düşüncəm var.  
 Düşüncəm getməyi görmür məsləhət,  
 Çünkü şahda yoxdur mənə məhəbbət.  
 Getməmək üçün də vardır çox dəlil,  
 Hara oynamama gedib Cəbrail?<sup>117</sup>  
 Saraya getməyə edərdim rəğbət,  
 Görseydim dəvətdə bir səmimiyyət.  
 Bilinər nafə müşk bağlaşa əgər,  
 Çünkü o bu zaman xoş qoxu verər.  
 Dostluq iddiası edən bir ürək  
 Sözdən başqa çox şey bildirə gərək.  
 Bir könül məhəbbət elərsə izhar,  
 Çok şeylə seçilər ondakı rəftar.  
 Şahin məclisinin o məhrəmləri,  
 Onun həmsöhbəti və həmdəmləri  
 Yolumu bataqlıq ediblər mənim,  
 De, necə oradan keçsin köhlənim?  
 Yəqin ki, məclisdə səhbət edərkən  
 İskəndər yaxşı söz deməyib məndən.  
 Odur ki, padşahın yaxın dostları

Dostluqla baxmırlar heç mənə sari.  
 Şahin ürəyinin adamtanıyan  
 Qiyyas ilə bilər adamlarından:  
 Şahin adamları danışsa yumşaq.  
 Onda olar şaha ümid bağlamaq.  
 Kobud danışsalar səninlə yəqin,  
 Bil ki, şah bəsləyir sənə qarşı kin.  
 Səhnənin günbəzi düz olsa əgər,  
 Köklənməmiş tel də gözəl səslənər<sup>118</sup>.  
 Günbəzin bir yeri olarsa xarab,  
 Xoş səsli adam da alar pis cavab.  
 Evdən çıxan pislik, yaxşılıq, yəqin  
 Əslini göstərir ev yiyəsinin.  
 Doğrudur, sən özün “Gel, gəl!” deyirsən,  
 Dostlarından “Get, get!” eşidirəm mən.  
 Onlar coşub-daşır coşğun dəniztək,  
 Belə vurhavurda mümkünü gəlmək?  
 Bu ona bənzər ki, dərin bir dərya:  
 “Məndə dürr-gövhər var!” deyə çağırıa,  
 Ancaq ağızı açıq dura nəhənglər,  
 Ora dürr dalınca, söylə, kim gedər?  
 Qapında: “Uzaq ol!” deyənlər varkən,  
 Orada nə cürə şəfəq saçım mən?  
 Məni şah yanında pis göstərənlər  
 Mənə yox, özünə yamanlıq eylər.  
 Tək olan Tanrıya pənah gətirən  
 Bir qul heç qorxarmı dünya əhlindən?  
 Mən bu qulluğumla ağayam sənə,  
 Gəlsəm hüzuruna, qul ollam yenə!  
 Baxsan bu məqama ağlin gözüylə,  
 Bilərsən nə üçün ucadır belə”.  
 Şahin xidmətçisi qayıdır geri,  
 Ərz etdi hüzura bütün sözləri.  
 O dürr süfrəsindən örtüyü açdı,  
 Şahin ətəyinə dürr-gövhər saçdı<sup>119</sup>.  
 Gövhər bəxş etməkdən bölmədi mədən,  
 Şah isə yoruldu gövhər seçməkdən.

Düzdür, sərt olsa da Sokratın sözü,  
Beyəndi onları İskəndər özü.  
Bildi, onuancaq xəlvətdə görər.  
Piyada yollandı ora İskəndər.  
Gördü ki, yaşayır çox pərişan, tək,  
Xərabə guşədə bir xəzinətək.  
Dünya gərdişinə yumub gözünü,  
Hücrəyə çəkmişdi Sokrat özünü.  
Şahın ürəyini bu hal qanatdı,  
Tərpədib ayaqla onu oyatdı.  
Dedi: "Qalx ayağa, mənə qulaq as,  
Eyləyim dünyada səni biniyaz".  
Alim gülüb dedi: "Bu qüdrətin var,  
Məni yox, get, başqa bir adam axtar.  
Kim qane olarsa bir ovuc dənə,  
Dönməz dəyirməntək sənin dövrənə!  
Arpa çörəyinə edib qənaət,  
Buğda çörəyinə çəkmərəm minnət.  
Evdə bir arpası olmayan bir kəs  
Yarım arpa qədər minnət götürməz.  
Bir saman çöpündən yoruluram mən,  
Dağ boyda yük alım ciynimə nədən?"  
Şah dedi dübare: "Ey nəcib insan,  
Mal-dövlət, nə desən, eylərəm ehsan!"  
Alim verdi şaha qürurla cavab:  
"Gəl, məntək adama vermə sən əzab,  
Mən qat-qat varlıyam hümmətdə səndən,  
Mən bir azyeyənəm, sənsə çoxyeyən.  
Bu geniş dünyaya maliksən özün,  
Ancaq bu süfrədən doymayırlar gözün"<sup>120</sup>.  
Mənsə, qorxmasaydım isti-soyuqdan,  
Bax, bu şəltəni də atardım çoxdan.  
Bu qədər ağır yük altındaykən sən,  
Mənim tələbimi necə ödərsən?"  
Hökümədar söylədi: "Ver görülm cavab,  
Sən kimsən, məni kim edirsən hesab?"  
Belə cavab aldı padşah qocadan:

"Mən fərman verənəm, sən fərman alan!".  
Şaha acıq gəldi, söylədi ona:  
Bu örtülü sözdən, de, nədir məna?"  
Yenə cavab verdi ağıllı Sokrat:  
"Dinlə, mənasını deyim bu saat:  
Mənim həvəs adlı bir nökərim var,  
O daim önumdə fərmanla durar.  
Həmin o nökərin nökərisən sən,  
Mənə qul olana qulluq edənsən!"  
Padşah bu sözlərdən dərsini aldı,  
Utanıb, başını aşağı saldı.  
Şah ona dedi ki: "Üzümdəki nur  
Mənim pak fikrimə aydın sübutdur.  
Sən paksan, paklardan düşmə uzağa,  
Diriykən boş yerə girmə torpağı!"  
Sokrat verdi ona gümüştək cavab,  
Dedi ki: "Qulağa tökülməz simab!"<sup>121</sup>  
Səndə ki pak olmaq iddiası var,  
Bəs niyə heyvantək edirsən rəftar?  
Əlbəttə, tələsən bir heyvan, ancaq  
Oyadar insani təpik vuraraq.  
Mən yatmış, sən oyaq olan zamanda,  
Təpik niyə vurdun bəs oyadanda?  
Oyatdin hirslenib çox yatmağımdan,  
Halbuki sən özün çoxdan yatıbsan!  
Yatıb dovşan kimi, coşub pələngtək,  
Gəl, ayıq aslanla qovğadan əl çək.  
Özünə ov axtar, get, dolan bir az,  
Mənimtək aslandan sənə ov olmaz!"  
Bu qızığın danışq təsir edərək  
Şahın ürəyini yumşaldı mumtək.  
Sonra o, alime eləyib minnət,  
İstədi bir qədər öyünd-nəsihət.  
Pərhizkar qocanın hiddəti getdi,  
Şirin bir dil ilə o, səhbət etdi.  
Şahi nəsihətlə qane eylədi,  
Ona öyünd verib belə söylədi:

“Əlində yumşalsa dəmir, bunu bil,  
Tədbirlə yumşalar, hiddətlə deyil!  
Qəlbi də, istəsən, bu sayaqla sən  
Parladıb aynatək edə bilərsən.  
Dəməri aynatək parladan insan  
Pası silməlidir öz vicdanından<sup>122</sup>.  
O qədər saf qəlbli, pak vicdanlı ol.  
Mənəvi sirləri edəsən qəbul.  
Pis olan şəxslərə vur qara damğa,  
Çalış öz qəlbini saflasdırmağa.  
Qəlbinqara kəsin dili düz deyil,  
Olmaz hər zəncidən bir Xacə Müqbil<sup>123</sup>.  
Zəncinin zahiri qaradır, ancaq,  
Sən ağızından çıxan saf sözlərə bax.  
Qara olsan əgər, soyüd kimi yan,  
Zəncinin dişini odur ağardan<sup>124</sup>.  
Zənci dəmir kimi qara, parlaqdır,  
Üzü qaradırsa, ürəyi ağdır!  
Dirilik suyunu Zülmətə sanan  
Alımlər o hökmü çıxarıb burdan<sup>125</sup>.  
Xılıtdan ayrılmağı öyrən gümüşdən,  
Çalış, gümüş kimi saf, təmiz ol sən!  
Bir idrak nurani olarsa əgər,  
Bu tutqun günbəzə qalxıb yüksələr<sup>126</sup>.  
Ləkəsiz, tərtəmiz saf səhər çığı  
Allah sirlərinin olar ocağı.  
Açsan pəncərədən sən pərdələri,  
Onda işıq salar Günəş içəri.  
Günəşə göz yumub, yandırsan çıraq,  
Külək söndürəcək onu, bil ancaq.  
Günəşin nuruna yedəkçi ol sən,  
Səni tərk etsə də, düşmə ümidi dən<sup>127</sup>.  
Süpürüb təmizlə qapı-bacanı,  
Heç qonaq çağırma sonra sultani.  
Ova gedən zaman sataşar gözü  
Qapına-bacana, tez gələr özü.

O gəlsə yanına qonaq qalmağa,  
Bizzən salam söylə sən o qonağa.  
Bu qapıya gəldin, məğrur olma sən,  
Əl çək boş, mənasız mənsəb güdməkdən.  
O xas məclisini qəbul et candan,  
Yoxsa qoymaz səni içəri dərban.  
Palçıqlı başmaqla o təxtə sari  
Getmə, yolda çıxar sən başmaqları.  
Şah ilə həmsüfrə olmaq istəsən,  
Dırnaqlarını tut, əlini yu sən.  
Şiri-nər olsa da, heç kimsə, əlbət,  
Təxtə çıxmaga etməz cəsarət.  
Təxtə nəqs edilmiş o bir cüt aslan  
Dönmüşdür taxtaya təxt qorxusundan.  
Sənin dərgahına gələn bir nəfər  
Yolunu azarsa, bol sillə yeyər,  
İndi sən bir düşün nə dərgahdasan  
Gör necə, hansı bir seyrəngahdasan?<sup>128</sup>  
Bu qapı önündə olmalıdır qul,  
Yolun bura düşsə, gel, ədəbli ol!  
Özünü sayırsa əgər hökmüdar,  
İtlə, gözetçiyələ, de, nə işin var?  
Düzdür, tünd danışdım səninlə, amma  
Budur xasiyyətim, məni qınama!  
Bu yanar ürəyim o zaman göye  
Getmişdi, seyr edib sərr öyrənməyə.  
İndi qayıtmışdır, gətirdiyi sərr  
Bunlardır, söylədim mən sənə bir-bir...”  
Qoca bu saf, təmiz sözləri dedi,  
Bu sözlər şaha çox əsər elədi.  
Üzü Günəş kimi işıqlı, parlaq,  
Tələsdi saraya ordan çıxaraq.  
Əmr etdi katibə, o da diqqətlə  
Yazdı bu sözləri zərli bir xətlə.

## HİNDLİ HƏKİMİN İSKƏNDƏRLƏ SÖHBƏTİ

Müğənni, çal, oxu, dile gəlsin saz!  
Bülbüllər bağlarda sakit dayanmaz.  
Qızışsim üreyim sənin nəgmənlə,  
Mənim də lal könlüm qoy gəlsin dile!  
Həmin dünyagörmüş filosof dedi:  
“Bu hikmət şaha çox təsir elədi.  
Şadlığı mənasız görüb dünyada,  
O, meyi, məzəni salmadı yada.  
Açıldı seherin zərrin pərdəsi,  
Göründü Günəşin güler çohresi.  
Bilik ayinilə İskəndər yene  
Çıxdı öz möhtəşəm şahlıq təxtinə<sup>129</sup>.  
Bir xadim təzimlə gətirdi xəbər  
Ki, gəlib hüzura Hinddən bir nəfər.  
“Şaha deyilməli sözüm var”, deyir,  
Şahın hüzuruna izin isteyir.  
Eşitcək, buyurdu ona İskəndər  
Ki, muğu Günəşə tez yetirsinlər<sup>130</sup>.  
Şahın əmri ilə göstərib hörmət,  
Elçini saraya etdilər dəvət.  
Ədəblə, ərkanla o muğ əyildi,  
Atəşin öününe təzimlə gəldi<sup>131</sup>.  
O parlaq Günəş təxt üstə görcək  
Ona səcdə etdi atəşpərəsttək.  
Şahın fərmaniyla xidmətçilər də  
Onu oturtdular layiqli yerdə.  
Məclisdə yerdən ta göylərə qədər  
Nər şeydən çox şirin söhbət etdilər.  
Hər kəs bacardıqca ürkək sözünü  
Deyib göstərirdi orda özünü.  
Növbə o hindliyə yetişən vaxtda  
Təzə gül açıldı köhnə budaqda<sup>132</sup>.  
Elə sirli sözlər dedi məclisə  
Ki, məlum deyildi onlar heç kəsə.

Nurdan bəzək vurdu felək bağına,  
Dürdən sırga asdı yer qulağına<sup>133</sup>.  
Elə səna etdi o muğ padşaha,  
Sanki işıq saçdı bütün bargaha.  
Hindli sənasını tamam eylədi,  
Sözün pərdəsini açaraq dedi:  
“Pərvane zülmətdə yanın çırağa  
Uçantək, gəlmışəm mən də bu bağa<sup>134</sup>.  
Bəlkə çıraq mənə dostluq göstərə,  
Bu tutqun könlümə bir işiq verə.  
Mənəm hindlilərə rəhbər, pasiban,  
Bədəncə qocayam, fikircə cavan.  
Mənim başıbağlı çox sözlərim var,  
Onları şərh edən az-az tapılar.  
Deyirlər: dünyada hər elmi bilən,  
Bilik dövrəninin başçısı sənsən.  
Bir sapa düzülmüş gövhərdir əqlin,  
Müşkül düyülərə açardır dilin.  
Həm təxt sahibisən, ucadır təxtin,  
Həm bilik vermişdir, sənə öz bəxtin.  
Sorğuma düz cavab alarsan səndən,  
Günə sitayışdən əl çəkərəm mən.  
Yox, cavab almasam suallarına,  
Yollanıb gedərəm öz diyarıma.  
Bircə şərti, vardır, ərz edim sizə,  
Heç kəs qarışmasın söhbətimizə.  
Mən bir-bir soruşum, sən də ver cavab,  
Ancaq ki, xoşluqla etgilən xitab”.  
Şah dedi: “Bəhanə axtarma nahaq,  
Aç siri, sual ver, bir qulaq asaq!”  
Hindli təzim ilə yeri öpərək,  
Siyirdi dilini hind qılincitək.  
Şahı layiqince tərif elədi,  
Dünya işlərindən söz açıb dedi:  
“De, nə cür ayrılsın ruh bədənimdən,  
Qovuşum Allaha hansı yolla mən?  
Bilirəm, yaradan birdir dünyani,

Harda tapmaq olar bəs Yaradani?  
 Özü gizlindədir, nişanı aşkar,<sup>135</sup>  
 O bağlı qapını mənə kim açar?  
 Mənalar cahibi olan o vücud  
 Hardadır, yerdəmi, göydəmi mövcud?  
 Təsəvvür etməkmi, görməkmi olar?  
 Hardadır, nə deyim, əgər sorsalar?  
 Yerdəmi, göydəmi, hardadır, deyin,  
 Onun varlığını isbat eyləyin!”  
 Şah dedi: “Cavabı belədir bunun:  
 Bu söz həm qıсадır, həm də çox uzun.  
 Özündən üzünü çevirən zaman  
 Allahın yolunu tapmış olarsan!  
 Ona yer axtarmaq doğru sayılmaz,  
 Yeri yaradanın öz yeri olmaz.  
 Heç kəs aça bilməz onun sırrını,  
 Tapmadı düşüncə də əsla yerini.  
 Düşüncə göz ilə görünə bilən  
 Şeylərə yol tapar, belədir əslən!  
 Allahı xəyalda olmaz axtarmaq,  
 Xəyaldan doğan şey divlərdir ancaq<sup>136</sup>.  
 Bir şeyin əslinə çatarsa xəyal,  
 Onun yaranması deyildir mahal.  
 O şey ki, sığmayır insan ağlına,  
 Dünyanı yaradan deyirik ona.  
 Bu yola qəflətlə getmək yaramaz,  
 Bulud örtər Ayı, göz yumsan bir az.  
 Haqqı tanımaqçın bəsdir bu nişan.  
 Bura yetişdinmi, daha dur, dayan!<sup>137</sup>  
 Haqqı tanımaqçın bunlar deyil az,  
 Allahı tanıyan bu həddi aşmaz.  
 Bu sirli pərdəyə nə lazımq  
 Axtarmaq ibtida və ya intəha?”  
 Şahın cavabını hindli dinlədi,  
 Yenidən suallar verərək dedi:  
 “Bu yerdə, bu göydə nə varsa, əlbət,  
 Bütün mövcudata var bir nəhayət.

Bəs bu kainatdan, de görüm, kənar  
 Başqa bir aləmə gedən yolmu var?  
 Yox isə... yoxluğa heç bir yol getməz”.  
 Şah dedi: “Köhnədir bu məsələlər,  
 Təzə bir söz söylə, varınsa əgər.  
 Bu yerdən, bu göydən kənar çıxma sən,  
 Yoxsa səriştəni lap itirərsən<sup>138</sup>.  
 Bizə yeddi hündüd çəkmışdır fəlek,  
 Onlardan kənara çıxmayaq gərək<sup>139</sup>.  
 Bundan çıxma kənar, həddini tanı,  
 Qılinc, test gözləyir kənar çıxanı<sup>140</sup>.  
 Bu uca barigah – uca bir hasar,  
 İçində əsirdir bütün xəyallar<sup>141</sup>.  
 Aşa bilməz iken onu fikirlər,  
 O yandan nə cürə gətirər xəbər?  
 Bunu həll etməkçün var bircə düstur:  
 Əqildə görünməz şeyə yer yoxdur!  
 Görünməz bir şeyi düşünsən əger,  
 Hər səyin, zəhmətin gedəcək hədər.  
 Bir çox adamları gözlə görmədən  
 Təsəvvür elədim xəyalında mən,  
 Ancaq həqiqətdə rastlaşan zaman  
 Gördüm ki, başqadır tamam o insan.  
 Üstüörtülü bir başqa cahan var,  
 Orda mümkün olar bu axtarışlar”.  
 Hindli yenə sordu o hökmdardan:  
 “Nə üçün ikiyə bölünmüş cahan?  
 Bu cürə bəzəklili bir dünya varken,  
 Bir də başqa dünya axtarmaq nədən?  
 Yaşamaq olursa burada mümkün,  
 Başqa bir dünyaya köçmək nə üçün?  
 Əgər orda isə bizim yerimiz  
 Əvvəlcə bəs bura neçün gəldik biz?”  
 Əqilli şah dedi: “Bil, ey sadəcil,  
 Öyrən, könlündəki o tozları sil!  
 Düzdür, iki dünya yaratmış xuda,  
 Xəzinə ordadır, açarı burda.

Çalışıb nə eksən bu dünyada sən,  
 Onun məhsulunu orda biçərsən.  
 Burda bütün şeylər dəyişir hər an,  
 Orda əbədidir hər şey, hər zaman.  
 Yaradan çəkmişdir iki cür pərgar:  
 Burda zəhmət çəkən orda əcr alar.  
 Bura bir körpüdür, keçmək gərəkdir,  
 Sel axıb dənizə tökülcəkdir.  
 Dağlardan süzülüb axan bir bulaq  
 Dənizə qovuşar axırda ancaq".  
 Qoca hindli yenə soruşdu ondan:  
 "Nədir bu bədənə həyat verən can?  
 Onu atəş kimi zənn edirəm mən,  
 Oddan bir şərarə almış hər bədən.  
 Can da ölüb gedir, sönür atəştek,  
 Buna şəkk-şubhə olmaya gərek?"  
 Bu sözdən od tutdu sanki İskəndər,  
 Saldı o hindliyə odlu bir nəzər.  
 Dedi: "Əhrimənlik sənin şanındır,  
 Oddan törənən can sənin canındır.  
 Yoxsa bilmirsənmi, can etsə səfər,  
 O yenə gəldiyi məkana dönər?  
 Atəşdən olsayıdı insanın canı,  
 Cəhənnəm olardı onun məkanı.  
 Deyirsən: can dəxi çıraq tək sönər.  
 Qələtdir tamamən dediyin sözlər.  
 Uca bir aləmdən gəlmış bizə can,  
 Yenə ora dönər, ölməz heç zaman!  
 Canını tapşırıyan adam üçün, bil,  
 "Can verdi" deyərlər, "can öldü" – deyil.  
 Əlbəttə, bu sözdə vardır həqiqət,  
 "Verməklə" "ölməyin" fərqi var, əlbət.  
 Keç ondan, o qüdsi bir işiqdır, pak,  
 Allahın nurudur, nə sudur, nə xak!"  
 Hindli bir söz atdı yenə ortaya,  
 Soruşdu ondan ki: "Bəs nədir röya?  
 İnsan yatan zaman yuxu görərkən

Nədir xəyalına qol-qanad verən?  
 Dağları, daşları gəzir röyada,  
 Min cür sərgüzəştlər görür dünyada.  
 Əger orda isə röya görən kəs,  
 Yerində sərilib yatan kimdir bəs?"  
 Açıqla söyledi ona hökmüdar:  
 "Röya bir xəyaldır, bədəndən doğar.  
 Bütün röyaların kökü bədəndir,  
 Yad deyil, hamısı bu bədəndəndir.  
 Yuxuda gördüğün canlı, ya cansız,  
 Sənin öz şəminin odudur yalnız<sup>142</sup>.  
 Sənə öz düşüncən göstərir yuxu,  
 Sənin öz arzundur onların çoxu.  
 Bilmək istəsən ki, neçin arzular  
 Yatmış bir adama görünür aşkar?  
 Hər qeyddən asudə olanda xəyal,  
 Ona gizlin qalmaz artıq heç bir hal.  
 Riyazət çəkənlər, bilmirsən məgər,  
 Ayıqkən ən gizlin sırları bilər.  
 O sərr ki, başqası görər röyada,  
 Onlar ayıq ikən görər dünyada".  
 Hindli yenə şahdan sual elədi,  
 Gövhəri almazla deşərək dedi:<sup>143</sup>  
 "Pis gözdən sən uzaq olasan, ey şah,  
 Gəl elə bir məni pis gözdən agah.  
 Necə bir qüvvədir, söylə, bədnəzər  
 Ki, öz sevdiyini gözə gətirər?  
 Təcrübə sahibi, müdrik bir insan  
 Ondan daha pis şey görməyib, inan!  
 Bəyənilən şeyi görəsə xoşnəzər,  
 Ona gözəl şeylər əlavə edər.  
 Hər şeyi bəyənsə bədnəzər, ancaq  
 Onu tələf edər, qoymaz qala sağ.  
 Biz hansı peşəni etdiksə tədqiq,  
 Görmədik bir sözü, əməli dəqiq.  
 Bircə o bədnəzər oxunu atan  
 Dümdüz nişanəyə vurur hər zaman.

De görək bir, nədir ondakı qüvvət,  
 Neçin üzərriklə dəf olur afət?  
 Nə bilim, birləş rast gəlsəm əgər,  
 O qəlbə təmizdir, yoxsa bədnəzər?”  
 Şah dedi: “Düşünüb alımlər incə,  
 Bundan çıxarıblar belə nəticə:  
 Şübhəsiz, hər şeyə düşərsə nəzər.  
 Havadan keçərək eyləyər əsər.  
 Bu zaman havayla birləşir, yəqin,  
 Odur ki, təsiri artır nəzərin.  
 Dəydiyi nöqtəyə göz salar bir iz,  
 Hava da o yerə bir yol tapar tez.  
 Əgər sağlam olsa hava bu zaman,  
 Dəydiyi şeylərə yetirməz ziyan.  
 Yox, əgər olarsa havada zəhər,  
 Dəydiyi hər şeyi yəqin məhv edər.  
 Göz, dəyən hər şeyə tek özü deyil,  
 Havayla birlikdə zərər verir, bil.  
 Zənnimcə, burda bir başqa sərr də var,  
 O hələ bizlərə deyildir aşkar:  
 Bədnəzər tək özü eləməz təsir,  
 Səbəbkar – qarşıda cilvələnəndir.  
 Bədnəzər, öündə gözəl şey görcək,  
 Ona nəzər salıb cəza verəcək.  
 Gözəl şey olmalı ondan uzaqda,  
 Yolundan, gözündən daim iraqda.  
 Gözünə görünən bir gözəl surət,  
 Öz çirkin işinə başlar o əlbət.  
 Hər kim xoş görünən gözünə onun,  
 Tez tələf edər ki, olmasın məftun.  
 Birinə bəd nəzər dəyərsə əgər,  
 Dəyişər əhvalı, tez-tez əsnəyər.  
 Bədnəzər olarsa əgər bir insan  
 Alnı hərarətdən tərlər çox zaman.  
 Bu iki əlamət aydın göstərər:  
 Kimdir gözə gələn, kimdir bədnəzər.

Üzərrik yaxarlar göz dəyən üçün,  
 Od yaxib-yandırar dərdi büsbütün.  
 Başqa alım isə belə şərh edir:  
 Üzərrik yananda tüstüsü gedir,  
 Qara pərdə kimi tutur havanı,  
 Qaytarır, ref edir gələn bəlanı.”  
 Rumipərəst hindli doymaq bilmədi.  
 Öz hind qılincını çəkərək dedi:<sup>144</sup>  
 “Yaxşını, yamanı, deyin, nə təhər  
 Verir qabaqcadan münəccim xəbər?  
 Bir əməl ki, üzə çıxmayıb hələ,  
 Xoşluğu, bədliyi gələrmi dilə?”  
 İlahi kəlamla dedi İskəndər:  
 “Dünyada nə varsa – yaman və yaxşı,  
 Göylərin tağına çəkilib naxşı.  
 Münəccim rəmlini atdıği zaman,  
 Taleyn naxşını oxuyur ordan.  
 Zəmiyə səpilmiş toxumun bir-bir  
 Necə bitməsini bilir, bildirir.  
 Bizə üz verəndə bir gün ehtiyac,  
 Edir dərdimizə Yaradan əlac,  
 Baxıb arzumuza, istəyimizə,  
 Açıq qədərincə sırları bize.  
 Gəndərir bir mələk, əlində açar,  
 Edir gizli sırrı bizlərə aşkar”.  
 Hindli bu şərabdan məst olub qaldı<sup>145</sup>,  
 Nəhayət, qılıncı əlindən saldı.  
 Sordu ki: “Zənciyələ çinli nə sayaq  
 Biri qara olmuş, o birisi ağ?  
 Bu küpdə olan rəng yalnız bircədir<sup>146</sup>,  
 Bəs bu ikiliyin səbəbi nədir?”  
 Şah dedi: “Hərlənən bu kürə, əslən  
 Özü ikirəngdir, birləng bilmə sən.  
 Güzgütek iki üz vardır Günəşdə,  
 Bir üzü Çindədir, biri Həbəşdə.  
 Bir üzü eleyər üzü aypara,

Bir üzü eləyər kömurtək qara!”  
Hindli sualların cavablarından  
Qalmışdı şahdakı biliyə heyran.  
Ona təslim olub diz çökdü yerə,  
Şahın da ucaldı başı göylərə.  
Çox şükür eləyib böyük Allaha,  
– Afərin! – dedilər alimlər şaha.

## İSKƏNDƏRİN YEDDİ ALİM İLƏ XƏLVƏTƏ ÇƏKİLMƏSİ

Müğənni, çal yenə qədim havanı,  
Kömək et, bitirim mən bu dastanı!  
Dünya dastanından bəlkə birtəhər  
Canımı qurtarıram, bitsin bu əsər...

Biri nəql edirdi filosoflardan:  
Şaha xoş göründü bu qoca dövran.  
Mübarek bəxtindən gəlib hümmətə,  
Bol dövlət payladı el-cəmaətə.  
Bəxşisin hüdudu, həddi olmadı,  
Rumda bir nəfər də yoxsul qalmadı.  
Şahlar baş əydilər ona cahanda,  
Durdular hamısı qultək fərmanda.  
O xoşbəxt padişah bir səhər yenə  
Çıxaraq firuzə rəngli təxtinə,  
Söhbətə başladı insafdan, dindən,  
Dürr, gövhər saçdı söz xəznəsindən.  
Padişah son qoydu şirin söhbətlə,  
Meyl edib çəkildi yenə xəlvətə.  
Kimsənin qəlbinə heç toxunmadan  
Yeddi filosofu seçdi bu zaman:  
Ərəstu – tədbirli bir vəzir idi,  
Bəlinas – cavanmərd, Sokrat – pir idi.  
Valisələ Əflatun, bir də Fərfuryus –  
Heyrandı bunlara o rühulqudüs<sup>147</sup>.

Yeddinci Hürmürdü, bilir ki, hamı  
Yeddinci göydədir onun məqamı.  
Yığışdı dövrəyə bu yeddi pərgar,  
Nöqtətək mərkəzdə şah tutdu qərar.  
Gözəl bir məclisdi, fikirlər parlaq,  
Quru təkəbbürdən, badədən uzaq.  
Bu məhrəm məclisdə alnıaçıq şah  
Fikrindən onları eylədi agah.

Dedi alimlərə sırrı açaraq:  
“Sırrımız nə qədər gizlin qalacaq?  
Çox gecə keçirdik biz kef edərək,  
Gəlin, bir günü də elmə sərf edək!  
Bircə gün baxaraq Günəşə, Aya,  
Fələyin sırrını qoyaq ortaya.  
Bilək ki, bu öküz belitək çadır  
Bu möhkəm yer üstdə necə dayanır?  
Əvvəli necəymış bu göyün, yerin,  
Bu haqda fikrini hamı söyləsin!  
Ağıla, idraka bir vəzifədir,  
Bilsin ki, dünyada ilk tərkib nədir.  
Bu yeni əskiltmə və artırmalar  
Yoxluqdan nə cürə olmuş aşikar?  
Əzəldən nə olmuş xilqətə bais?  
Bunu ulduzlardan tədqiq edək biz.  
Belə elmi məclis yiğilar az-az,  
Daha bir də belə məclis yiğilmaz.  
Görek bu yollarda kim yeyin gedər?  
Görek xəzinəni kim tez kəşf edər?  
Hərə öz fikrini atsın ortaya,  
Necə yaranmışdır, desin, bu dünya?  
Onda ki, hökm etmiş uca Yaradan,  
Əvvəl yer yaranmış, yoxsa asiman?  
Qoy açsın bu sırrı ağlmı açarı:  
Necə çıçəklənmiş yerin baharı?<sup>148</sup>  
Necə qoyulmuşdur bina əzəldən?  
Necə səslənmişdir ilk mahni teldən?”  
Padişah beləcə dürlər saçdı,

Bağlı xəzinənin ağızını açdı<sup>149</sup>.  
Sonra da buyurdu: “Cəsarət edən  
Danışın varlığın ilk tarixindən”.  
Sarsıtdı onları şahın suali,  
Dedilər: “Cavabı layiq olmalı”.  
Bir səslə dedilər qərar verərək:  
“İlk sözə Ərəstu başlaşın gərək!”

## ƏRƏSTUNUN DEDİKLƏRİ

Aydın düşünceli alim Əristu,  
Böyük tacidara sənə oxudu,  
Dedi ki: “Elm apar həmişə, ey şah.  
Örtülü sirlərdən, ol daim agah.  
Haqqın köməyile şad keçsin ömrün,  
Olmasın səninçün açılmaz düyü.  
Padşahın əmrinə əməl eləyim.  
İlk xılqət haqqında fikrimi deyim:  
Əvvəl vardı ancaq tek bir hərəkət,  
Onu iki yerə ayırdı sürət.  
Bu iki hərəkət gəlib bir yerə.  
Yeni bir hərəkət doğurdu hərə.  
Əvvəlki hərəkət ayrıldı yenə,  
Bu üçü qoşuldu biri-birinə.  
Üç xətt zahir oldu üç hərəkətdən,  
Üç dövrə yarandı ondakı xətdən.  
Mərkəzdən ayrıldı həmin dövrələr,  
Yaranıb ortaya çıxdı bir cövhər.  
Gövhər kəçməkeşdən doğub parladı,  
“Hərəkət eləyən cism” oldu adı.  
Həmin cism qərar tutmayıb bir an,  
Dönür, hərlənirdi əsla durmadan.  
Bu cisinin parlayan saf parçaları  
Həmişə qaçırdı mərkəzə səri.  
Yüksəye uçanlar etdi hərəkət,  
Aşağı enənlər tapdı sükünet.

Parlaq cism hərəkət etdikcə belə,  
Ondan parlaq göylər gəldi əmələ.  
Göy də meyl edərək öz mərkəzinə,  
Onun ətrafında hərləndi yenə.  
Əvvəlki meylinə bağlı qalaraq,  
O daim hərəkət etdi bu sayaq.  
İlk pərgar hərlənib dövr edən zaman  
Bu uca göylər də yarandı ondan.  
Göyün gərdişindən od oldu aşkar,  
Od hərəkət edən qüvvədən doğar.  
Odun qüvvəsindən hava yarandı,  
Hava istilikdən od kimi yandı.  
Havada rütubət bol idи əslən,  
Rütubət hərəkət etmədiyindən,  
Onun zərrələri çöküb su oldu,  
Bu cürə yarandı təmiz, şirin su.  
Xilt saldı su daim sakit duraraq,  
O xıldan törədi gördükün torpaq.  
Dörd ünsür yaratdı o Pərvərdigar,  
Hərə öz yerində oldu bərqərar.  
Qatdı bir-birinə onları həyat,  
Yaratdı bunlardan bitki, nəbatat.  
Bitki də başqa cür artdı, dirçəldi,  
Cürbəcür heyvanlar vücudə gəldi.  
Bu qədər dərək edir ağıl hikməti,  
Uzağa getməyə yoxdur qüdreti!”

## VALİŞİN DEDİKLƏRİ

Alim Valis dedi: “Padşah hər zaman  
Bu qoca dünyada yaşasın cavan!  
Bilik təlimində bəxti yar olsun,  
Elm yollarında daim yar olsun!  
Şahlar şahı özü verdi ki, fərman:  
Hər kəs bildiyini eyləsin bəyan.  
Mən də ərz eləyim: dünyaya təməl,

Məncə, su olmuşdur hər şeydən əvvəl.  
Qızğın hərəkətdən və çaxnaşmadan  
O yerə çatdı ki, od oldu əyan.  
İldirim buxardan ayırdı odu,  
Bundan rütubətli hava doğuldu.  
Suyun qatılığı getdikcə artdı.  
Həmin qatılıq da yeri yaratdı.  
Cövhərlər yerbəyer olduğu zaman,  
Təbiət qoynunda yarandı cahan.  
Ən saf və ən lətif cüzündən onun  
Yaramıb hərəkət elədi gerdun.  
“Sudan bu kainat yarana bilməz”,  
Deyə inkar etmək istəsə hər kəs,  
Nütfəni bir anlıq qoy salsın yada,  
Sözüme sübutdur, dəlildir o da!”

### BƏLİNASIN DEDİKLƏRİ

Bilici Bəlinas təzim elədi,  
Torpağı öpərək hörmətlə dedi:  
“Ey şahım, görüm ki, dünya durduqca  
Allahın yanında olasan uca!  
Yar olsun əqlinə hər bilik, hər sərr,  
Gözü nur, nuru göz ziynetləndirir.  
Şah gizli sırları soruşdu bizdən,  
Fikrimi hüzura ərz eləyim mən:  
İlkin tilsim kimi yaranmış torpaq,  
Qalan tərkiblər də ondandırancaq.  
Hərəkət qüvvəsi ona etdi kar,  
Atəsi söndükçə yarandı buxar.  
Onun da ən parlaq zərərlərindən  
Ulduzlar yaranmış, – fikrindəyəm mən.  
Buxarda vəzncə ağır olanlar  
Hərə bir mərkəzdə tuturdu qərar.  
Onlardan birinci – işıqlı oddur,  
Dünyanın ən yüksək tağı da odur.

İkinci – havadır, hərəkətdədir,  
Hərəkət etməzsə, bilinməz nədir.  
Üçüncü – sudur ki, təravət verər.  
Hər şeyə təzəlik, lətafət verər.  
Dördüncü – torpaqdır, tapdayır əyyam,  
Tapdanan köksündən toz qalxır müdam”.

### SOKRATIN DEDİKLƏRİ

Sokratın növbəti yetişən zaman  
Sanki xurma yağıdı yerə ağacdən,  
Dedi ki: “Padişah, şadlıqla ömr et,  
Din bilik yolunda daim öndə get!  
Sənə şikar olsun bütün arzular,  
Sirlər qarşısında daim aşikar.  
Şahın sorduğu kim deyə biler?  
Çünki çox gizlindir sorduğu sirlər!  
Kim necə bacarır fikir söyləsin,  
Varını hüzura təqdim eyləsin.  
Xılqət səhifəsi açılmamışdan  
Bircə vücud varmış, o da Yaradan,  
Bir bulud yaratmış əzmi, cəlali,  
Şimşəyi, yaşışı olmuş faydalı,  
Onun yağışından yaranmış göylər,  
İldirimindən da Günəş, Ay, ülkər.  
Maddələr çökdürub ondakı buxar,  
Bu yeri yaradıb etmiş bərqərar!”  
Bələdçi getmədi bundan o yana,  
Artıq danışmaqdə görmədi məna.

### FƏRFURYUSUN DEDİKLƏRİ

Alim Fərfuryus da təzim eylədi,  
Torpağı öpərək belə söylədi:  
“Ey şah, ömr edəsən durduqca dövran,

Bütün dövranların şahı olasan!  
Dünya boş qalmasın ədalətindən,  
Çünki zülmü, qəhri qəhr eyləyənsən.  
Haqsevən padşaha cavab olaraq,  
Ərz edim fikrimi mən də bu sayaq:  
Hələ bu dünyalar yaranmamışdan  
Bir cövhər yaratdı böyük Yaradan.  
Tanrıının feyziylə yetirdiyi bu –  
Cövhər bir müddətdən dönüb oldu su.  
İkiyə bölündü sonra bu su da,  
Yarı üzdə qaldı, yarısı altda,  
Bunlar andırırdı müşkü, kafuru,  
Yarısı mayedi, yarısı quru<sup>150</sup>.  
Maye olan hissə etdi hərəkət,  
Quru olan isə tapdı sükunət.  
Hərəkət eləyən – göy oldu, parlaq,  
Sükunətdə qalan – bu yer, bu torpaq.  
Mənim də bildiyim bunlardır ki, var,  
Düşüncəm çıxmayıb bu həddən kənar”.

## HÜRMÜZÜN DEDİKLƏRİ

Hürmüz də əl atdı qifila sari<sup>151</sup>,  
Zənciri çeynədi eqlin açarı.  
Düyünu açmadan əvvəl sidq ilə  
Şaha dua edib başladı belə:  
“Açıla bilecek hər düyüñə sən,  
Görüm ki, eql ilə üstün gələsən!  
Fələk istəyince eləsin rəftar,  
Şadlığın əbədi olsun payidar!  
Padşah hər budağın söz bəhərindən  
Lütf edb bir meyvə isteyirsə, mən  
Əlbəttə, çıxmaram belə fərmandan,  
Mən də öz fikrimi elədim bəyan:  
Düşüncə yoluna düşəndən bəri  
Seyr etdim firuzə rəngli göyləri.

Zənnimcə, bu dərya şövkətli göylər  
Dağ başına çökən tüstüyə bənzər.  
Bu qorxunc tüstünün üstündə ancaq  
Bir elə nur var ki, pak, təmiz, parlaq.  
Örtmüsdür o nuru tüstü pərdəsi,  
Şan-şan görünmədə tutqun çöhrəsi.  
Pərdəyə nəqş olan pəncərələrdən  
İşıqlar szülür cahana hərdən.  
Bizim gördüyüümüz Gün, Ay, ulduzlar  
Həmin işiqdandır bütün hər nə var.  
Vardır bu xilqəti yaradan, fəqət,  
Bilmirəm nə sayaq olmuş ilk xilqət...”

## ƏFLATUNUN DEDİKLƏRİ

Əflatun, o ustad qəlbini açdı,  
Dəniztək gövhərlər, dürlər saçdı:  
“Aydın düşüncəli dünya şahindən  
Dünyada heç bir sırr qalmasın nihan.  
Bəxtimiz bir işdə ona yar olsun,  
Qurtuluş yolunda daim var olsun!  
Şahın sorduğunu deyərik şəksiz,  
Amma idrakından çəkinirik biz.  
Heç yoxdur qorxumuz yanlış sözlərdən,  
Çünki bəhs edirik naməlum yerdən.  
Düşünüb mən belə verirəm qərar  
Ki, yoxdan yaranmış bütün barlıqlar.  
Vardan yaratsayıdı varı yaradan,  
Əbədi qalardı mayə hər zaman.  
Mayədən doğurmaq – yaratmaq deyil,  
Kəndxuda başqadır, Xuda başqa, bil!  
Bir kəs ki, eql ona ad verib: Qadir,  
Özü bildiyini özü xəlq edir<sup>152</sup>.  
Ayrica yaradıb o, hər gövhəri,  
Vasitə olmayıb burda digəri.  
Hər gövhər bəzənib kəmalə yetdi,

Ortadan ixtilaf, ziddiyət getdi.  
Bu zidd qüvvələri bir yerə qatdı,  
Ağılı, hünərli insan yaratdı<sup>153</sup>.  
Bircə qarışqanın qanadında sən  
Tanrı qüdrətini görə bilərsən!"

## İSKƏNDƏRİN DEDİKLƏRİ

Məclisi xətm etmək məqamı çatdı,  
Şah sözün qədrini Aya ucaldı.  
Aləmə Günəşdir böyük İskəndər,  
Sinəsi nur dolu bir bağa bənzər.  
Dövrəyə alaraq şah İskəndəri,  
İşığa gəlmışdı nur aşıqləri,  
Müdrik olar isə, əlbət, hökmüdar,  
Onun ölkəsində müdrik çox olar.  
Alımlər deyəni bir-bir eşitdi,  
Hər camı ayrıca alıb nuş etdi<sup>154</sup>.  
Həmin alımlərə əvvəl İskəndər  
Allahdan dilədi çox afərinlər,  
Sonra söylədi ki: "Ey alımlər, mən  
Kainat sırrını xeyli dərindən  
Düşündüm, boş, əbəs deyil bu surət,  
Əzəldən onu bir çəkən var, əlbət!  
Bilirəm, gizli bir rəssam var, ancaq  
Bilmirəm bunları çəkmiş nə sayaq?  
Bilsəydim bunları necə xəlq etmiş,  
Mənim də əlimdan gələrdi bu iş.  
Düşüncə qavrasa bir şeyi əgər,  
Şübəsiz, özü də onu düzəldər.  
Xilqətin sırrını kəşf etməmiş biz  
Tədqiqə çatarmı heç qüdrətimiz?  
Göylərə: yazılı vərəq dediniz,  
Ayrı cür oxudu fəqət hərəniz.  
Dünyanın nəqşini bir nəqş edən var,  
Bundan artıq demək mənasız olar!"

## NİZAMİNİN DEDİKLƏRİ

Nizami, bu qapı açar götürməz,  
İlk nəqş bağlananda görməyib heç kəs<sup>155</sup>.  
Böyük yaradıcı, nə olsa, ancaq,  
Hər nə yaratdısa hündür, ya alçaq,  
Ən əvvəl, şübhəsiz, əqli yaratdı,  
Onu öz nuruyla o, aydınlatdı.  
Hər nəqşə çəkdişə qadir Yaradan,  
Əqlin nəzərindən etmədi nihan!  
Yalnız ilk nəqşəni gizli nəqş etdi,  
Əqlin gözündən də onu gizlətdi.  
İlk xilqət nəqşini qurtarib, qəsdən  
Açıdı o pərdəni əqlin gözündən.  
Sonra nə xəzinə oldusa aşkar,  
Açmaqcın bəxş etdi əqlə bir açar.  
Yalnız o ilk hesab qaldı gizlində,  
Onda pərdə vardı əqlin gözündə,  
Əqlə aşkar oldu başqa hər nə var,  
Nə zaman istəsə, ora yol tapar.  
Əqlə bağlı olan o yoldan amma  
Danişma, əqildən o yolu sorma.  
Əql ancaq elə bir yere yol tapar  
Ki, bilsin nə qədər məsafəsi var.  
Qeyb yolu əqldən hədsiz uzaqdır,  
Əql ora nə sayaq yol tapacaqdır?  
Əqilli adamdır dünyada o kəs –  
Gözü görməyəni qəbul eləməz!  
Sənət sənətkarı nişan verəndə,  
Bağlama sən ona başqa bir pərdə.  
Sözə bax, mindiyi çolaq heyvanla  
Uçrumdan, gör, necə çıxıbdır yola.  
Yalçın qayaları dağıdır ezen,  
Lacivərd göylərin qoynunda süzən  
Xırz adlı o hatif birdən səsləndi,  
Salam verib göydən yanına endi.  
Müləyim bir səsle söhbət eylədi,

Beynimə sözlərlə nur saçıb dedi:  
 “Bu gizli sözləri, fikirləri sən  
 Neçin lal dillərə isnad edirsən?”<sup>156</sup>  
 Sən neçün bu sərvi becərib belə,  
 O filosoflara verirsən, söylə?  
 Bu ince sözlərin sahibi sənsən,  
 Quru sümüklərə verirsən nədən?  
 Yemə çöreyini yad süfrələrdə,  
 Öz süfrən üstünə gəl çəkmə pərdə”<sup>157</sup>.  
 Dövrün kişiləri nakişidirlər,  
 Elmə yox, nücumə həvəs edirlər.  
 Mərhəmət umarlar qara torpaqdan,  
 Torpaqdan yaxşıdır ancaq sağ insan<sup>158</sup>.  
 Hoqqabaz torpaqda sehirbazlıq var,  
 Həm möhrə oğurlar, həm də oynadar<sup>159</sup>.  
 Ovcunda gizlədər möhrəni, birdən,  
 Sonra da ağızından çıxar görərsən.  
 Zərnixi, görərsən, udar sapsarı,  
 Göy-yaşıl rəngində çıxar dışarı.  
 Qupquru ud yeypər torpaq xəzanda,  
 Ətirli müşk verər bahar olanda.  
 İnsan bədənini udanda ancaq,  
 Bilmirəm nə sayaq o qaytaracaq?  
 Torpaqda çürüyen bədənlərimiz  
 Dağılır, dəyişir, yox olmur təmiz.  
 Yerində qalarsa o dağıntılar  
 Bir yerə yiğanda yenə canlanar.  
 Torpağa tökülen şeylər tamamən  
 Torpaqdan dirçəlib qalxar yenidən.  
 Qızıl toz halına gələrsə əgər,  
 Civəylə onları cəm edər zərgər.  
 Dağıniq qızılı mahir sənətkar,  
 Madam ki, civəylə bir yerə yiğar,  
 Bizim də əczamız dağilsa, bir gün  
 Onu da cəm etmək mümkündür, mümkün!

## İSKƏNDƏRİN PEYĞƏMBƏRLİYƏ YETİŞMƏSİ

Müğənni, çal rudu, çal səhər erkən,  
 Mərdlik nəgməsini gətir yada sən!  
 Oyandır məndə də nəgmə həvəsi,  
 Duymamış bihudə, biməna səsi.

Yenə bir filosof dərinə getdi,  
 Rumun tarixindən belə nəql etdi:  
 O dünya padşahı – böyük İskəndər,  
 Uca ulduzlara o uca rəhbər  
 Elmdə o qədər oldu ki, pərgar  
 Əqli hər müşkülə saldı bir açar.  
 Bir çox viranənin örtdü üstünü  
 Açıdı neçə-neçə bağlı düyüni.  
 Sirli elmləri İskəndər qədər  
 Yoxdu bu dünyada bilən bir nəfər.  
 O, Rumun, Yunanın alımlarından  
 Hər elmi öyrəndi möhkəm, dərindən.  
 Daha ulduzları göydə güdmədi,  
 Tamam başqalaşdı onun məqsədi.  
 Başından lövğalıq tacını atdı,  
 Öz başı Allahın tacına çatdı.  
 Bir də yaranışı araşdırmadan,  
 Axtardı, bilsin ki, kimdir yaranan.  
 İstədi çalışıb sirləri örtən  
 Yeddi qat sürməni silsin tamamən<sup>160</sup>.  
 Onu olduğutək görmək istədi,  
 Əlçatmaz arzuya irmək istədi.  
 Gecəli-gündüzlü bir xeyli müddət  
 Düşündü, parladı bəxti nəhayət.  
 Bir mələk göndərib bir gecə Allah  
 Etdi o bihuşu özündən agah.  
 Ətrafa nur saçan, parlaq günəşltək  
 Yalan vəsvəsədən, uzaq bir məlek  
 Parlaq gövhər saçdı şah hüzuruna,

Allahın vəhyini yetirdi ona:  
 “Bu saysız dağlarcan, koşğun çaylarcan  
 Alqışlar göndərdi sənə Yaradan!  
 O səni dünyada şahlıqla birgə  
 Ləyaqətli bildi peyğəmberliyə.  
 Sən Allah əmriylə şah olduğundan,  
 İndi də belədir Allahdan fərman:  
 Haqqın dərgahına baş əyim, deyə,  
 Söylə ki, son qoydum asudəliyə.  
 Fələktək dünyanın başına hərlən,  
 Azığını, vəhşini əhliləşdir sən.  
 Xalqı pis yollardan et haqqə dəvət,  
 Onlar da Allaha etsin itaət.  
 Təzələ kökündən köhnə binanı,  
 Təmizlə qəflətdən bütün dünyani.  
 Cahani divlərin zülmündən qurtar,  
 Dünyalar şahına ol itaətkar!  
 Bütün yatmışları yuxudan oyat,  
 Əqlin üzündəki o niqabı at!  
 Allah tərəfindən yoxsullara sən  
 Verilmiş mərhəmət xəzinəsi sen.  
 Dünya pərgarını gəz diyar-diyar,  
 Səndən xeyir görsün bütün insanlar.  
 Bu dünya mülkünə özünsən ağa,  
 Çalış o dünyamı ələ almağa.  
 Bu yolda zəhməti qəbul edərək,  
 Allah rızası güd, xeyrindən əl çek!  
 Nə hörmətin varsa canlıya göstər,  
 Cansızan vaxtını eyləmə hədər,  
 Canlıdan dəyərsə sənə bir ziyan,  
 Zəncirlə, mehv elə, heç vermə aman!”  
 İskəndər mələyə xıtab eylədi:  
 “Ey müdrik ilhamçı, ey mələk, – dedi, –  
 Dinləyib o böyük Rərvərdigarı,  
 Gərək tərk eləyəm mən bu diyarı.  
 Məşriqdən məğribə hücum çəkərək  
 Xalqları yuxudan oyadam gərək!

Ellərin dilini əsla bilmədən,  
 Onlarla nə cüre danişm bəs mən?  
 Nə sayaq bilim ki, nə deyir onlar?  
 Qarşımızda helə çox manəələr var...  
 Birisi budur ki, bu çətin səfər  
 Orduda vahimə törədə bilər.  
 Bir də ki, qoşunla səfər edərkən  
 Dağları, çölləri necə keçim mən?  
 Bu qədər zillətə edərlərmi tab?  
 Nə cüre onlara mən verim əzab?  
 O korlar ardımca gəlməsə əgər,  
 Kar olub sözümü eşitməsələr,  
 Mən yad ölkələrdə o kar-korlara  
 Nə əlac eləyim, varmı bir çara?  
 Əgər peyğəmbərlik fikrinə düşsəm,  
 Xalqı cəlb etməkçün hanı möcüzəm?  
 Hanı bir möcüzə, eləsin kömək,  
 Mənə inansınlar onu görərək?  
 Əvvəl yeriməyi öyrədib mənə,  
 Sonra da getməyi tələb etsənə.  
 Elmi dərya kimi çox insanların,  
 Zəkayla, biliklə tox insanların  
 Sarsıtməq mümkinmü heç vüqarını?  
 Yox etmək olarmı iqtidarıنى?”  
 O vəhiyi gətirən xeyrxah mələk  
 Dedi, İskəndərə xıtab edərək:  
 “Rəvandır hər əmrin, hökmün cahana,  
 Həm gizli, həm aşkar, bil ki, hər yana.  
 Qərbə bir tayfa var, özü köçəri,  
 Nasikdir adları, yoxdur dinləri.  
 Şərqdə bir tayfa var, xislətdə mələk,  
 Onlara layiqdir Mənsək ad vermək<sup>161</sup>.  
 Dəryatək cənubda bir tayfa yaşar,  
 Habildən töreyib qalmışdır onlar.  
 Şimalda bir tayfa salmışdır məskən,  
 Mütilik onlara qalmış Qabildən.  
 Başlayan zamanda uzaq səfərin,

Düşəcək qaraya, ağa güzərin.  
 Nasıkdən Mənsəkə çək qoşunları,  
 Keç sonra Habildən Qabilə sari<sup>162</sup>.  
 Hamısı hökmünə, yəqin, baş əyər,  
 Başından keçərlər baş əyməyənlər.  
 Hər başçı ayağın heç ola bilməz,  
 Səni əvəz etməz dünyada heç kəs!  
 Aytək, Müştəritək gecə nur saçan  
 Parlaq bəxtinlə sən bir şəbçirəqsan.  
 Ucadan düşəndə işığın sənin  
 Açılar qapısı hər xəzinənin.  
 Yola çıxanda ol hər şeydən agah,  
 Səni hifz edənə apar sən pənah.  
 Hansı bir niyyətlə minsən atına,  
 Köməklər köməyi çatsın dadına!  
 Dünyada özünə, orduna əsla  
 Nə bir zərər dəysin, nə də bir bəla.  
 Nabələd yollarda öndən, arxadan  
 Keşikçin olmalı sənin hər zaman.  
 Səni hara çəkçə işıqlı niyyət,  
 Əmrində duracaq nur ilə zülmət.  
 Qaranlıq arxanda, nur öündə – sən  
 Özün görünməzsən, ancaq görənsən.  
 Kim sənə xoşluqla itaət etsə,  
 İşıq bəxş edərsən sən də o şəxsə<sup>163</sup>.  
 Hər kim lovğalıqla çıxsa qarşına,  
 Sən də qaranlıqdan bir pay ver ona<sup>164</sup>.  
 Qoy bir kölgə kimi zülmətdə qalsın!  
 Qorxuda, dəhşətdə, zillətdə qalsın!  
 Bir də ki, atını cilovlayaraq  
 Nə zaman istəsən bir ölkə almaq,  
 Qarşına yad tayfa çıxarsa əger,  
 Səninlə yad dildə söhbət etsələr,  
 Qadir köməkçinin ilhamıyla sən  
 Hər qövmün dilində cavab verərsən.  
 Dil bilən olarsan hər bir ölkədə,  
 Sənə gizlin qalmaz tək bir kəlmə də.

Sən də Rum dilində hər nə danışsan,  
 Anlar tərcümənsiz orda hər insan.  
 Allah bu möcüzü bəxş etmiş sənə,  
 Qalibsən bununla sən hər düşmənə!”  
 Şah gördü bu sözdə böyük bir məna,  
 Söylədi: “Baş əyər bəndə fərmana!”  
 Qasiddən peygəmi qəbul eylədi:  
 “Allaha biz müti bəndəyik” dedi.  
 O gündən hazırlıq gördü səfərə,  
 Əsla baş qoşmadı başqa işlərə.  
 Kənar məşğələdən uzaq olaraq,  
 Səfərə tədarük görürdü ancaq.  
 Mələk gətirmişdi ona xoş xəbər,  
 Əlavə olaraq, yenə İskəndər  
 Tədbirlər öyrəndi hər bir alimdən,  
 Çatar məqsədinə çox tədbir bilən!  
 Səfərdə həmişə faydalı olan  
 Mənalı kəlamlar yiğdi durmadan.  
 Allah tərəfindən gəlmış mükəmməl  
 O “Sifri-əzəm”dən başqa üç gözəl  
 Nəsihətnamə də keçirdi ələ<sup>165</sup>,  
 Yazdırdı ipəyə qara müşk ilə.  
 Ərəstu oldu ilk naməni yazan,  
 O xəbər verildi yaxşı-yamandan.  
 İkinci naməni bildiklərindən  
 Əflatun yazmışdı, duyub dərindən.  
 Üçüncü xəzinə Sokratdan idi,  
 Qiymətli gövhərlə doluydu içi.  
 Sözlər bir-birinə rəbt edilərək,  
 Üç nəsihətnamə tamama yetcək,  
 Padşah möhürlədi bunları o dəm,  
 Sahmanla bağlayıb saxladı möhkəm.  
 Tədbirə ehtiyac duyduğu zaman  
 Açıb oxuyardı bir-bir onlardan.  
 O gövhərlə dolu xəzinələrdə  
 Dərman axtarrırdı düşdürü dərdə  
 Görşəydi çətindir bir qərar vermək,

Allahın feyzindən istərdi kömək.  
 O bir gün çıxaraq öz ac-təxtinə<sup>166</sup>,  
 Firuzə rəngli tac qoyaraq yenə,  
 Aqil vəzirinə buyurdu belə:  
 Müti qələmini alaraq ələ,  
 Elm ilə zəkaya edib riayət,  
 Yazsın bir faydalı, gözəl nəsihət.  
 Elə nəsihət ki, dirləsə onu,  
 Dost bilsin özünə qurd da qoyunu.  
 Fərmanı dinləyib vəzir hörmətlə,  
 Təzim edib şaha çıxdı rüxsətlə,  
 Mədəndən gövhərlər çıxarmaq üçün<sup>167</sup>  
 Fikrini başına yiğaraq bütün,  
 Diltək itiləyib qələmi, yenə  
 Qamışdan qənd səpdi kağız üstüne<sup>168</sup>.

## ƏRƏSTUNUN NƏSİHƏTNAMƏSİ

Allahın mədhini edib ifadə,  
 Ərəstu yazmışdı rəhbərnəmədə:  
 "Ey şah, elmə, fənnə sən daim yar ol,  
 Nadandan, cahildən daim kənar ol!  
 Bağlı bir qapıya açar axtarsan,  
 Ancaq alımlərdə axtar, taparsan.  
 Əgər sahib olsan dövlətə, vara,  
 Şükr elə bununçun pərvərdigara.  
 Zəfərlər çalanda, yetəndə kama,  
 Allahın xofunu yaddan çıxarma.  
 Allahdan qorxana bəxti yar olar,  
 Ondan qorxmayanlar daim xar olar.  
 Səlamət yaşamaq istəsən əgər,  
 Oda üzərrik at hər gün, hər səhər.  
 Pis gözə inanma, ondan gəz kənar,  
 Heç öz gözüñə də etmə etibar.  
 Demiş müdrik qoca belə bir məsəl:  
 "Gərək yaman gözdən qorunsun gözəl!"

Bir ağac çox uca qalxmasa, inan,  
 Şiddətli küləkdən görməz bir ziyan.  
 Ovlaqda ovçular ox atsa əgər,  
 Dikbaş tekələrə daha çox dəyər.  
 Hər kəsi ötməkçün çıxanda yola,  
 Tələsmə, həsədə yol verme əsla!  
 Həsəd dərdə salar daim insanı,  
 İnsana yad edər dostu, aşnanı,  
 Heç kəsi qaldırma kinlə yerindən,  
 Qaldırdın, yere sər arxasını sən!  
 Biriyə köhnədən olarsa kinin,  
 Kökünü qazıma onun nəslinin.  
 Ata intiqamin alma oğuldan,  
 Çalışıb onunla dost ol hər zaman.  
 Günsələ kölgədə çox azdır ara,  
 Biri işıqlıdır, biri qapqara.  
 Tikan xurma ilə bir yerdə bitər,  
 Biri zəherlidir, biri qənd-şəkər.  
 Naqqaya qonşudur sədəf dəryada,  
 Qılınç yox, dürr verir şaha dünyada<sup>169</sup>.  
 Qardaşın qanını alma qardaşdan,  
 Tamam ayrı şeydir çünki südlə qan<sup>170</sup>.  
 Bir kəşcün özgəni incitmək olmaz,  
 Qoyunu qoyunun ayağından as!  
 İstəsən Allahdan mərhəmət, kömək;  
 Pisliyi kökündən atasan gərək!  
 Pislerlə fələk də elər pis rəftar,  
 Yaxşılıq görərlər daim yaxşılar.  
 Həmişə dünyada yaxşılıq axtar,  
 Yaxşı ad almaqda əbədiyyət var!  
 Yaxşı adlananla yaxşı ol müdəm,  
 Yoxxa sən özün də olarsan bədnəm.  
 Zatı pis olana üz göstərmə sən,  
 Qurdu bəsləmekdən ziyan çəkərsən.  
 Bədgövhər adamla heç addım atma,  
 Öz təmiz kimyani küllerə qatma.  
 Bədəsil olarsa əgər bir adam

Qırmızı gövhəri saraldar tamam.  
 Ağılı adamla dost olsan əgər,  
 Elmi, mərifəti sənə də keçər.  
 Çox pul qazanmağı eləsən niyyət,  
 Pulsuz adamlarla etmə məsləhət.  
 Ciddiyət gözləmək yüngül adamdan –  
 Gövhər istəməkdir arpa satandan.  
 Gur, öküz, ya pələng – bütün heyvanlar  
 Ancaq həmcinsiyle gəzər, dolanar.  
 Nacins olar isə əgər bir nəfər,  
 Ondan görəcəkdir çoxları zərər.  
 İki saf güzgüyü qoysan üz-uzə,  
 Onlarda bir ləkə görünməz gözə.  
 Qorxma acizlərə zülm edənlərdən,  
 Yoxsa qəm-qüssəyə batarsan hökmən.  
 İnsana ram olsa aslanlar əgər,  
 Bunu insafdan yox, qorxudan edər.  
 Həyasız adama qarşı sərt rəftar  
 Yumşaq davranışından faydalı olar.  
 İşini bərk tutan düşməni yoxla,  
 Yumşaq-yumşaq çağır, tutdun, bərk saxla!  
 Başı fitnə dolu olarsa hər kəs,  
 Şirinliklə çağır, itiliklə kəs.  
 İki xam bədxahın birsə qərarı,  
 Fənd ilə, tədbirlə ayır onları!  
 Qurd ilə pələngi sal bir-birinə,  
 Sənin istədiyi yetsin yerinə.  
 Şah və ya əkinçi, – gözləmə nəsəb,  
 Özünə görə ver hər kəsə mənseb.  
 Güclünün yanına güclünü göndər,  
 Alimin üzünü alımə döndər.  
 Gəndərdiyin adam işbilən olsa,  
 Heç öyünd-nəsihət istəməz əsla!  
 Paslanıb kəsməsə qılınçın əgər,  
 Qızıl ver, daşları dəmirə döndər<sup>171</sup>.  
 Xəzinə qızılı yığmaq üçündür,  
 Qızıl da düşməni yixmaq üçündür.

Quyruqla mümkündür tülkünü tutmaq,  
 Şirniyə aldanar həmişə uşaq.  
 Xalqın məclisində mütrübtək şad ol,  
 Sərvsən, kibrdən, çalış, azad ol<sup>172</sup>.  
 Dünyani sübh kimi nurunla bəzə,  
 Camalın səhərtək görünüşün gözə.  
 Bəzəmə özünü sən reyhansayaq,  
 Özgənin əlində ol nurlu çıraq<sup>173</sup>.  
 Səninçün bir yükdür daim xəzinə,  
 Dincəlmək istəsən, ver özgəsinə,  
 Zər atəş deyil ki, daim yiğilsin,  
 Qiğlcım kimidir, gərək dağlışın.  
 Qızıl, ya sahibi xoşdur? – Sorma sən,  
 Düyük bənddən pisdir, bənd də düydən<sup>174</sup>.  
 Bir gün atəşpərəst soruşdu ondan:  
 “Söylə, mən yaxşıyam, ya sən yaxşısan?”  
 O dedi: “İstəsən düzünu bilmək,  
 Mənə yanmaq gərək, sənə də ölmək!”  
 Geniş ətəkli ol, çünki meyvələr  
 Geniş ətəklərə daha çox duşər<sup>175</sup>.  
 Çox yemə, süfrədə hər şey çox da var,  
 Artıq bir qətrədən qədəh də daşar.  
 Bir müflis xəzinə tapmışdı, həmən  
 Yixilib ölmüşdü sevindiyindən.  
 Necə susuz olsam, istiyə düşsən,  
 Tələsik soyuq su əsla içmə sən.  
 Bir yeri talayıb dağıtmış olsan,  
 Orda mənzil salıb yatma heç zaman!  
 Əsla içməyəsən yoxlanmamış su,  
 İçirt başqasına, yoxla bir onu.  
 Qəribə görünən meyvəni yemə,  
 Özünü dərd-qəmə düçər eləmə!  
 Olarsa birisi yeməkdə loğman,  
 Saxlar öz nəfsini yad loxmalardan.  
 Heç kəs getmədiyi naməlum yolla,  
 Yoldaş çox olsa da, getmə sən əsla!  
 Çox yaxın olsa da, qorxulu yoldan

Qorxusuz uzaq yol yaxşıdır, inan!  
 Çox yiğib, yükünü ağır etmə sən,  
 Qoşunun içində dilə düşərsən.  
 Əlinə keçərsə əgər qənimət,  
 Ondan yoxsula da qoy çatsın qismət.  
 Bir pay ver xəlvəti pay istəyənə,  
 Allahın rızası bəs edər sənə.  
 Gizlincə verilən bir bəxşış, inan,  
 Hifz edər insanı dərddən, bəladan.  
 Orduya nə versən, rütbəylə payla,  
 Yol xərcindən artıq pul vermə əsla.  
 Qarınqulu adam olsa da qoçaq,  
 Qarnı doyan kimi tənbəl olacaq.  
 Nə o qədər ver ki, sərxiş olsunlar,  
 Nə də elə et ki, lap ac qalsınlar.  
 Nə çox bərk, nə çox boş et rəftarını,  
 Orduda itirmə etibarını.  
 Gündə iki dəfə qurub ziyafət,  
 Bütün başçıları sən eylə dəvət.  
 Heç bir yad ölkədə şərab içmə sən,  
 Hər yerdə əylənmə Ruma dönmədən.  
 Nurani adama tapşır əmanət,  
 Olmaz duru suda toz, ya üfunət.  
 Güneş hər bir şeydən pak olduğundan  
 Dağ, dəniz sərrini gizlətmir ondan.  
 Xoşbəxtlik istəsən, xoşbəxti tanı,  
 Xoşbəxt xoşbəxt edər çünkü insanı!  
 Bədbəxt adamlardan ol daim kənar  
 Ki, üzüm üzümə baxıb qaralar,  
 Doğma xislətindir vəfali olmaq,  
 Çalış ki, əslini itirmə ancaq.  
 Biri adətini dəyişsə əger,  
 Yığdıığı dövlət də onu tərk edər.  
 Köhnə xasiyyətdən dönmə heç zaman,  
 Xasiyyət dəyişmək deyildir asan.  
 Aqıl ol, əl çəkmə xasiyyətdən,  
 Özgə xasiyyətə uyma qətiyyən!

Həmişə düz gedən piyada əsgər  
 Vəzir olan kimi əyri yol gedər<sup>176</sup>.  
 Taleyi xoş olan xoşbəxt adamlı  
 Aranı xoş elə, çekişme əsla.  
 Hər bir hadisədən ötrü fələklə  
 Bəhs etmə, onunla xoş rəftar elə.  
 Ruzigar nə versə qəbul eylə sən,  
 Çalış, ustadinin çıxma sözündən.  
 İncimə dövlətin etdiyi nazdan,  
 Dövlətin nazında dövlət taparsan.  
 Vaxtı yetişəndə sənin də, əlbət,  
 Çəkəcək nazını bir gün o dövlət.  
 Sədəfin qabığı xeyli bərk olur,  
 Odur ki, içi də durlə doludur.  
 Bərk daşlar içində gizlənər gövhər,  
 Gövhər çətinliklə əldə edilər.  
 Bəd gündə ulduzdan olma bədgüman<sup>177</sup>,  
 İşlər yaxşılaşar, əlbət, bir zaman.  
 Göy rəngli günbəzdən olma mükəddər,  
 Aqibət xeyr olar, düzələr işlər.  
 İş bərkə düşəndə, məyus olma sən,  
 Könlüne qüvvət ver, bəxtinə güvən.  
 Goyə atılan daş yerə tez düşər,  
 Bu qısa müddətdə işlər dəyişər<sup>178</sup>.  
 Zülmü birdəfəlik yadından çıxar,  
 Çünkü zülmkarlıq ömrü azaldar.  
 Padşah ədaləti çıxartsa yaddan  
 Ölkəsi tez olar zülm ilə viran.  
 Allah ədalətçün yaradıb səni,  
 Zülm etmə, ədl ilə saxla ölkəni!  
 Pis fikrə düşərsə yaxşı bir insan,  
 Özünə yamanlıq eləyər, inan!  
 Dünya yaranandan belədir qanun,  
 Dəyişir istisi, soyuğu onun.  
 Havada olanda belə ziddiyyət,  
 Onda heç axtarma, heç umma səhhət.  
 Yaxşısı budur ki, ildə hər fəsil

## ƏFLATUNUN NƏSİHƏTNAMƏSİ

Öz qaydası ilə keçsin müttəsil.  
 Gərək bahar fəsli gecə bahartək,  
 Yay da yaylığını göstərə gərək.  
 Bir şey qaydasından çıxarsa kənar,  
 Ondan üz döndərər, əlbət ki, ruzgar.  
 Əger pislik etsə bir nəfər sənə,  
 Sən yaxşılıq etsən bir özgəsinə,  
 Onu da, bunu da yad etmə əsla,  
 Xalqa bədguluqdan dilini saxla.  
 Çalış ki, kirpiyin olsun almaztək<sup>179</sup>,  
 Ayıq ol, ölkənin keşiyini çək.  
 Belə məsəl çəkmiş aqil bir insan:  
 "Qurd girməz sürüyə, yatmasa çoban!"  
 Canın möhkəm olsa, dösünə döymə,  
 Gülüb, yersiz-yersiz özünü öymə.  
 Acizlik üz versə, qəm çəkmə yenə,  
 Bunu da bildirmə özgələrinə.  
 Özünü şad göstər, heç olma qəmgin,  
 Gizlin dərdin olsa, zahirdə sevin.  
 Qarşına bir döyüş, qovğa çıxarsa,  
 Döyüş adamina ehtiyac varsa,  
 Başqa bir ordudan qaçıb gələni  
 Əsla qəbul etmə, aldadar səni!  
 Qaçmağa öyrənmiş adam qaçacaq,  
 Sənin də ordunu xarablar ancaq!  
 Döyüsdə qələbə çıalmış istəsən,  
 Müzeffər sərkərdə seç özünə sən.  
 Qələbə qazanmış xoşbəxt atlilar  
 Səni hər səfərdə edər bəxtiyar.  
 Yaxşı, pis – nə etsən, həmişə bil sən,  
 Yaxşını Allahdan, pisi özündən".  
 Bu məşhur naməni qurtarıb ustad,  
 Şaha təqdim etdi, o da oldu şad.

Oyanıb qalxanda Günəş yuxudan  
 Müşkə kafur səpdi sanki asiman<sup>180</sup>.  
 Şad xəbər göndərib dedi: "Əflatun  
 Qəlemlə ipəyə nəqşələr vursun.  
 Elə gözəl namə yazsın o gərək,  
 Hər bir oxuyana eləsin kömək!"  
 Şahin buyruğuyla əzəmetli pir  
 Mədəndən gövhərlər çıxardı bir-bir.  
 Müti qələmindən saçıldı gövhər,  
 Beləydi dəftərə yazdığı sözlər:  
 "Bizdən Yaradana min-min ehtiram,  
 Yerdən də, göydən də ziyadə salam!"  
 Allaha şükr ilə mədəni açdı,  
 Sonra söz bəzminə gövhərlər saçdı:  
 "Şahımız ucadır bütün aləmdən,  
 O, parlaq gövhərdir, bu aləm – mədən.  
 Əsildir, yüksəkdir o da gövhərtək,  
 Özünü həmişə qorusun gərək<sup>181</sup>.  
 Hər kəs, yaxşı-yaman, – nə qoysa əsər,  
 Bununla zatını bürüzə verər.  
 Oğru ovlağıdır bizim bu cahan,  
 Onu özbaşına qoyma heç zaman!  
 Keşikçi olmasa həmişə ayıq,  
 Deyildir dünyani güdməyə layiq.  
 Hər kim bu dünyani istəsə tutmaq,  
 Qılıncı, tədbirlə fəth edər ancaq.  
 Mərdlərin qan tökən qılinci, bəli,  
 Alim tədbirilə olar kəsərlı!  
 Şahin məclisi də gərək hər zaman  
 Ola alımlərə şərəfli məkan.  
 Şah yeyib-yatmağa meyl etməyərək,  
 Bilik toplamağa çalışa gərək!  
 Şaha yoldaş olan iki bəla var,  
 Yoxsuldan uzaqdır həmin bəlalar;

Biri aşpazdır ki, yağlı yemeklər  
Bişirib, padşahi ona cəlb edər.  
Biri də cilveli şux məşuqəsi  
Ki, ona bağlanar könlü, həvəsi.  
Bunlar xeyir verməz: biri doldurar  
Qarnını, o biri şirəni sorar.  
Nə çox eylənen ol, nə də çox yeyən,  
Bunlardan süstləşər, keyiyər bədən!  
Qırmızı və sarı gördüyüñ cahan  
Bir rəngin büsətdir – adamaldadan.  
Məşuqə adlanan bir əjdəhadır,  
Bu dünya kam vermir, ancaq can alır.  
Dünya yurdumuzdur, candan əzizdir,  
Bizim həm yerlimiz, həm yerimizdir.  
Dünyani dördəlli tutmayaq gərək,  
Nədən can-ciylərə süfrə bəzəyək?  
Qanla qidalanıb yaşayır bədən,  
Ciyərsiz bu qanı alarıq nədən?  
Dörd tərkib birləşib ahəngdar olmuş,  
Dörd cövhər birləşib, həyat var olmuş.  
Yığmasaq onların ipini əgər,  
Hərəsi bir yana baş alıb gedər.  
Su dönsə torpaqda çiçək ətrinə,  
Qayıdar əslinə o bir gün yenə.  
Tuluğu dağıdıb qaçıdı bir eşşək,  
Sahibi qəmləndi bu halı görcək.  
Dünya tikanlıdır, kirpiyik biz də,  
İynə var, tikan var xisletimizdə<sup>182</sup>.  
İki qarı qızın başladı bəhsisi,  
Dünyani götürdü onların səsi<sup>183</sup>.  
Bu dedi: “Üzünün çirkinliyindən  
Ərə getməmisən bu vaxtacan sən!”  
O dedi: “Üzün çox göyçəkdir sənin,  
Bununçün almırlar səni də yəqin!”  
Bu qədər nə üçün yataq dünyada?  
Yuxu da ölümə benzər mənada.  
Bir də duracaqmı həmin yuxudan?

Bunu doğru-dürüst bilməyen insan  
Yuxudan ölü tək etməli həzər,  
Çünki bir-birinə bunlar çox bənzər!  
Dovşan yuxusu tək pis yuxu olmaz,  
Yatanla öləndə hiss, duyğu olmaz!  
Yuxu igidlərə hiylə quranda  
Gözlər yumulmaya kaş bircə an da!  
Hər bir gizli siri o, baxıb görə,  
Yaxşıya, yamana düz qiymət verə.  
İnsan əl çəkəydi boş xəyallardan,  
Yersiz qovğalardan, qalmaqallardan.  
Niyə bircə qarın çörəkçün yalnız  
Çekişək, vuruşaq belə amansız?  
Neçün biz dağlara, daşlara düşək?  
Bunların səbəbi – bir parça çörek!  
Səfərə başlayan müdrik insanlar  
Yolda yox, mənzildə rahatlıq umar.  
Keçərlər dünyani tapdalayaraq,  
Rahatlıq fikrinə düşməzlər ancaq.  
Hamı yol gedənlər, uzaq görənlər  
Mənzilə çatana aferin deyər.  
Dincliş – asudələr ölkəsindədir,  
Bundan başqa nə var – bir əfsanədir.  
Yeddi qat yanar od içrə, nəhayət,  
Kabablıq ət üçün nədir bu zəhmət?<sup>184</sup>  
Neçindir bu zillət, əziyyət bütün? –  
Hamısı yeməklə geyinmək üçün.  
Bizim əmrimizdə olanda bunlar,  
Hələ başqa-başqa hesablar da var.  
Əzaba qatlaşış canından keçən  
Dənizdən dürr tapar, dağlardan mədən.  
Kimsə ruzusunu atlayıb keçməz,  
Əndazəylə yeyər ruzunu hər kəs.  
Fəqət var dünyada elə insan da  
Zəri yerdə saxlar, həsədi canda.  
Qızılı torpaqda basdırısan əgər,  
Taleyin başına sənin kül ələr.

Yesə çörəyini dostlarla insan,  
 Onundur var-dövlət, onundur cahan.  
 Açıb kisəsini rəhmə gələrək,  
 Bir neçə yoxsula o edər kömək.  
 Arpacı olsa da vəzndə gövhər,  
 Ona "Çox samballı daşdır" deyərlər.  
 Əllərimiz boşdur, yol işə uzaq,  
 Yoxdur mənzildən də hələ bir soraq.  
 O qədər xəbərsiz yatma ki, haşa,  
 Yatmışkən sel gəlib başından aşa.  
 Yuxusuz, yeməksiz qalma ki, bədən  
 Süstləşib, yorulub düşər qüvvədən.  
 Yola çıxan yolcu kövən edərək,  
 Çapmasın hər yana gərək dəlitək.  
 Keşikçi düzdürsün yollar uzunu,  
 Getsin təhlükəsiz ta ki, yolunu.  
 Olsun gecə-gündüz işində oyaq,  
 Yatanı oğrutək ruzgar soyacaq.  
 Arxaya, qabağa zillənsin gözü,  
 Onu aldatmasın yadların sözü.  
 Yola bələd olsa rəhbərlik edən,  
 Ordu qorxu bilməz çətinliklərdən.  
 Yollar dağa-daşa salsa da onu,  
 Dağılmaz başından əsla qoşunu.  
 Qoşunla yeriyər yağıştək, qartək,  
 Əyləşər heybətlə o, dəryalartək.  
 Çatlığı ölkədən bir neçə nəfər  
 Yedirdib, içirdib ələ gətirər.  
 Sirr alıb, ənamlar verər o kəsə,  
 Toxum göyərərmə su verilməsə?  
 İşini düzəldər bu sayaq asan,  
 Gərək, çətinlikdən bezməsin insan.  
 Sülh əgər bir başla olsa bərqərar,  
 Artıq baş kəsməyin nə mənası var?  
 Yolda qoluzorlu rast gəlsə əgər,  
 Üstünə yerimək bəla gətirər.  
 Mümkün deyildirsə qələbə çıalmاق,

Nahaqdır qoşunu çətinə salmaq.  
 İşin düyün düşsə, açə bilməsən,  
 Səbr elə, özünü nahaq yorma sən.  
 Hər çətin düyünün bir əlacı var,  
 Səbrlə, tədriclə açılar onlar.  
 Adətdir, işlərdə az olmur düyün.  
 Fəqət öz-özünə açılır bir gün.  
 Nə qədər yerində söyləsəm sözü,  
 Məndən artıq bilir, əlbət, şah özü.  
 Niyyətlə at sürsə şah hansı yana,  
 Öz eqli rəhbərdir həmişə ona.  
 Bir kəsə köməkçi olarsa Allah,  
 Heç kəsə ehtiyac duymaz o əsla.  
 Salamlar getirsə bir qəlbə mələk,  
 Onun insan fikri nəyinə gərək?  
 Padşahın əmrinə eleyib əməl  
 Yazdımsa bilənlər kimi bir məsəl,  
 Yalnız ixlasımı eylədim izhar,  
 Onun öz bəxti tək bir rəhbəri var.  
 Heç kəsin möhtacı deyildir padşah,  
 Ona köməkçidir əqlilə Allah!  
 Əqli kömək olsun hər işdə ona,  
 Allah hər işini salsın yoluna!"  
 Naməni qurtarib o qoca alım,  
 Təzimlə elədi padşaha təqdim.  
 Qəlbi bu namədən şahın şad oldu,  
 Qüssədən, kədərdən o, azad oldu.

## SOKRATIN NƏSİHƏTNAMƏSİ

Üç gün otüb keçdi, yenə asiman  
 Rum-zənci oyunu oynayan zaman.  
 İskəndər buyurdu qoca Sokrata  
 Vursun üzüydən muma möhr o da<sup>185</sup>,  
 Yazsın bir qiymətli nəsihətnamə,  
 Mənası nur saçısın bütün aləmə.

Alım əməl etdi uca fərmana,  
 Dür'lər çıxarmaqçün daldı ümməna<sup>186</sup>.  
 Gümüş tək kağıza qara xətt ilə:  
 Zəkanın hökmünü nəqş etdi belə:  
 "Nəqqas hansı nəqşə başlasa, gərək  
 Allahın adına vursun ilk bəzək.  
 Hamiya köməkdir böyük Yaradan,  
 Onun möhtacıdır bütün bu cahan."  
 Allahın mədhini yetirib sona,  
 Bağladı sözünü şahın adına:  
 "Ey şah, bu örtülü quyuya, gəl, sən  
 Girmə əqlin, huşun əmr vermədən.  
 Sən ki, bol gövhərdən yoğurulubsan,  
 Həyat oyuncaqtək gelməsin asan!  
 Bu başdan edirəm səni xəbərdar,  
 Gücünə güvənmə, yolda pələng var!  
 Döyüşdə, şənlikdə, – hər yerdə olsan,  
 Heç zaman ayrılma yaxşı dostlardan.  
 Əyləncə, eyş-işrət bəzminə düşsən,  
 İşvəli bir dilbər seç özünə sən.  
 Məclisdə qüssədən, qəmdən uzaq ol,  
 Həmişə kefi kök, damağı çağ ol.  
 Siyasət məclisi qurulsa fəqət,  
 Orda hər yetənə sən vermə fürsət.  
 Yanında hərzə söz danışmasınlar,  
 Səni də hörmətdən salmasın onlar.  
 Yeməyi heç yemə dəniz kimi tək,  
 Yediyin olmasın acı, dəniztək<sup>187</sup>.  
 Bulaq ol, çox olsun gəlib içənin,  
 Dursun qulluğunda kuzələr sənin!  
 Xörəyi evində gizlətsən, əlbət,  
 Ondan yetmiş evi basar üfunət.  
 Vaxtında evindən çıxarsan əgər,  
 Qapına müşktək ətir səpilər<sup>188</sup>.  
 Ne qədər açmayıb hələ bənövşə,  
 Qönçəsi pis qoxu verər həmişə.  
 Saçları açılıb dağilan zaman

Müşk-ənbər qoxusu yayılar ondan.  
 Acgöz olma, sənin deyil bu saray,  
 Yalnız bir çörəkdir alacağın pay.  
 Tək birçə fətirə gəl qane ol sən,  
 Düşün, Günəşdən ki, artıq deyilsən<sup>189</sup>,  
 Allahlıq edərsən nəfsi saxlasan,  
 Acgözdür öküzlə eşşək hər zaman.  
 Kimin ki, yeməkdə heyvan nəfsi var,  
 Heyvan sıfetində qəbirdən çıxar.  
 Qiyamət gələndə, əldə tərəzi,  
 Öküztək, eşşəktək baxar hərəsi.  
 İnsan sağlam olar az-az yeməkdən,  
 Uzun ömr eləməz əsla çoxyeyən.  
 Həddindən ziyadə yesə bir insan,  
 Gəyirər, pis qoxu gələr ağızından.  
 Aslantək sən də az yeməyə alış,  
 Cünki qorxaq olar çoxyeyən camış.  
 Dartib sürüyərlər tənbəl eşşəyi,  
 Cünki ölçüsüzdür yeyib-içməyi.  
 Buludtək damçıyla su al dənizdən,  
 Verəndə bol-bol ver, səxavətlə sən.  
 Suçu tuluğundan tez-tez su paylar,  
 Tuluq gah boşalar, gah da ki, dolar.  
 Yağlıdan, yavandan elə ye ki, sən  
 Onu asanlıqla həzmə verəsən.  
 Saxla əndazəni qədərlə, sayla,  
 Bir az ye, bir az yiğ, bir az da payla!  
 Bu çür yeyib, yiğib paylaşan əgər,  
 Sənə bu dünyada xoşbəxt deyərlər.  
 Yeməkdə əsasdır cana nuş olmaq,  
 Onun dadına yox, faydasına bax!  
 Sirkəni yeyəndə süddən et həzər,  
 Sirkeylə süd içmək azar töredər.  
 Uyma eyş-işrətə həddindən artıq,  
 Yola tədarük gör, bir səfərə çıx!..  
 Bu nə tənbəllikdir? Giriş bir işə,  
 Bekarlıq insəni sıxar həmişə!

Özgənin əliylə qazdırma mədən,  
 Özün bir əl tərpət, əgər dirisən.  
 Əl-ayaq qulundur, işlətsən, yəqin,  
 Çıxmazlar heç zaman əmrindən sənin.  
 Minlərlə xidmətçin olsa da, hökmən,  
 Özün əl-qolunu heç qoyma işdən.  
 Sənin əl-ayağın səlamətdirsə,  
 Onların işini xadimlər görsə,  
 Bunlar da əlindən çıxsa bir zaman,  
 Sən əlsiz, ayaqsız qalmış olarsan!  
 Şirinsə birinin dili, söhbəti,  
 Başqa şey istəmə, bəsdir ülfəti!  
 Köməyi dəyməyən şirindil insan  
 Yaxşıdır açıdıl əltutanlardan.  
 Daim şirin dillə yaxşılıq elə,  
 Nə fayda, eləsən acı dil ilə?  
 Həyalı söz danış, öyrənib səndən  
 Həyalı danışsın səni dinləyən.  
 Ağlılı bir işdir yumşaq danışmaq,  
 Kobudluq axmağa yaraşar ançaq!  
 Söz özü nə qədər gözəl olsa da,  
 Onu gözəllikdən salar pis əda!  
 Sükut çox yaxşıdır pis danışmaqdən,  
 Sükudan olmayıb heç kəs peşiman.  
 Hər kim qol qoyarsa nalayıq işə,  
 Dünyada xar olar özü həmişə.  
 Bir şeyi tapmasan, çalış, səbr elə,  
 Aldat sən özünü bir ümid ilə!  
 Yeməkdən yaxşıdır ümid min kərə,  
 Ümidlə, vədəylə bəslənər zirə.  
 Quraqlıq olanda, bilmirsən bunu,  
 Zirəyə verərlər zire suyunu?<sup>190</sup>  
 Zire öz suyuyla yaşayar ançaq,  
 Dolan qismətinlə sən də o sayaq.  
 Bulud çıskinindən yatarsa gülər,  
 Yağış şiddetlənsə, aparar sellər.  
 Zalimə heç zaman eləmə kömək,

Bir gün sorğu-sual günü gələcək!  
 Cox da qoşun çəkib susama qana,  
 Bu, bir kündə olar öz ayağına.  
 Bu qədər baş kəsib atmaqdan usan,  
 Bu topla nə qədər oynayacaqsan?  
 Sənin buludunda çox göz yaşı var,  
 Daim qılınicindən nahaq qan axar.  
 Qorx ki, boyun vuran qılınçın bir gün  
 Vurar öz boynunu nahaq qan üçün.  
 Elə sür kəcavə çəkən dəvəni,  
 Filin ayağına salmasın səni<sup>191</sup>.  
 Bir gör nə qədər qan tökübsən hədər,  
 Başlar kəsdiribsən nahaq, nə qədər.  
 Nə qədər ölkələr edibsən xərab,  
 Sorsalar, nolacaq verdiyin cavab?  
 Güllerə dağ çəkmək olmasın peşən,  
 Yetirməz onları bir də bu gülşən.  
 Bu harin göy atdan daim et həzər,  
 O bir ejdahadır, gəlinə bənzər<sup>192</sup>.  
 Qəlbi ülfətsizdir, köksü boşluqdur,  
 Özünün özündən xəbəri yoxdur.  
 Bağla torpaq kimi dinclik kəməri<sup>193</sup>,  
 Qoy fələk tələssin, sən asta yeri!  
 Şahsan, şahin kimi iti uçma sən,  
 Şiri-nər kimi ol, vüqarlı tərpən!  
 İti düşüncənin cilovunu çək,  
 Meşə yollarında çoxdur daş-kəsək.  
 Dərdə əlac etmək istəsən əgər,  
 Ləngiyib vaxtını eyləmə hədər.  
 Günahsızla dava fikrinə düşsən,  
 Səbr elə, bu işdə tələsmə heç sən.  
 Canini, oğrunu bağışlama heç,  
 Başqa təqsirlərdən, günahlardan keç!  
 Çəkin aşnalıqdan hər bir alçaqla,  
 Onları özündən uzaqda saxla.  
 Şah əgər xalq ilə etsə ədavət,  
 Ağ olar üzünə xalq da, nəhayət!

Etmə təbəənləçox yumşaq rəftar,  
 Məlumdur, almazı qalay sindirar.  
 Heç salma altına özgə kilimi,  
 Öz dərin üstündə yat aslan kimi!  
 Özündən özünə baramaqdur  
 Həm kəfən toxudu, həm də ev qurdur.  
 Məhrəm olmayandan gözlə özünü,  
 Dinləmə onların əsla sözünü.  
 Ömrünü ah-vayla vermə sən bada,  
 Acizlər ah-vayla yaşar dünyada.  
 Bu cürə sözlərim çoxdur, ancaq mən,  
 Demirəm: tapılmaz məndən çox bilən;  
 Sən özün göylərdən ilham alısan,  
 Bundan çox söyləsəm, gətirər ziyan.  
 Sözlərim itisə mənim qılıncṭek,  
 İncimə, adətdir qılıncda kəsmək.  
 Əlində bu iti qılınc ilə şah  
 Hara qoşun çəksə, basar inşallah!”  
 Dürlə dolub sandıq tamamə yetdi,  
 Bunu da bəyənib şah qəbul etdi.

## İSKƏNDƏRİN PEYĞƏMBƏRLİK SƏFƏRİNƏ ÇIXMASI

Yuxudan duraraq bir səhər erkən,  
 Üzümü Günəştək alışdırımdım mən.  
 Sözümün təxtini göyə ucaltdım,  
 Qəlbimdən atəşə üzərrik atdım.  
 Mən “Xosrovnamə”ni yazmaqçın rəvan<sup>194</sup>,  
 Bu qoca sərvimi elədim cavan.  
 Qaldırdım möhrü söz xəzinəsindən,  
 Orda deşilməmiş dürr qoymadım mən.  
 Qələmim o qədər saçdı ki, gövhər,  
 Heç gövhər qalmadı, boşaldı göylər.  
 Bu zaman bir gözəl içəri girdi,  
 Qılınc kimi parlaq bir güzgü verdi,

Dedi: “Bu güzgüdə bir bax üzünə,  
 Çox da məftun olma özün özünə”.  
 Bu parlaq güzgüyə dikdim gözümü,  
 Gördüm surətimi, gördüm özümü:  
 Baxanda güzgüdə – o yaşıl bağda  
 Ağqanad bir qarğı gördüm budaqda.  
 Yuxudan mehrumdu o nərgiz gözlər,  
 Sərvimdə görmədim gənclikdən əsər.  
 Bənövşə üstünü basmış yasəmən,  
 Öz qızılgülümü solğun gördüm mən<sup>195</sup>.  
 Sikkəni bu qədər sürtülmüş görçək<sup>196</sup>,  
 Süstləşdim, heyretdən çırpındı ürək.  
 Hanı o ayaq ki, quş edə məni,  
 Hanı əl, dəyişə köhnə nəqşəni.  
 Xəcalət çəkərək solğun rəngimdən,  
 Başladım nəvaya öz ahəngimdən.  
 Qorxdum vaxtsız əcəl üstümü ala,  
 Çəkdiyim bu naxış natamam qala.  
 Yuxu göz mülküñü tutana qədər  
 Dedim ki, bu evi tikim birtəhər.  
 Bəlkə bir yatağa yetişə əlim,  
 Ola son mənzilim, axır mənzilim...

Dövrəndən baxəbər bir alim yenə  
 Başladı keçmişin bu çür şərhinə:  
 “Allahın hökmüyle böyük İskəndər  
 Vəhy alıb, elə ki, oldu peyğəmbər,  
 Dövlət divanından pozdu adını,  
 Zəhmət divanına yazdı adını<sup>197</sup>.  
 Əmr etdi bacını Rum ilə Rusun  
 Yazsınlar adına İskəndərusun.  
 Getmədən tərk etdi təxti oğluna,  
 Tapşırıdı anası göz olsun ona!  
 Vəsiyyət etməkçün gələrək dile,  
 Əziz anasına söylədi belə:  
 “Gedirəm, bu xalqla et yaxşı rəftar,  
 Qoy səndən həmişə razı qalsınlar.

Ata tək bu xalqı himayənə al,  
 Anasan, anatək dərdlərinə qal.  
 Amandır, dindar ol, göstər ədalət,  
 Allahın əmrinə elə riayət,  
 Əmrə əməl edib xeyirə çat sən,  
 Bu, qat-qat yaxşıdır əmr eləməkdən.  
 Mən yola çıxmağa duydum zərurət,  
 Qalır təxtim, tacım sənə əmanət.  
 Yollarım uzundur, mənzillərim çox,  
 Bilməm, dönəcəyəm geriyə, ya yox.  
 Elə et qayıtsam əgər səfərdən,  
 Xəcalət çəkməyək nə mən, nə də sən.  
 Yox, əgər dönməyim olmasa qismət,  
 Huşyar ol, xoş gəlsin ta ki, aqibət.  
 Elə et ki, haqqın məhkəməsindən  
 Dilin tutulmasın, xəcil olma sən".  
 Bütün sözlərini deyib İskəndər,  
 Qoyub təxti, tacı, elədi səfər.  
 Əmr etdi bir anda bütün Rum və Şam  
 Qoşunu öündə cəm olsun tamam.  
 Fərmanında olan bütün qoşundan  
 Yol üçün ayırdı yüz min pəhləvan.  
 Bunlar hər ölkədən seçmə mərdlərdi,  
 Hərə bir orduya dəyən əsgərdi.  
 Dörd min yük daşıyan dəvə götürdü,  
 Onları nizamla yola düzdürdü.  
 Bisrək cinsindəndi onun min başı<sup>198</sup>,  
 Keçərdi yel kimi o, dağı, daşı.  
 Mini də büxtiydi, nərdi hər biri<sup>199</sup>,  
 Dadlı yeməklərdi bütün yükləri.  
 Üçüncü mini də cəld naqələrdi<sup>200</sup>,  
 Bəzəyi qızıldı, zərdi, zivərdi.  
 Dördüncü min isə, necib dəvələr,  
 Hər biri ceyrantək iti yol gedər.  
 Vardı hər peşədən, hər bir sənətdən  
 Yanında yüzlərcə mahir işbilən.  
 Belə tədarükələ durub növraqı,

Qaldırdı balıqdan Aya bayraq<sup>201</sup>.  
 O, Məqduniyyədən yola düşərək  
 İskəndəriyyəyə gəlib çatantək,  
 Orda o möhtəşəm təxti ucaldı,  
 Neçə gün şadlıqla orada qaldı.  
 Fateh Keyxosrov tək görüb baxtını.  
 Gedib düz Sərirdə qurdu taxtını.  
 Əmr edib o, uca bir mil düzəltdi.  
 Başına bir parlaq güzgü bənd etdi.  
 Güzgüdə bir aylıq bir məsafədən  
 Görünür dənizdə hər gəlib, gedən.  
 Təxti düşmənlərdən qorumaq üçün  
 Keşikçi dururdu orda bütün gün.  
 Güzgü əyan etsə bir siri əgər,  
 Gəlib hökmdara bildirədlər.  
 Düşmənlər çal-çapa gəlsələr, işdir,  
 Saray adamları görərdi tədbir.  
 Olub paytaxtından arxayın, yənə  
 Şah mindi vüqarla öz köhləninə.  
 İlk əvvəl yolunu Məğribə saldı,  
 Misrə gəlib, orda iki gün qaldı.  
 Sonra çıxıb ordan, qəlbində dilək,  
 Allahın əmrinə əməl edərək,  
 Bir xeyli yol gedib, dərələr keçdi,  
 Ötüb zəmiləri, çölə yetişdi.  
 Məqdəsdən dəstəyle bir neçə adam  
 Hakimin zülmünə etməyib davam,  
 Yolda düzüldülər, o qadir şahdan  
 Belə dilədilər mərhəmət, aman:  
 "Pak etdin dünyani, sən, ey hökmədar.  
 Gəl, bu pak evi də paklışa çıxar.  
 Ucalt bayrağını şəhərimizdə,  
 Yox et bədxahları, dincələk biz də.  
 O paklar yurdunda var bir Əhrimən,  
 Allah dostlarıyla düşməndir, düşmən.  
 Müqəddəs binada itaətkarlar  
 Olub o zalimin zülmündən bezar.

Tərk edib sitayış yolunu hakim,  
 Bütün din əhlinə zülm edir daim.  
 Başını dik tutub, tökür nahaq qan,  
 Coxunun başını kəsib nahaqdan.  
 Hamımız qorxuruq o Əhriməndən,  
 Divlər qənimisən, dadə yetiş sən!”  
 İskəndər onları belə görən tək,  
 O göz yaşlarına rəhm eləyərək,  
 Əsla incimədi fəryadlarından,  
 Çatdı məzlumların dadına o an.  
 Dinləyib onların ah-fəryadını,  
 Beytülmüqəddəsə sürdür atını.  
 Dünəni hasardan qurtarsın deyə,  
 Beytülmüqəddəsən başladı səyə.  
 Orda qoymamaqçın fitnədən əsər,  
 Rumdan düz Məqdəsə gəldi İskəndər.  
 Bu vaxt hər tərəfdən – dağdan, dərədən  
 Ədalət səsini eşidib düşmən,  
 Tədarük görərək döyüşə çıxdı,  
 Bilmirdi ki, şahin bəxti açıqdı.  
 İskəndər vuraraq ona şəbxunu,  
 Yolkəsən azığının kəsdi yolunu.  
 Onu zalim görüb, qanını töküdü,  
 Qüdsün qapısında çarmixa çəkdi.  
 Carçılar bir neçə müddət çəkib car,  
 Elədiyi zülmü bir-bir saydilar,  
 Dedilər: “Bu evə zülm etsə hər kəs,  
 Belə aqibətdən qurtara bilməz!”  
 Pak evi nahaqdan azad eylədi,  
 Şadlıq sevənləri o, şad eylədi.  
 O dinclik məkanı asudə oldu,  
 Nakəsin torpağı göye sovruldu.  
 Zalimin zülmünü şah məhv elədi,  
 Müti olanlara verdi məbədi.  
 Beytülmüqəddəsi nizama saldı,  
 Sonra da Məğribə tərəf yol aldı.  
 Çəkdi Əfrəncəyə qoşunu ordan,

Sonra Əndülüsə oldu o, rəvan.  
 Həm dəvət edərkən, həm hökm edərkən  
 Əql ilə, ədl ilə iş gördüyündən,  
 Müdrik bir hökmədar görərək onu,  
 Hamı qəbul etdi doğru yolunu.  
 Hamını düz dinə elədi dəvət,  
 Tikdirdi hər yerdə bir yeni məbəd,  
 Yenidən qoşunla yola çıxaraq  
 Dünəni tutmaqçın ucaltdı bayraq.  
 Sürətlə keçirdi dağdan, dərədən,  
 Cəmənlik görəndə salırdı məskən.  
 Dincəlib bir qədər, oldumu aram,  
 Yenidən edirdi yoluna davam.  
 O keçdi çölləri sahilə qədər,  
 Yetişib dənizə, saldı gəmilər.  
 Üç ay gecə-gündüz üzdü dənizlə,  
 Ancaq dənizdə ov keçmədi ələ.  
 Sürətlə gedirdi Məğribə sarı,  
 Yanında qoşunu və yoldaşları.  
 Keçirdi bir yerdən o başqa yero,  
 İnsan yaşamayan cəzirələrə.  
 Çıxdı qarşısına minlərçə insan,  
 Cürbəcür canlılar, cürbəcür heyvan,  
 Ancaq heç yaxın da gəlməyib ona,  
 Qaçış dağıldilar hərə bir yana.  
 Bir xeyli yol gedib İskəndər yenə,  
 Enişdən qalxdı bir geniş düzənə.  
 Bu çölün sapsarı qumları vardi,  
 Yerindən sarı gil tozu qalxardı.  
 O qumun üstündə atlar çaparkən  
 Həmişə od-alov qopurdu yerdən.  
 Başqaymış torpağın tərkibi yəqin,  
 İçində kükürd də varmış o yerin.  
 Bir ay o çöllerdə etdilər səfər,  
 Nəhayət, ordan da ötüb keçdilər.  
 Çöllər qurtaranda, gördü uzaqdan  
 İskəndər önündə əngin bir ümman.

Yunanlar Okyanos deyərdi ona<sup>202</sup>,  
 Qəribə gəlirdi dəniz insana.  
 Dəhşətlə döyürdü ətrafi dalğa,  
 Yol yoxdu keçməyə burdan uzağa.  
 Günəş batan zaman bütün dünyada,  
 Yenə görünürdu həmin dəryada.  
 Atəşpərest kimi güdürdü odu,  
 Odu heç gözündən iraq qoymurdu.  
 Fələk də heç gecə-gündüz bilmədən  
 Ona nur saçırdı odlu çeşmədən.  
 Qürubu dəryada seyr edən zaman  
 Sanırıq, çeşmədə gün olur nihan.  
 Sanki odlu çeşmə axır dənizə,  
 Şəfəqli yol kimi görünür bizə.  
 Axıb çuxurları doldursa sular,  
 Böyüyə-böyüyə bir dərya olar.  
 Müyyəb adlanar çuxura dolsa,  
 Müəlləq deyilər yer üstə olsa<sup>203</sup>.  
 Baxsaq Mühit adlı böyük dənizə,  
 Suları müəlləq görünər bize.  
 Su qalxıb oyanar Günəş batanda,  
 Günəş də boylanar sular yatanda.  
 Ucalar Günəş də ordan keçərək  
 Dəniz rənglərindən bürünər ipək.  
 Günəş endirərsə zirvədən bayraq,  
 Dalğalar arasında görünər ancaq.  
 Örtüyə bürünər bir az gedərək,  
 Çünkü yer altından keçə o gərək<sup>204</sup>.  
 Bilik belə verir bunu nəzərə,  
 Başqa rəhbər də var yol bilənlərə.  
 Şah isti görəndə dəniz suyunu,  
 Çox dərin bir heyrət götürdü onu.  
 Alimdən soruşdu: “Deyin, bu nədir?  
 Kimdir gözətcisi, bu nə çeşmədir?”  
 Alim cavab verdi: “Həmin isti su  
 Çoxunun abrını tökmüş, doğrusu<sup>205</sup>.  
 Çox olub bu sırrı açmağa həvəs,

Kələfin ucunu tapmayıb heç kəs.  
 Çokundan bu sırrı soruşmuşam mən.  
 Olmayıb bir doğru cavab söyləyən.  
 Günəşin seyrini, hərə birtəher,  
 Mərkəzdə, ya yerin altında bilər.  
 Kim bilir, Günəş, Ay bu cilvəgahdan  
 Keçib sonra harda sürürlər dövran?..”  
 İskəndər kənarda bir az dincəldi,  
 Sonra yavaş-yavaş sahilə geldi.  
 Civətək ağırdır o dənizdə su,  
 Kəsmişdi yolları bulud ordusu.  
 Gəmi belə suda üzməzdi asan,  
 Müşküldür yol getmək rəhbər olmadan.  
 Soruşdu şah sırrı bələdçilərdən:  
 “Bu yola nə tədbir görməliyəm mən?  
 Salaq biz gəmini suya nə sayaq?  
 Yüklə o sahilə mümkünü çıxmaq?”  
 Məsləhət görmədi o yolbilənlər,  
 Dedilər: “Yaramaz bu yerdən səfər.  
 Olsa yüz bələdçi, yenə də heç kəs  
 Gəmini bu sudan çıxara bilməz.  
 Vardır civə rəngli bu qorxunc suda  
 Qəssəsə deyilən bir əjdaha da<sup>206</sup>.  
 Mağaradan çıxan qara tüstütək  
 Görünər heybətlə hərdən o nəhəng.  
 Elə dəhşət saçar o qorxunc heyvan,  
 Uzaqdan görərsə əgər bir insan,  
 Vahimə içində quruyub olər...  
 Kim olar bu qorxunc yollara rəhbər?  
 Hələ bundan betər; burdan baxanda  
 İşıqlı bir sahil vardır o yanda,  
 Rəngbərəng daşlarla doludur hər yan:  
 Qapqara, sapsarı, gömgöy, al-əlvən!  
 Hərəsi bir-iki batman qədərdir,  
 Qızıl sürmə daşlar sanki gövhərdir.  
 O əlvən daşları görəndə insan  
 Sevinər fərəhdən, gülər şadlıqdan.

Qəhqəhə çəkərək güldükçə gülər,  
 O qədər gülər ki, gülməkdən ölü.  
 Misqaldan az olsa daşın çəkisi,  
 Oyatmaz insanda o, gülüş hissi!"  
 Bunları dinləyib şah fikrə getdi,  
 Adamlar göndərib təcrübə etdi.  
 Qocanın sözləri düz-doğru çıxdı,  
 Daşlar çoxlarını torpağa yıldı.  
 Iskəndər əmr etdi, bir miqdar əsgər  
 Minib dəvələrə ora getsinlər,  
 Sarınsın gözləri yetişən zaman,  
 Yığış gətirsinlər həmin daşlardan.  
 Nə qədər bacarsa toplayib hərə,  
 Çatsınlar daşları tez dəvələrə.  
 Bez ilə bürüyüb bərk sarısınlar,  
 Üstdən də çox qalın şeylər salsınlar.  
 Daşlarla yükləyib o dəvələri,  
 Daşlıqda qalmayıb dönsünlər geri.  
 Şahın adamları dinləyib bunu,  
 İcra elədilər buyurduğunu.  
 Ölüm qorxusundan şah ilə ordu  
 Yel kimi tərk etdi o qorxunc yurdu.  
 Dəvə sürənlərə padşah əmr etdi,  
 Yüz dəvə o sarı qumdan yüklətdi.  
 İmaret tikməyə yararlı olan  
 Sulu bir çəmənə çatlığı zaman,  
 Buyurdu, daşları yerə tökdülər,  
 Onlardan bir böyük bina tikdilər.  
 Parçaya sarılmış həmin daşlardan  
 Eləcə sarıqlı qoyub, açmadan,  
 Onları qaydayla düzüb yiğdilar,  
 Tikdilər qapısız uca bir hasar.  
 Daşbadam sayıçı gözəl qəşrlər,  
 Hərəsinin hüsnü bir özgə təhər.  
 O sarı torpaqdan palçıq tutaraq,  
 Bayırдан çəkdilər hasara suvaq.  
 Hasar içəridən çılpaq divardı,

Çünkü bu pərdədə gizli sırr vardi.  
 Alimlər bu cürə edir rəvayət:  
 Aradan keçincə bir xeyli müddət,  
 Çürüyüb sarğılar töküldü yerə,  
 Yeddi rəng gövhərlər çıxdı zahirə.  
 Binalar xaricdən vermiridi ziyan,  
 Çünkü suvaq vardi sarı palçıqdan.  
 Geyimi soyundu daxildən hasar,  
 Ölürdü oraya ayaq basanlar.  
 Ora yetişəndə hər yoldan ötən,  
 Hasarı içindən görmək istəkən,  
 Bir qapı axtardı, tapmadı ancaq,  
 Hasara dırmaşıdı kəmənd ataraq.  
 O hasar daşları bir adam görçək,  
 Alırdı canını ahənrübatək.  
 Batmanı adamı öldürsə əgər,  
 Gör dağtək qalansa nələr törədər?  
 Deyirlər: qürurlu şahlardan biri  
 Əfsanə sayaraq belə sözərli,  
 Bir adam göndərmiş, təcrübə etmiş,  
 Eşitdiyi sözər sübuta yetmiş.  
 Binani qurtarıb, sonra İskəndər  
 Dəryadan səhraya elədi səfər.  
 Altı ay yol getdi sonsuz çöllərdən,  
 Qoşun təngə gəldi axır səfərdən.  
 O, fil ayağıyla səhralar keçdi,  
 Nilin sahilinə gəlib yetişdi.  
 Çayın mənbəyini istədi görə,  
 Çıxan olmamışdı o yüksəklərə.  
 İskəndər çox iti bir hərəkətlə,  
 Böyük mətanətlə, böyük cürətlə  
 Dördnalla çapırdı çayla yanaşı,  
 Aşırı sel kimi o, dağı-daşı.  
 Dağları, çölləri keçərək getdi,  
 Nehayət, dağ-dərə axıra yetdi.  
 Quru qumluqları keçib ötürdü,  
 Axırda yamyasıl bir təpə gördü.

Təpənin ətrafi uca dağlardı,  
Mina tək yamyasıl daşları vardı,  
Bu daşlar kəsmişdi çıxacaq yolu,  
Yol gedən azardı orda sağ-solu.  
Minalı dağlardan bülür sütuntok  
Şəlalə axırdı yolu kəsərək.  
İti daşlar ilə doluydu hər yan,  
Yol tapa bilməzdi təpəyə insan.  
Bənzərdi tikanlı təpə kirpiyə,  
Zillətlə qalxsayda biri zirvəyə,  
Orda unudardı əziyyətləri,  
Keçərdi o üzə, dönməzdi geri.  
Birisi, ya mini çıxsayıb burası,  
Burdan da uçardı o çəmənzara.  
Ora neçə nəfər oldusa rəvan,  
Olmadı bir nəfər geri qayıdan.  
Gedənlər nədənsə salırdı məskən,  
Təxtü taç tapırdı orda, deyəsən.  
Qoşunu etmirdi onlar bir də yad,  
Qalırdı onlardan quruca bir ad.  
Yığdı alimləri yenə İskəndər,  
Bu işə bəlkə bir çarə etsinlər.  
Dedilər: "Yaramaz təklikdə getmək,  
Oraya çıxanlar çüt olsun gərək.  
Birbaşa çıxməq da ora çətindir,  
Yolda dincəlsinlər on addımda bir.  
Təpəyə yetişib dayansın onlar,  
Sonra tedbirləri işə salsınlar.  
Heyrətə düşməsin deyə gözləri,  
O üzə tədriclə baxsın hər biri".  
Nəticə vermədi bu son tedbir də,  
Yığdı alimləri İskəndər bir də.  
Düşünüb verdilər belə bir qərar:  
"Hünərlü, viçdanlı bir şəxs tapsınlar,  
Dünyagörmüş olsun, yazmaq baçarsın,  
Gedəndə qələmlə kağız aparsın.  
Götürsün yanınca əziz oğlunu,

Dərd-qəmdən qorusun övladı onu.  
O dağı çıxdıqda, oğlu da hər an  
Gərək təqib etsin onu arxadan.  
O çıxsın, ətəkdə qoysun oğlunu,  
Balası zəncirtək saxlar aslanı<sup>207</sup>.  
Qayıda bilməsə o kişi əgər,  
Ordan övladına eləsin xəbər.  
İşdir, heyrətindən dili tutulsa,  
Danişa bilməsə, qəfil lal olsa,  
Yazar, gördüyüni verər oğluna,  
Çünki varlığıyla bağlıdır ona".  
Həmin sıfətlərə malik, cəld, qıvrıq  
Bir qoca tapdilar soraqlaşaraq.  
Yollandı dağlara qocayla cavan,  
Sanki balasıyla getdi bir aslan.  
O günün sabahı günorta çağrı  
Gənc igid qayıdış gəldi aşağı.  
Bükülü naməni möhkəm tutaraq,  
Baş əydi padşaha, rəngi ağappaq.  
Şah alıb oxudu, beləydi yazı:  
"Məni bezdirmişdir yolların tozu,  
Lap cana gəlmışdım, qorxurdum yaman,  
Sanki cəhənnəmdi bu yolda hər yan.  
Elə bil həyatın asılır tükdən,  
Canından əl üzər bu yolu gedən.  
Bu yollar çətindir, incədir tüktək,  
Burdan mümkün deyil geriyə dönəmək.  
Sarp qaya üstünə gəlib çatarkən  
Darısqal yollardan təngə geldim mən.  
Baxdıqca keçdiyim qorxunc yollara,  
Qəlbim sixımdan gəldi zinhara.  
Bu tayın yolları düzdür, hamardır,  
Hər yana baxırsan yaşıl bağlardır.  
Boldur gül-çiçəyi, suyu, meyvəsi,  
Gəlir hər tərəfdən quşların səsi,  
Havası tərtəmiz, qəşəngdir hər yan,  
Belə yurd arzular Allahdan insan.

Havası tərtəmiz, ətir qoxulu,  
 Gözəl torpaqları çeşməli, sulu,  
 Çeşmələr, bulaqlar verib əl-ələ,  
 Bunlardan böyük çay gəlib əmələ.  
 Bu yanda bəzəkli gözəl bir həyat,  
 O yanda azğınlıq, düşgünlük, fəryad...  
 O təref – cəhənnəm, bu təref – gülşən,  
 Dönməz cəhənnəmə heç kəs behiştən.  
 Bir də ki, gəlmışik gör hardan-hara,  
 Baxıram keçdiyim qorxunç yollarla,  
 Belə gözəl yerdən kim döner geri,  
 Keçər o dəhşətli qorxunc yerləri?  
 Mən getdim, səlamət olsun görüm şah,  
 Mən şadam, sizi də şad etsin Allah!"  
 Şah gizli sirlərdən oldu xəbərdar,  
 Qoşunu tez etdi o yerdən kənar.  
 Heç kəsə demədi oxuduğunu,  
 Qorxdu ki, hamısı tərk edər onu.  
 Şah razı olmadı orda qalmağa,  
 Əmr etdi, qoşunu çəkdilər sağa.  
 Durub dincəlmədən düzəldi yola,  
 Daha düşünmürdü heç bir şey əsla!  
 Qum kimi sərf edib bollu xəzinə,  
 Səhradan əzabla qayıtdı yenə.  
 Yol – qumluq, dərdi də – hədsizdi qumtək,  
 Gedirdi qüssədən ahlar çəkərək.  
 Səf çəkib tutmuşdu düşmənlər yolu,  
 Doluydu vəhşiylə yoluň sağ-solu.  
 Ançaq şaha sarı onlar cumanda  
 Qaranlıq basıldı yolu bir anda.  
 Şah rüxsət vermədən, bir qədəm onlar  
 Çıxa bilməzdilər zülmətdən kənar.  
 Birisi çıxsayıdı əgər fərmandan,  
 Olardı durduğu yer ona zindan.  
 Dilini bilirdi rast gəlsəydi kim,  
 Heç lazım deyildi ona mütərcim.  
 Onların dilində eləyib xıtab,

Verirdi hərəyə layiqli cavab.  
 O, tozlu yollarla səfər edirdi,  
 Zamanı arxada qoyub gedirdi.  
 Bu yolda heç nəyə meyl etməyərək,  
 Qəlbərdən tozları silirdi yeltək.  
 Dostların könlünü o, şad edirdi,  
 Yadlara həqiqi din öyrədirdi.  
 Qorxunç səhralardan tufantək keçdi,  
 Bir div ovlağına gelib yetişdi.  
 Sanki od düşmüdü bu yerdə çölə,  
 Səhra danışındı alov diliylə;  
 Bol qızıl veribdir bura Yaradan,  
 Ağacdən, otdansa yoxdu bir nişan.  
 Qızıl mədənini İskəndər görçək,  
 Sevindi bir qızıl tapan uşaqtək.  
 Bir qədər yol gedib, atını çapdı,  
 Cənnəttək bir gözəl düşərgə tapdı.  
 Aqacları qızıl bir bağdı abad,  
 Burda taca, təxtə çatmışdı Şəddad.  
 Ölkelər fatehi girdi içəri,  
 Qızıldan sapsarı gördü hər yeri.  
 Meyvəylə doluydu bütün ağaclar,  
 Ləl idi, dürr idi verdikləri bar.  
 Alma, nar doluydu hər təref, hər yan,  
 Hamısı qızıldan, parlaq yaqtandan.  
 Gümüşü narınclar, qızıl türünclər,  
 Adam inanmırkı saldıqca nəzər.  
 Baharı cəvahir, yeri kimyatək,  
 Zümrüddü, mərcandı hər ot, hər çiçək.  
 Büsət içindəydi o zinətli bağ,  
 Burda gövhərdəndi yanın hər çiraq.  
 İnsan biçimində qalxıb ucalan  
 İki heykəl vardı orda qızıldan.  
 Qızıl olduğunu bilməsə əgər,  
 Onlardan qorxardı yəqin görənlər.  
 Orda saf büllurdan vardı bir hovuz,  
 Xalis gümüşdəndi içindəki buz.

Orda saf əqiqdən balıqlar vardı,  
 Seyrinə dalanlar heyran qalardı.  
 Uca bir saraya malikdi gülşən,  
 Bir daşı qızıldan, biri gümüşdən.  
 Şah ayaq basanda həmin saraya,  
 Bir cənnət qəsrinə yetişdi guya.  
 Şah qəsrin içini seyr eləyərkən  
 Ətəyi yırtıldı yağan gövhərdən.  
 Əqiqdən bir köşk də ziynətdi bağa,  
 Gövhər içindəydi başdan-ayağa.  
 Onun qızıldan bir günbəzi vardı,  
 Günəş tək bərq vurub par-par yanardı.  
 Üstündə müşk ilə ənbər tozundan  
 Başqa heç bir tozdan yox idi nişan.  
 Gøyün günbəzinə girən mələktək,  
 İskəndər o köşkə girdi sevincək.  
 Gördü əqiqdən bir parlaq məqbərə  
 Ki, kafur qoxusu saçır hər yerə.  
 Mina naxışlıdır orda dər-divar,  
 Mina yazılı bir yaqt lövhə var.  
 Üstündə həkk olmuş: "Ey bura girən  
 Qüdrətli qəhrəman, oxu, bil ki, sən:  
 Şəddaddir bu qəbrin içində yatan,  
 Bu bağı, bağçanı odur yaranan.  
 Həyalı, ədəbli ol burda ancaq,  
 Fikrindən keçməsin niqabı açmaq.  
 Çalış, gizli qalsın bizim sırrımız,  
 Kimsənin sırrını aqmamışq biz.  
 Gəl, bizim şərəfə hörmət elə sən,  
 Bu torpaq sənə də olacaq məskən.  
 Qəbrin günbəzini bu yerdə yatan  
 Hərçənd tikmişə də sərt, qara daşdan,  
 Nəhayət, sürətlə dolanan fələk  
 Tozlara çevirib yelə verəcək.  
 Bədəni qarışqa yemi olacaq,  
 Başı da at nalı altında torpaq.  
 Doğrudur, çalışıb hərə birtəhər

Öz qəbri üstündə sütun tikdirər,  
 Ancaq belə gəlib hər şeyin sonu,  
 Yel göyə sovurar onun tozunu.  
 Şəddadin cəsədi, kim bilir, haçaq  
 Hansı at nalına tapdaq olacaq?  
 Bu məzar içindən dağıtma tozu,  
 Torpaqda yaxşıdır torpaq, doğrusu.  
 Bədəni axtarma, toz etdi ruzgar,  
 Təkçə bu günbəzdir ondan yadigar.  
 Gəl, toxunma bizə, baxıb ibrət al,  
 Bax, öz bu gününü sən də yada sal!  
 Özüne güvənmə ki, bəxtiyarsan,  
 Kim olsan, düşün ki, insansan, insan!  
 Bu xəzinə, saray sənindir yalnız,  
 Sənin əmrindədir başla taçımız.  
 Açıqdır üzünə bütün xəzinə,  
 Bu, yetər ordunun yol zəhmətinə.  
 Apar, sənin olsun xəzinə, amma  
 Bizim qəbrimizə əsla toxunma!..”  
 İskəndər mənalı lövhəni görcək,  
 Heyrətdən donaraq qaldı lövhətək.  
 Xətləri su kimi rəvan oxudu,  
 Ağlayıb gözündən tökdü xeyli su.  
 Məzarın önündə duran hökmüdar  
 Axıtdı gözündən sel kimi yaşlar.  
 Dəymədi orada birçə gövhərə,  
 Çıxıb hazırlaşdı yenə səfərə.  
 Getdi qılincina baş əyən bağdan,  
 Dərmeyib bir meyvə heç bir budaqdan.  
 Baxdı, o, bağdakı bu cah-cəlala,  
 Bildi ki, illəri salıbdır yola.  
 Xəzinə gördüsə dünyalar qədər,  
 Nə özü götürdü, nə də bir nəfər.  
 Sərvətlə doluydu o keçdiyi yol,  
 Saf qızıl-gümüşdü hər tərəf bol-bol,  
 Yenə də yadına düşdü öz yurdu,  
 Yenə səfər üçün çölə üz qoydu.

Yolun yarısına çatıb İsləndər,  
 Vəhşilər gördü ki, insana bənzər.  
 Bunlar çöl əhliydi, qırdañ da qara,  
 Yaşayış yerləri kaha, mağara.  
 Onlardan soruşdu: "Bu çöllərdən siz  
 Sərgüzəşt, əfsanə nə bilirsiniz?  
 Deyin, sizdən başqa varmı yaşayın  
 Bu çöldə ya əhli, ya vəhşi heyvan?"  
 Onların cavabı şaha bu oldu:  
 "Az olur bu çölün suyu, buludu;  
 Bu susuz səhrada yaşayıraq biz,  
 Səhranın ovudur yediklərimiz.  
 Yalnız ovçuluğu etmişik peşə,  
 Ömrümüz heyvantək keçir hemişə.  
 Yeyərik nə etsək bu çöldə şikar,  
 Tüklərdən, dəridən geyərik paltar.  
 Burada nə atəş, nə də ki, su var,  
 Odu Günəş verir, suyu buludlar.  
 İşıqlı gündüzlər göyün Günəşini  
 Bizə əvəz edər odu, atəsi.  
 Şeh düşüb havanı nəm edən zaman  
 Nəfəslə alırıq suyu havadan.  
 Bu çöldə belədir məişətimiz,  
 Belədir işimiz, vəziyyətimiz.  
 Bir də soruşdunuz, deyək bir qədər  
 Bu çöldə kimlər var, necə ömr edər?  
 Bu odlu səhralar dəhşətdir, dəhşət,  
 Bir quş da uçmağa etməz cəsarət.  
 Dəstə-dəstə vəhşi adamlar yaşıar,  
 Heç kəslə ünsiyyət bağlamaz onlar.  
 Bir gündə onların getdiyi qədər  
 Biz getsək, inan ki, iki ay çəkər.  
 Onlardan birisi düşmüşdü ələ,  
 Soruşub birtəhər gətirdik dile:  
 "Necə edirsiniz susuzluğa tab?"

O bizə nifrətlə vermişdi cavab:  
 "Su bizə zəhərdir, su içməz heç kəs,  
 Bizə suyu hava eləyər əvəz.  
 İlantək heç kəsə yovuşmarıq biz,  
 Kərtənkələlərdir yediklərimiz.  
 Sizdən ki, bir fayda yoxdur bizlərə,  
 Neçin boyun əyək sizə boş yerə?"  
 Yemək, yatmaq vaxtı yenə birtəhər  
 Onlardan gizlincə almışdıq xəbər:  
 "Bu sonsuz səhrani, susuz çölləri  
 Gəzib görübsünüz siz çoxdan bəri:  
 Söyləyin, kim görüb başqa zihəyat?<sup>208</sup>  
 Varmı bu çöllərdə başqa məxluqat?"  
 Onlar cavab verib: "Bu çölü, dağı  
 Axtarıb gəzmişik yaxın-uzağı.  
 Ahutək biz qaçıq illər uzunu,  
 Tapmadıq səhranın ancaq sonunu.  
 Bizə rast gəlmışdır başqa çöllülər,  
 Onlardan soruşub tutmuşuq xəbər:  
 "Görəsən bizlərdən başqa, Yaradan  
 Burda yaratmışım başqa bir insan?"  
 Onlar deyiblər ki: "Çox uzaqlarda,  
 Günəş ziyanına həsrət diyarda  
 Müşk meşəsi kimi bircə şəhər var,  
 Orda ağ bədənli insanlar yaşıar.  
 Gözəl, xoşxasiyyət, üzləri gülər,  
 Onlar beş yüz ildən artıq ömr edər.  
 Beş yüz yox, lap min il yaşasalar da,  
 Qocalıq əsəri olmaz onlarda.  
 O diyar haqqında bunlardan qeyri  
 Heç kəsin heç şeydən yoxdur xəbəri.  
 Bizim bu torpaqda hələ də çox var  
 Heç ayaq dəyməmiş səhralar, dağlar.  
 Orda göyərtidən, sudan əsər yox,  
 İsti bərk istidir, soyuq bərk soyuq."

Bir yerdə göyərti bitməsə əgər,  
 Orda canlı məxluq neçə ömr edər?"  
 Bunlardır eşidib bildiklərimiz,  
 Yoxdur başqa daha bir xəbərimiz".  
 Onların halına yanıb İskəndər,  
 Cürbəcür nemətdən verdi bir qədər.  
 Qayda-qanun qoysdu, ayın öyrətdi,  
 Onları haqq dinə hidayət etdi.  
 Düzgün nişanlarla bilməkçün yəqin  
 Yolunu soruşdu məchul yerlərin.  
 Gördülər İskəndər çox şəfqətlidir.  
 İnsaflı, qayğıkeş, mərhəmətlidir,  
 Eyleyir onlara ürəkdən kömək.  
 Dedilər: biz də bir xidmət göstərək.  
 Torpağı od, atəş, küləyi zəhər  
 Səhradan çıxmaga yol göstərdilər.  
 İskəndər vaxt-bivaxt, baxmadan yola,  
 Oradan atını çapdı dördnala.  
 Qurtardı axır ki, çöllər, səhralar,  
 Dübarə sahilə çatdı hökmədar.  
 Dərya kənarında bulaqlar vardi,  
 Büllurtək suları şır-şır axardı.  
 Bulaqlar başında bir aya qədər  
 Əzabı dincliklə evəz etdilər.  
 Yenidən gəmilər qayırdı onlar,  
 Mindi gəmilərə bütün qoşunlar.  
 Bir ay da yol gedib onlar dənizlə,  
 Gəlib yetişdilər axır mənzilə.  
 Ulduzlu gecənin od tutub canı,  
 Sanki əqrəb çalıb xallı ilanı<sup>209</sup>.  
 Cənubdan bir nəsim əsdi bu yerə,  
 Şadlıq, fərəh verdi yol gedənlərə.  
 Çəşməli kölgəli bir yer gördülər,  
 Bir həftə qalmağa qərar verdilər.  
 Yolun əzabına tapdılар dərman,  
 Çıxdı yavaş-yavaş ağrılars candan.

## İSKƏNDƏRİN BAŞA SİTAYİŞ EDƏNLƏR KƏNDİNƏ YETİŞMƏSİ

Müğənni, könlümdə taqət yox səbrə,  
 Bu gecə nəğmənlə qıl mənə çarə!  
 Elə bir nəğmə ki, kama yetirsin,  
 Məni huşsuzuqdan huşa gətirsin!

O gövhər paylayan öz mücrüsündən –  
 Belə gövhər saçır söz mücrüsündən:  
 Şah dönüb Məşriqdən mənzilə yetdi,  
 Atını Cənuba tərəf yönəltdi.  
 Havanın ən lətif, ən xoş bir çağı,  
 Oxşayıb sevəndə ruzgar torpağı,  
 Narıncı ətr ilə sübh oyananda,  
 Turuncu rənglərlə su boyananda,  
 Yenə köç yerindən çıxıb səfərə,  
 Sürdülər atları başqa bir yerə.  
 Şaha bələdçilər verdilər xəbər  
 Ki, burdan çıxaraq edərkən səfər,  
 Yolda behişt tək bir kəndə çatacaq,  
 Hər yanı çəmənlik, hər yanı bulaq.  
 Orda yaşayanlar haqqı danırlar,  
 Bütü özlərinə allah sanırlar.  
 Bəlkə şah onlara edə mərhəmət,  
 Edə onları da haqq yola dəvət.  
 Gecənin camina gün axıb doldu,  
 Yetişib o kəndə şah, aram oldu<sup>210</sup>.  
 Günəş tovuz kimi açdı balüpər,  
 Laciverständ hilalın üstə səpdi zər.  
 Qalxdı o cahangir atın belinə,  
 Zəfər cilovunu aldı əlinə.  
 Qürurla atını sürdü qabağa,  
 Sanki Bəhram getdi gur ovlamağa.  
 Açıldı önündə nurlu bir cahan,  
 Çiçəkli, çəşməli bağ idi hər yan...

Hər yanı yamyaşıl gözəl bir kənddi,  
 Kənd demə, elə bil əsil cənnətdi.  
 Şah gəlib o kəndə çatdığı zaman,  
 Görmədi pişvaza çıxan bir insan.  
 Çox idi o kənddə allahlıq edən,  
 Hamısı uzaqdı dindən, əqildən.  
 Palçıq bir küp qoyub evinə hərə,  
 Küncüd yağı töküb həmin küplərə,  
 Yağla dolu küpə insafsızlıqdan  
 Onlar salardılar bir nəfər insan.  
 Üstündən otuz gün, qırx gün geçərkən  
 Kəsib alardılar başı o küpdən.  
 Baş dönüb qupquru kəllə olardı,  
 Bədənsə necə var elə qalardı.  
 Bu quru kəlləni sanaraq rəhbər,  
 Ondan alardılar hər şeyi xəbər.  
 Quru, boş kəlləni çubuqlayaraq,  
 Hərdən sorardılar ondan bu sayaq:  
 "Yaxşıımı keçəcək bizim gecəmiz?  
 Nələr görəcəyik sabahkı gün biz?"  
 Guya bu kəllədə gizlin sərr varmış,  
 Ondan danişqıtək bir səs çıxarmış,  
 Deyərmiş sabahkı müqəddəratdan:  
 Hansı yollar ilə kedəcək cahan.  
 Baxıb o söyləyən sözə, təbirə,  
 Yozardı bəxtini hərə bir cürə.  
 Görüb bu adəti, müdrik xilaskar  
 Dedi ki, bu sirdə bir div əli var.  
 Əmr etdi, kəllələr bütün qırılsın,  
 Yağla dolu küplər tez sindirilsin.  
 Ağılı dəllillər ilə hökmüdar  
 Batıl fikirləri etdi tarmar.  
 Onları təlqinlə dinpərvər etdi,  
 Allah və peyğəmbər yolu öyrətdi.  
 Bir təmiz qəlblini böyük İskəndər  
 Burada onlara eylədi rəhbər.  
 Ölkənin işini qaydaya saldı,

Yenə də getəget səsi ucaldı.  
 Fərəhlə eləyib ordan hərəkət,  
 Bir mənzil yol getdi o, sağ-səlamət.  
 Hökmüdar atına vermədi aman,  
 Axıb ulduz kimi keçdi yollardan.  
 Yollar buruq-buruq, yollar dumanlı,  
 Uçurum, darısqal, daşlı, tikanlı.  
 Göründü zirvəsi qılıncṭək bir dağ,  
 Əzab-əziyyətdi o dağı aşmaq.  
 Şah onu seyr etdi başdan-ayağa,  
 Yol gəzdi birtəhər ora çıxmağa.  
 Çəkdi ordusunu o dağa sarı,  
 Hədsiz əziyətlər yordu onları.  
 O qədər sərtdi ki, daşlar, həmin gün  
 Dirnaqdan oldular heyvanlar bütün.  
 Şah gördü bu daşlar bərkdir poladətək,  
 Heyvanlar yorulub əldən düşəcək,  
 Əmr etdi xam gönlə, dəriylə bərk-bərk  
 Onların dirnağı sarınsın gərək.  
 Dirnaqlar daşlara dəyməsin deyə,  
 Möhkəm sarınlalar qalın keçəyə.  
 Yolda yeriməyə əngəl törədən  
 Daşları yiğsinlar bütün o yerdən.  
 Yığdırı yollarda nə qədər daş var,  
 Çala-çuxurları hamarladılar.  
 Gəlib neçə fərraş şahın yanına,  
 Ədəblə, hörmətlə baş əydi ona.  
 Bir ovuç daş verib dedilər: "Bir bax,  
 Bu daşlar minikdə qoymayıb dirnaq.  
 Nallardan əzabla çıxarmışq biz,  
 Bunlardan dad çəkib miniklərimiz.  
 Polad çəkicilərle döydük o ki, var,  
 Polad sindi, amma sınmadı daşlar".  
 Şah daşa zehm ilə bir qılınc çaldı,  
 Qılınc parçalandı, daş bütöv qaldı.  
 Hansı bir maddəylə onu sürdürlər,  
 Qalaydan başqa şey etmədi əsər.

Doğrudan bu daşlar bərkdi, itiydi,  
 Odur ki, bunlara şah “almaz” dedi.  
 Toplayıb hamını dedi hökmüdar:  
 “Taniyın, qiymətli daşlardır bunlar.  
 Bunlar kara gələr, yeqin ki, bir gün,  
 Yığın, təmizləyin yolları bütün!”  
 Daşları tanıyıb yiğsınlar deyə,  
 Nümunə verirdi hər döyüşçüyə.  
 Əsgərlər bu sözü eşidən zaman.  
 Düşüb axtardılar həmin daşlardan.  
 Aşağı-yuxarı, çox axtardılar,  
 Ançaq gördülər ki, bu daşdan az var,  
 Dəniztək vüsətli bir dərə vardi,  
 Dağı dörd tərəfdən o qucaqlardı,  
 Almazla doluydu o dərin dərə,  
 Gəlirdi tasdakı sutək nəzərə.  
 Dərə dəniz kimi gövhər saçındı,  
 Ançaq ki, balığı onun iləndi.  
 Qaynaşır ilanlar min-min hər yanda,  
 Kim görüb ilanı gövhər satanda?  
 İlanlar onunçun dolub bu yola  
 Ki, xəznə bir yerdə olur ilanla.  
 Yolu xəzinənin çətindi yaman,  
 Yox idi bir nəfər ora yol tapan.  
 Şah gördü çox-çoxdur mədəndə almaz,  
 Almazın üstüylə yol getmək olmaz,  
 Həm də ki, yollarda doludur ilan,  
 Bir əsgər getməyir ora qorxudan.  
 Düşündü, axtardı buna bir çara,  
 Diqqətlə baxanda qayalıqlara,  
 Gördü ki, qayalar üstünə qonmuş  
 Caynaqlarında ov çoxlu qaraquş.  
 Uçuşan quşları görəndə orda,  
 Öz fikir quşunu uçurdu o da.  
 Əmr etdi: kök, ariq, nə olur olsun,  
 Yığıl gətirsinlər düz min baş qoyun.  
 Həmin qoyunları kəssinlər onlar,

Ətini doğrayıb parçalasınlar.  
 Atsınlar o mədən sayılan yerə,  
 Ət ilə qalanıb dolsun o dərə.  
 Şahın əmri ilə görüldü tədbir,  
 Qoyunlar kəsilib soyuldu bir-bir.  
 Almazlar mədəni sayılan yeri  
 Ətlə doldurdular atib leşləri.  
 Ətə almaz duztək yapışan zaman  
 Quşlar da uçuşub gəldi hər yandan;  
 Kababla “duzu” da aldlar onlər,  
 Qaldı o dərədə yalnız ilanlar.  
 Qayalar üstünə qonub yedilər,  
 Hər quşun dalınca getdi on nəfər.  
 Tökülən almazı onlar yıgaraq,  
 Şahın hüzuruna döndülər qıvraq.  
 Şah yığıdı bir yerə o almazları,  
 Pislər gömgöy idi, yaxşılarsı.  
 Şah ordan aşağı dönüb gələrək,  
 Endi dağdan axan qüdrətli seltək.  
 Onlar çox sürətlə endilər dağdan,  
 Yox idi bir nəfər bələdçi-filan.  
 Atların nalından odlar yağırdı,  
 Döşündən tər deyil, qanlar axırdı.  
 Bir ay yol getdilər onlar bu sayaq,  
 Qalmadı minikdə salamatdırnaq.  
 Axır xoşbətliliklə qurtardı birlən  
 Qoşun şikayətdən, şah əziyyətdən:  
 Qoşunu şah daşlıq yerdə çıxartdı,  
 Həm abad, həm geniş bir yerə çatdı.  
 O münbüt torpaqda yağışdan, qardan  
 Gömgöy ekinlərlə doluydu hər yan.  
 Yamyəsil, şən, göyçək görüb o yurdu,  
 Qəlbi həsrət ilə ora uçurdu.  
 Atlar ac, burasa göy otla dolu...  
 Başları qarışdı, azdılarsı.  
 Bir gənc, əlində bel, ayağı yalnız  
 Durmuşdu zəmide şir kimi dalğın.

İgiddi, tərifə yox ehtiyacı,  
 Başına layiqdi Kəyanlar taçı.  
 Bel sanki əlinde qızıl açardı,  
 Üzündə iş-güçün nişanı vardi.  
 Beli gah qaldırır, gah endirirdi,  
 Suyu gah kəsirdi, gah da verirdi.  
 Şah dəvət eləyib soruşdu ondan:  
 "Nədəndir torpağa meylin, ey cavan?  
 Bir gözəl oğlansan, düşüncən də var,  
 Gözəl iş görməli gözəl insanlar.  
 Sənə layiq deyil bu çöldə qultək  
 Əlinə bel alib rəncbərlik etmək.  
 Belə gözəl, parlaq gövhərə əsla  
 Yaraşmaz torpağa qaxılıb qala.  
 Lap şahlıq verərəm istəsən sənə,  
 Əl çək bu torpaqdan, qulaq as mənə..."  
 Ağilli əkinçi eyləyib xıtab,  
 Verdi padışaha ədəblə cavab:  
 "Ey dünya alimi, adil hökmüdar,  
 Sənə ram olmuşdur xamlar, harınlar.  
 Bir elə iş ver ki, hər peşəkara,  
 Qoymasın işindən onu avara.  
 Başqa iş bilmərəm, əkinçiyəm mən,  
 Padşahlıq eləmək gəlməz əlimdən.  
 Rəncbərin yatağı daim bərk olar,  
 Biz yumşaq yataqda olarıq donqar.  
 Bərkliyə öyrənib vüçudum mənim,  
 Çox yumşaq yatağa dözməz bədənim.  
 Zəriflik eləsə kobud bədənlər,  
 Elə bil, yapışqan bal olmaq istər!..."  
 Bu cavab padşahın geldi xoşuna,  
 Ürəkdən "Afərin!" söylədi ona.  
 Sonra da etməkçün onu imtahan  
 Soruşdu: "Allahın kimdir, ey cavan?  
 Səni kim qoruyur dünyada şərdən?  
 De, nəyə etiqad eləyirsən sən?  
 Kimə qul bilirsən, söyle, özünü?"

Tikibsən hansı bir yola gözünü?"  
 Gənc dedi: "Ey haqdan xəbərlər verən,  
 Peyğəmbərlik edib düz yol göstərən!  
 Səninlə bir yolun yolcusuyam mən,  
 Mənim də qibləmdir sənin öz qiblən.  
 Dağları, daşları, çağlayanları,  
 Göyləri bəzəyən kəhkəşanları  
 Yaradan Allaha mən gecə-gündüz  
 Səcdəylə sürtürəm bu torpağa üz.  
 Bu qaşı, bu gözü odur nəqs edən,  
 Özümdən xəbərsiz mənə bəxş edən.  
 Daha neçə nemət mənə göndərmiş,  
 Onun yüzde biri min fayda vermiş.  
 Mənim də borcumdur ona şükər etmək,  
 Allahı tanıyan şükər edə gərək.  
 Sən bir peyğəmbərsən, mən – Allaha qul,  
 Odur ki, edirəm dinini qəbul.  
 Mən səni əvvəldən görüb yuxuda,  
 Sayəndə dirildim baliqtək suda.  
 İndi, sən qarşısında zühur edəndə,  
 Əmrinə həmişə hazırlam mən də.  
 Dünya yetirməmiş sənintək insan,  
 Səni tək yaratmış böyük Yaradan.  
 Aləmdə şadlığın mayəsi sənsən,  
 Dünyani hifz etdin öz səddinlə sən!"  
 Şahların başçısı olan İskəndər  
 Həmin xoşxasiyyət gəncə bir qədər  
 "Afərin!" söyləyib öpdü alnından,  
 Allahın adını eylədi bəyan.  
 Ona bağışladı şahanə xələt,  
 Allahın dinilə tapdı o, qüdrət.  
 Bu güllü, çiçəkli gülşən ölkədə,  
 Çəmənli, bulaqlı bu şən ölkədə  
 Qoşunla birlikdə şah bir gün qaldı,  
 Hamı rahatlanıb dincini aldı.  
 Bu yeddi xalvarlıq təbli çaldıran  
 Xoruza əmr edib verdirəndə ban<sup>211</sup>,

Yola hazırlaşdı yenə İskəndər,  
 Tədarük gördülər, başlandı səfər.  
 Xeyli uzaqlaşıb həmin ölkədən,  
 Başqa bir mənzildə saldılar məskən.  
 Bu ölkə cənnətək gözəl bir yerdidi,  
 Torpağı əkinsiz məhsul verərdi.  
 Ağaclı, çiçəkli gözəl diyardı,  
 Hər yanda şahənə saraylar vardi.  
 Ançaq torpağını basmışdı sular,  
 Cürüyüb solmuşdu orda hər nə var.  
 Şah sordu: "Bu yerdə kimlər hakimdir?  
 Bu hansı ölkədir? Sahibi kimdir?  
 Bunun əkinçisi, öküzü hani?  
 Hani xış sürəni, cilov tutanı?"  
 Yerlilərdən biri təzim eylədi.  
 Şaha əhvalatı belə söylədi:  
 "Qəlbə fərəh verir bu gözəl diyar,  
 Onun bərəketli zəmiləri var.  
 Burda əkin eksən vaxtında əger,  
 Məhsulu ən azı birə min verər.  
 Ancaq zülm əlindən gəlib zavala,  
 Düşüb bu faydasız, bəhrəsiz hala.  
 Adıl olsa idi burda hökmüran,  
 Kənd abad olardı, kənddə də – insan.  
 Bu yer ədalətə görə verər bar,  
 Zülüməndən zavala gəlib məhv olar.  
 Bir yerdə insafdan olmasa nişan,  
 Quruyar istidən, cürüyər sudan.  
 Bu yerdə zülm olsa bir arpa qədər,  
 Arpanı, buğdanı yel, sel məhv edər.  
 Bu yerin çox incə tərezisi var,  
 Bircə arpa onu əyərək pozar."  
 İskəndər bildi ki, bu su, bu torpaq  
 Zülüməndən xaraba qalıb bu sayaq,  
 Ədli bərpa etdi, kənd oldu abad,  
 Qoydu adını da: İskəndərabad.  
 Bir qanun qoydu ki, o kənddə heç kəs

Muzdurun haqqını verməyə bilməz.  
 Hər kəs verməlidir malına zəkat,  
 Ora xərac üçün gəlməsin barat.  
 Heç bir tövcü yiğan ora gəlməsin...  
 Belə hökmüdara yüz min afərin!

## İSKƏNDƏRİN QƏNDƏHAR BÜTXANƏSİNƏ YETİŞMƏSİ

Müğənni, mizrab vur, gəlsin dilə saz,  
 Çünkü bu işimiz sazsız saz olmaz!  
 Bu saz yar olarsa əger bir kəsə,  
 Gələr onun qəlbi eşqə, həvəsə.

Səfali bir gündə, ilk bahar çağrı  
 Seyr etmək nə xoşdur bağçanı, bağlı.  
 Bənövşə gətirə bahardan soraq,  
 Nərgiz əllərində qaldırı çıraq,  
 Quşların qanları gəldikcə cuşə.  
 Qəlbəri naleylə gələ xüruşə.  
 Sərv altda qırqovul quşuna bənzər  
 Düzülə rəngarəng qızıl qədəhlər.  
 Çöllərdə ceyranlar başlaya rəqsə,  
 Ceyran quzuları verə səs-səsə.  
 Güllər büsət qura çay sahilində.  
 Şirindil bülbüllər ola sazəndə,  
 Qumrunun səsilə gülün nəsimi  
 Uyuşa ülfətlə iki dost kimi...  
 Belə bir fəsildə ən sevimli şey  
 Rudun ahəngidir, bir də gülgün mey...  
 Çala badam gözlü bir türk nəgməkar,  
 Simlərin üstüne töküle saçlar.  
 O simlər dəyəndə nazlı əllərə,  
 Qırılıb qarışa ipək tellərə.  
 Sən nəgmə qoşasan oynaq rəng ilə,  
 O da cavab verə sənə çəng ilə.

Ondan öpus ola, səndən qəzəllər,  
Biri innab kimi, digəri şəkər...  
Tutiyə dönübsən, ey şad könül, sən,  
Yadına Hindistan düşüb deyəsən!..<sup>212</sup>  
Dağların döşünü bəzədi reyhan,  
Otlar yamyaşıldır, gullər al-əlvan.  
Marallar gül-çiçək içine batdı,  
Səsləri dağ-daşı, çölü oyatdı.  
Tikanlar yerini verdi güllərə,  
Qarışdı bənövşə müşkə, ənbərə.  
Ənbər almaq üçün o xumar nərgiz  
Başını qaldırdı yerdən çarəsiz...  
Rum ilə İranın böyük sərdarı  
Abad bir ölkəyə saldı güzari.  
Hindistan mülküne yetişdi yenə,  
Elə bil, xoş nəsim əsdi gülşənə.  
Ordan da Məşriqə qaldırdı bayraq,  
Bir ay dağdan, daşdan aşdı çaparaq.  
Yolları cəhənnəm istisi sardı,  
Gündən balığın da beli qızardı<sup>213</sup>.  
Yaşılıq içində gördü bir şəhər,  
Ona Fərruxbehiş deyirlər türklər  
Gördü orda gözəl bir bütxana var,  
Qoymuşlar adını onun Qəndəhar.  
Yığılıb bützlü gözəl sənəmlər,  
Hərəsi bir bütə sitayış eylər.  
Qızıldan bütlərdir baxsan hər yana,  
Xəznəyə çevrilib sanki bütxana.  
Nəzər sal heykəlin başında taca,  
Ucalıb sarayın tağı boyunca.  
Gövhərdir bütlərin parlaq gözərləri,  
Şamtək şölələnib yanır hər biri.  
O qədər gövhərlə bəzənib bu bağ,  
Sanki yanır orda gecə min çiraq.  
Şah dedi: "Heykəlin tozu tökülsün,  
Qızılı, gövhəri, nə var sökülsün".  
Bütə bu fərmandan gəlsə de ziyan,

Xalqın xeyrinəyi, əlbəttə, fərman.  
Orda bir canlı büt vardı, gözəldi,  
İşvəylə o, şahın yanına gəldi.  
Əyilib süpürdü saçıyla yeri,  
Şahı alqışlayıb düzdü sözləri:  
"Ey Şərqdən Qərbədək bütün dünyani  
Fəth edən ən adil dünya sultanı!  
Dünyaya nur saçar, ucadır tacın,  
Qızılı, gövhərə yox ehtiyacın.  
Belə nəql edirlər düzdanışanlar:  
"Bu bütün qəribə bir dastanı var.  
Şah əgər icazə versə, könlədən  
O köhnə dastanı danışaram mən".  
Padişah buyurdu: o gözəl dilbər  
Yaqt sandığından saçın saf gövhər<sup>214</sup>.  
Qaraxal gözəlin dodağı qaçı,  
Sanki büllur çeşmə sərin su saçdı,  
Dualar söyleyib eylədi bəyan:  
"Bu yaşıl budaqlı, bu zərli eyvan  
Bir zaman deyildi hələ bütxana,  
Bir günbəzi vardı yarımvirana.  
Şəhradan buraya uçdu iki quş,  
Hərə dimdiyində bir gövhər tutmuş,  
Səadət gətirən humay quşutək  
Qondular üstüne günbəzi görcək.  
Şəhər əhli buna təəccüb etdi,  
Quşları tədbirlə tutmağa getdi.  
Tədbir baş tutmadı, keçdi bir qədər,  
Quşlar gövhərləri atıb getdilər.  
Şəhər böyükləri düşdülər işə,  
Gövhərlər onları saldı təşvişə.  
Fikir, mübahisə artdı, çoxaldı,  
Ağıllı məsləhət qələbə çaldı.  
Qət etdi şəhərin başbilənləri:  
Məbada versinlər o cüt gövhəri.  
Bir büt düzəldilər, bədəni zərdən,  
Hər iki gözü də parlaq kövhərdən.

Quşların bəxşişi – o gövhərləri  
 Gərək şah da bizdən almasın geri!  
 Nur alır gözümüz gündən, gündüzdən,  
 Rəvamı gözləri gün ala bizdən?<sup>215</sup>  
 Korları şad edən bir şamı əbəs  
 Gözü işıqlılar əsla söndürməz.  
 Qəlbini dağ çəkmə dul qadınların,  
 Söndurmə şamını sən də onların".  
 O şirin dilli büt belə söylədi,  
 Şah da dilsiz bütü azad eylədi.  
 Yazıldı o bütün üstə bu sözlər:  
 "Bura öz möhrünü vurmuş İskəndər".  
 Qız gördü qoruyur padşah bütləri.  
 Bundan xoşal olub o gözəl pəri,  
 Şaha bir xəzinə göstərdi pünhan,  
 Onu kim görseydi qalardı heyran.  
 Xəznə açarını şah ondan aldı,  
 Bir qədər payladı, bir qədər qaldı.  
 Sonra o cənnətdən çıxıb İskəndər  
 Yenə qoşunuyla eylədi səfər.  
 Keçərək şoranlıq, daşlıq yerlərdən  
 Cöllərdə, dağlarda salırdı məskən.  
 Yollarda təsadüf etdikcə insan,  
 Başlardı söhbətə o hər bir yandan.  
 Danışib onlara Allahdan, dindən,  
 Tutiya verərdi din hikmətindən.  
 Getmişdi bütün Şərqi ölkələrinə,  
 Yenidən bir daha yönəldi Çinə.  
 Onun gəlişini eşidən zaman  
 Layiqli bir büsaṭ bəzədi xagan.  
 Şahı debdəbəylə etdi istiqbal,  
 Bürüdü dünyani dövlət, cah-cəlal.  
 Təzimlə çıxdı o, şah hüzuruna.  
 Şah da mehribanlıq göstərdi ona.  
 Goy küpde batan Gün, sapsarı ipək  
 Rəngini dəyişib, alanda göy rəng,  
 Üz-üzə əyləşib iki hökmüdar

Hər yerdən, hər şeydən söhbət açdılar.  
 Xeyli uzun çəkdi xoş söhbətləri,  
 Onlar təzələdi köhnə əhdləri.  
 Padşahın dinini bəyəndi xagan,  
 Qanunlar, qaydalar öyrəndi ondan.  
 Sabah öz möhrünü göstərən zaman  
 Atəşpərəst oldu hindli Qaraxan<sup>216</sup>.  
 Burdan köç edəydi gərək İskəndər,  
 Bunu o xaqana elədi xəbər:  
 "Burda xoş keçsə də mənimçün, yenə  
 Böyük həvəsim var dəniz seyrinə.  
 Səyahət eleyib yenə dəryanı,  
 Görüm orda olan yaxşı-yamanı.  
 Dərin dənizlərdə bir görün nə var,  
 Nə sirlər söyləyir qorxunc dalgalar?  
 Səfərdə yoldaş ol, dayaq ol mənə,  
 Yoluma nur saçan çıraq ol mənə".  
 Xagan bu təklifi qəbul elədi:  
 "Belə səyahətə çox şadam!" dedi.  
 Sonra qərar verdi iki hökmüdar:  
 Əvvəl bir bələdçi yola salsınlar.  
 Uğurlu talelə üfüq gülünçə  
 Səhərin başına taç qoydu gecə.  
 Belə qərar verdi böyük taçdır,  
 Dostlarla bir yerdə yola çıxsınlar.  
 Seçdi ordusundan düz on min nəfər,  
 Hər biri şahlığı layiq bir əsgər.  
 Sonra ehtiyaca nəzər yetirdi,  
 Nə qədər lazımsa sursat götürdü.  
 Qoşundan, xəznədən bir hissə qaldı,  
 Özüsə dəstəyle köç təbli çaldı.  
 O xanlar xanı da bir bələdçitək  
 Şaha xidmət etmək, yoldaşlıq etmək  
 Fikriylə, azuqə alıb bir qədər  
 Götürdü ox, qılınç və başqa şeylər.  
 Yanında on min də əsgəri vardi,  
 Onlar həm ağılli, həm işgüzarı.

Başlandı bu sayaq Məşriqə səfər,  
 Yolda saf qızıllar sərf edirdilər.  
 Sonrasa Cənuba dönüb yenə də,  
 Çoxlu ov etdilər yol gedə-gedə.  
 Belə yol getdilər onlar düz qırx gün,  
 Bir yer tapmadılar dincəlmək üçün,  
 Götürdü, birlikdə etdilər səfər.  
 Enərək sahildə tuttular qərar.  
 Ordaca yiğilib məclis quraraq,  
 Yenə ucaltdılar göylərə bayraq.  
 Orda eşitdilər bir xoş hekayət.  
 O sahil haqqında xoş bir rəvayət:  
 "Günüzlu, ayuzlü pərilər gecə  
 Çıxırlar dəstəylə ora gizlicə,  
 Ucadan oxuyub dadlı nəğmələr,  
 Çalıb oynayırlar səhərə qədər.  
 O qədər lətifdir, incədir o səs,  
 Huşunu itirər eşitsə hər kəs.  
 Beytlər yayılır bəhrdən çölə,  
 Heç kəs bu bəhrdə yazmayıb hələ<sup>217</sup>.  
 Dağın ətəyində bir neçə saat  
 Hər gecə qururlar pərilər bütət.  
 Sübəhün nəfəsini onlar duyanda  
 Batırlar qapqara suya bir anda..."  
 Şah bunu eşidib belə buyurdu:  
 İki mil uzağa çəkilsin ordu.  
 Müşk tək ətirli bir gecə, göydən  
 Ulduzlar gövhərtək nur səpələrkən  
 Şahın əmri ilə bir gəmi gəldi,  
 Şah burdan qoşunsuz yola düzəldi.  
 Sahildə bir xeymə qurdı o sultan,  
 Gövhər nur saçmağa başladı sudan.  
 Göründü pərilər, elə bu zaman  
 Gün bayraq qaldırdı sanki dəryadan.  
 Saçlar ağ əndama səpələnibdir,  
 Sanki gümüş üstə müşk ələnibdir.  
 Təranə oxuyur sövq ilə onlar,

Hər səsdə, nəğmədə başqa ahəng var.  
 İskəndər eşidib o xoş səsləri,  
 Qanı cuşə gəldi, yandı ciyəri.  
 Bu həzin nəvadan ağladı bir az,  
 Sonra gülüb dedi: ağlamaq olmaz.  
 Bir səsdən gülə, həm ağlaya insan,  
 Onun qüdrətinə olmazmı heyran?  
 Şah bütün bunları seyr edib, yenə  
 Sahildən qayıtdı öz məskəninə.  
 Bəzədi göyləri ağ Çin ipəyi,  
 Yer açdı üzündən qara örpeyi<sup>218</sup>.  
 Dedi gəmiçiye böyük hökmüdar:  
 "Tez ol, bu dənizə bir gəmi çıxar.  
 Dalğalı suları seyr eləyim bir,  
 Var bu pərdələrdə ilahi bir sırr.  
 Bu iş qorxuludur, anlayıram mən,  
 Ançaq əl çəkmərəm öz niyyətimdən.  
 Bunu bir aqildən soruşsan əgər,  
 Fəlek sövq eləyib bu işə, – deyər".  
 Gəmiçi dinlədi şahın əmrini,  
 Sahildən dənizə saldı gəmini.  
 Şah minib gəmiyə gedəndə ordan  
 Sahildə müntəzir dayandı xaqan.  
 Ona tapşırı ki: "Mən qayıtmamış  
 Tərpənmə yerindən əsla bir qarış!  
 Geri döndərmərəm əsla yelkəni,  
 Bəlkə də əcəldir aparan məni...  
 Sağ dönsəm, çıxaram xəcalətindən,  
 Dönməsəm, işlərə əncam çəkərsən!"  
 Deyib, göz yaşını axıtdı seltək,  
 Yerdə qalanlara vida edərək,  
 Sürdü gəmisini Çin dənizinə.  
 Kim görüb ki, dəniz gəmiyə minə!<sup>219</sup>  
 Yoldaşlarından da bir neçə nəfər  
 Götürdü, birlikdə etdilər səfər.  
 O İsa nəfəсли ustadlardan da  
 Bircə Bəlinasdı onun yanında...

Çəkildi sahildən ənginliklərə,  
 Sahil görünməyən uzaq bir yerə.  
 Dəniz dünyasında bir dünya getdi<sup>220</sup>,  
 Hünəri, şöhrəti dünyaya yetdi.  
 Bir xeyli yol getdi dənizdə gəmi,  
 Axıntı başladı birdən sel kimi.  
 Axırkı Mühitə dəniz bu yerdən,  
 Axırkı, axırkı geri dönmədən.  
 Mahir dənizçilər düşüb heyrətə,  
 Bu qorxunc sularda gəlib dəhşətə,  
 Axır rəhnümadan öyrənib sirri,  
 Gördüler ki, gərek dönsünlər geri.  
 Bu zaman uzaqda nurtək parlayan  
 Kiçik bir cəzirə göründü əyan.  
 Mühitin selindən qorxaraq onlar  
 Həmin cəziridə tutdular qərar,  
 Bir qoca gəmiçi gələrək dilə,  
 Müdrik padişaha söylədi belə:  
 "Çatmışıq ən qorxunc çətin bir yerə,  
 Bura son mənzildir rəhnüma üzrə.  
 Gəl, inad eləmə, dəniz suları  
 Burdan axıb gedir Mühitə sarı.  
 Əgər bir mənzil də o yana getsək.  
 Daha mümkün olmaz geriyə dönmək!.."  
 İskəndər bunları eşidən zaman  
 Gördü qorxuludur bu yer, doğrudan.  
 Əmr etdi, burda bir tilsim düzəlsin.  
 Əliylə işarə eyləyə bilsin.  
 Görənlər bilsin ki, yol yoxdur burdan,  
 O yana keçməyib hələ bir insan.  
 O yerdə misdən bir tilsim tökerək,  
 Onu qaldırdılar adada yüksək.  
 Gəmilər gələndə bura uzaqdan,  
 Tilsim suyu verib əliylə nişan,  
 Bildirsin ki, burdan keçməyib heç kəs.  
 Kimsə cəhd etməsin o yana əbəs!  
 Şahin buyruğundan olub xəbərdar,

Bu yoldan geriyə qayıtsın onlar.  
 Tilsimə bir daha nəzər saldı şah,  
 Duydu ki, bu sirri buyurmuş Allah.  
 Alımə dedi ki: "Çəkilən zəhmət  
 Bu işin xatiri üçünmiş, əlbət!  
 Bu tilsim üstündə, buna sal nəzər,  
 Məni bu dənizin Xızrı etdilər".  
 Allahın əmrilə qadir hökmüran  
 Salamat qayıtdı o gur axından.  
 Dənizlə on gün də etdilər səfər,  
 Yol azdıqlarını sonra bildilər.  
 Uca bir dağ gördü onlar uzaqdan,  
 Önündə yol kəsən qorxunc burulğan.  
 Bir gəmi girdabə düşsəydi əgər,  
 Hərlənib qalardı hey uzun illər,  
 Sınıb dağılardı orda, nəhayət,  
 Ordan çıxmamışdı kimsə səlamət.  
 O mahir gəmiçi ora yetişək  
 Xətt çəkdi gəmiylə suda pərgartək.  
 Bir dağ ətəyində saldı lövbəri,  
 Cıxardı sahilə sərnişinləri.  
 Baxıb burulğana, xəyalə daldı,  
 Arvad-uşağıını yadına saldı.  
 Şah sordu: "Nə var ki, qəmgin durubsan?  
 Üzübsən əlini sanki dünyadan".  
 Gəmiçi bilirdi iş nə yerdədir,  
 Bunları şaha da danışdı bir-bir:  
 "Gəmini bu yere sürərsə hər kəs  
 Bu qorxunc girdabdan qurtara bilməz!  
 "Şir ağızı" deyərlər bu burulğana,  
 Çünkü şir ağıztek hərisdir qana.  
 Doğrudur, çox qorxu çəkdik biz müdam,  
 Ancaq bu təhlükə başqadır tamam.  
 Bu ona bənzər ki, qızdırı xəstə,  
 Bir yara da çıxa yaranın üstə.  
 Qorxuya keçdiksə o yolu əgər,  
 Öndəydi təhlükə, öndəydi xətər.

Ölüm ayağıdır indisə bura,  
 Yağışdan qurtarır düdük yaqmura.  
 Bu dar qılincindən xilas olaq biz,  
 Quruya getməkdir ancaq çarəniz.  
 O yanda Qeysura gedən bir yol var,  
 Ordan Çinə sarı uzanır yollar,  
 Quru yol olsa da, nə qədər uzaq,  
 Dənizlə getməkdəm yaxşıdır ancaq  
 Söylədi İskəndər orda bir məsəl:  
 "Uzaqlıq eyb etməz, sağ-salamat gəl!"  
 Sonra tələb etdi o, alimdən də:  
 "Müdrük bir insansan, fikir de sən də,  
 Qudrətli əqlindən işiq saçılsın,  
 Gəmiyə qurtuluş yolu açılsın!"  
 Alim söylədi ki: "Bu yolda müdam  
 Mən şahın bəxtini rəhbər tutmuşam.  
 Şah əger qalarsa burda bir qədər,  
 Mən qaya üstündə tilsim düzəldər,  
 Sonra da bir günbəz tikərəm ona,  
 Bir təbil asaram onun boynuna.  
 Günbəzin içində durub bir nəfər  
 Təbili şiddətlə döyərsə əgər,  
 Gəmi burulğandan çıxar səlamət,  
 Əvvəlki qaydayla yol gedər rahət!"  
 Şaha çox qəribə gəldi bu oyun,  
 İstədi fikrini öyrənsin onun.  
 Alımə buyurdu: fikrində nə var,  
 Yerinə yetirib eləsin aşkar.  
 Hər nə lazım isə həmin iş üçün  
 Verildi alımə o şeylər bütün.  
 Hünerli alım də durmadan bir dəm  
 O çətin iş üçün çalışdı möhkəm.  
 Sarp daşdan bir günbəz tikdi çox yüksək.  
 Ona əfsunlarla vurdur min bəzək.  
 Misdən bir tilsim da elədi bina,  
 Asdı bir mis təbil onun boynuna.  
 Şaha söylədi ki: "Günbəz hazırlır,

Onun tilsimi də, təbli də vardır!  
 İndi burulğana gəmini salsan,  
 Salamat çıxacaq, o təbli çalsan!"  
 Mahir gəmiçiye şah verdi fərman,  
 Sürsün gəmisini ora qorxmadan.  
 Gəmi burulğana daxil olantək,  
 Coşaraq hərləndi bir burulğantək.  
 Təbil ağacını şah alıb ələ,  
 Yoxlamaq istəyib, endirdi təble.  
 Elə bir dəhşətlə gurladı təbil,  
 Sanki qanad çaldı göydə Cəbrail.  
 Gəmi də girdabda qalmayıb bir an,  
 Tez çıxıb qurtuldu o burulğandan.  
 Bu sırlı hikmətə çox sevinərək,  
 Şahın üzü güldü yaz Günəşitək.  
 Xilaskar alımə, şad olsun deyə,  
 Coxlu mal-xəzinə etdi hədiyyə.  
 Başqa bir katib də xəritelərdən  
 Yoxlayıb, danışır həmin o yerdən:  
 "Babil tərəfdədir həmin burulğan..."  
 Çətindir iki rəy söylənən zaman.  
 İki çay bir yerə tökülsə əgər,  
 Səsi nəğmə kimi qulağa gələr.  
 Bunu bir alimdən sual elədim:  
 "Bu təblin səsində nə sərr var?" dedim.  
 Heyətşunas alım öz biliyilə  
 Dəlillər gətirib, şərh etdi belə:  
 "Gəmi burulğana çatdığı zaman  
 Heybətli bir balıq suyun altındən  
 Bir dairə üzrə daim dövr edir,  
 Ağır gəmiləri suda hərlədir.  
 Gəmilər hərlənir dağilanadak,  
 Qərq olub batanı udur o nəhəng.  
 Gurlayanda təbil – o qurd dərisi,  
 Yetişir balığa sehirli səsi.  
 Balığı sarsıdır bu müdhiş nərə,  
 Baş vurub o qaçıq dərinliklərə.

O balıq qaçanda suları yarır,  
Ardınca gəmini çəkib aparır.  
Çıxır burulgandan gəmi bu sayaq,  
Allah özü bilir düzünü ancaq!”  
Tilsimin sirini bilib hökmüdar,  
Dənizə çıxmaga verdi tez qərar.  
O dağda dayanmaq istəmeyərək,  
Tələsik sahilə gəldi sevincək.  
Gecənin hindusu bu göy çadırından  
Yeddi rud boyunca ip çəkən zaman<sup>221</sup>  
O qorxunc sahildə xof etmeyərək,  
Ip üstə oynadı şah bir hindlitək<sup>222</sup>.  
Ancaq bilmirdi ki, o təbli çalan  
Adamı nə sayaq götürsün ordan.  
Yenə kömək oldu bu işdə Allah,  
Heç kəsi qoymadı qalsın orda şah.  
Özgənin gözünə dərman eyləyən  
Özünə istərmi dərman özgədən?  
Kafur həbi atar çox qızdırımlı,  
Bunsuz yaxşılaşır təbibin halı.  
Başqa dəndlilərə kim etsə dərman,  
Özü sağ-salamat olar hər zaman.  
Hünerli gəmiçi cəld tərpənərək,  
Atıldı gəmiyə sanki bir nəhəng.  
Yelkənin ipini açdı bəndlərdən,  
Dora altdan-üstdən bənd idi yelkən.  
Yelkəni qaydayla açıb yüksəltdi,  
Gəldiyi yollarla qayıdış getdi.  
Qara su üstüylə gəmiylə keçdi,  
Əvvəlki sahilə gəlib yetişdi.  
Hamı əqlə gelməz bir sevinc ilə  
Çıxdı sağ-salamat həmin sahilə.  
İskəndər dəhşətlə dolu o yoldan  
Qayıdış sahilə çıxdığı zaman  
Çəkdiyi əzabdan artıq dincəldi,  
Dərd-qəmi unudub özünə gəldi.  
O, xeyli qul, dustaq eylədi azad,

Allaha şükər etdi, qəlbə oldu şad.  
Çatanda bu xəbər Çin xaqanına,  
Gəldi gülər üzlə şahın yanına.  
Allaha sidq ilə şükər edib yenə,  
Səpdi ayağına bol-bol xəzinə.  
Onu nəvazışlı qucaqladı şah,  
Başına gələndən elədi agah.  
Danışdı dəhşətli dəniz selindən,  
Qurdüğü tilsimin nicat əlindən,  
Dənizdə yolunu azlığı zaman  
Dəstənin düşdüyü o burulgandan,  
Qaçdıqları dağdan, xilas təblindən...  
Nəql etdi hər şeyi ona tamamən.  
Bütün əhvalatı xaqan dirlədi,  
Şahın iqbalına mədhələr dedi:  
“Şahların şahına Tanrı yar oldu,  
Bu xanlar xanı da bəxtiyar oldu.  
Buraya gəlməkdə sırrı varmış yəqin,  
Fələk qüdrətini bilirmiş sənin!  
Qarşına yaxşı da çıxsa, yaman da,  
Yaxşı bax, bir məqsəd gizlənib onda...  
Bu üstüörtülü sirləri isə  
Görməz huş sahibi olmayan kimsə.  
Ora getməsəydi hökmüdar əgər,  
Necə düzələrdi bütün bu işlər?  
Əlinə müşküllər açır bu cahan,  
Cahanda əbədi qərar tutasan!”  
İskəndər dincəlib orda yeddi gün  
Yolun əzabını uzatdu bütün.  
Dünya səfərini yad edib yenə  
Keçmişə almadı əsla vecinə.  
Ucaldı o gecə yenə köç səsi,  
Yollandı qoşunun öncül dəstəsi.  
Qılavuz birinci düşdü qabağa<sup>223</sup>,  
Nallar naxış vurdu daşa, torpağa.  
Gövhərlə bəzənmiş əlvan bayraqlar  
Çölləri bahartək etdi laləzar.

Qılınclar bəzəkli, qalxanlar qəşəng,  
 Bəzədi çölləri gültək, çıçəktək.  
 Sıçradı o dünya şahı yəhərə,  
 Dünyanın tozunu saçdı göylərə.  
 Üz qoydu səhraya, gəlib çatantək  
 Payladı qoşuna mal-dövlət, yemək.  
 Dünya səfərinə qızışlığından,  
 Qızışmış çöllərlə çapdı durmadan.  
 On gün biyabanla çapıb getdilər,  
 Göründü əkinli, abad bir şəhər.  
 Ağ rəngdə gördülər onlar şəhəri,  
 Sanki kafurdandı bütün evləri.  
 Şah sordu: "Kimindir, xaqan, bu şəhər?  
 Bura xəritədə nə ad vermişlər?"  
 Bilici bu cürə elədi bəyan:  
 "Mehrumdur bu şəhər məhsuldan, bardan.  
 Burda hökm eləyir elə bir padşah  
 Ki, onu qüdrətdə sanırlar allah.  
 Qəriblər çəkinir bu məmləkətdən,  
 Ürəyi nurlular qaçar zülmətdən.  
 Ancaq qızıl-gümüş burda bol olar,  
 Başqa şeylərdənsə kasaddır bazar.  
 Günəş dan yerinə sancanda bayraq,  
 Başlanır dənizdə taraqqataraq.  
 O dəhşətli nərə, o gurultular  
 İnsanın qəlbini vahime salar.  
 Dəhşətə gəlməsin deyə, bu yerdə  
 Körpəler saxlanır zırzəmilərdə.  
 Səsdən qulağını tutar böyükər,  
 Yoxsa onların da ürəyi gedər!"  
 Bu sözlər şaha çox elədi təsir,  
 Soruşdu alimdən buna bir tədbir.  
 Alim cavabında dedi ki: "Ey şah,  
 Əmr elə, gözünü açanda sabah,  
 Xoruz banlamamış, qoy səhər erkən  
 Təbillər vurulsun düşərgələrdən.  
 Təbil çala-çala təbil oyunu

Oynayıb boğsunlar o gurultunu.  
 Bu sayaq gün doğub qalxana qədər  
 Təbil səslərini əksiltməsinlər.  
 Bu halda dənizdən qopan qorxunc səs  
 Heç kəsə vahimə, dəhşət gətirməz!"  
 Şah dedi alime: "Bu səslər nədən  
 Eşidəni edir başdan, beyindən.  
 Ondakı fəryadin nədir səbəbi?  
 Kulək də dinləyir... Açı bu mətləbi!"  
 Alim cavab verdi: "Bir xatirəm var,  
 Ustadımdan qalıb mənə yadigar.  
 Sular qızaranda səhər Günəşdən,  
 Dalğalar od alır sanki atəsdən.  
 Döş-döşə gələndə dağtək dalğalar  
 Dənizdə dəhşətli nərələr qopar.  
 Dərya təndir kimi zəbanə çəker,  
 Gurlayıb ətrafa qığılçım töker!  
 Başqa bir alim də deyir ki, guya  
 Civə qarışmışdır həmin o suya.  
 Günəş suya düşüb qızdırın zaman  
 Hərarət civəni qaldırır sudan.  
 Günəş ki, axşamlar batıb yox olar,  
 Dincələr o coşğun civəli sular.  
 Çırpinan dənizdə, qarışanda şər  
 Qopar dalgalardan qorxulu səslər!..."  
 Dünyanın hakimi belə buyurdu:  
 Şəhərə çatmamış dayansın ordu.  
 Düşüb dincelməyə o, qərar verdi,  
 Burdan da yoluna tədarük gördü.  
 Şəhər əhalisi tutanda xəber,  
 Alver etmək üçün axıb göldilər.  
 Burda şəhər üçün hər cür mətəh var,  
 Acıdan, şirindən baxıb aldılar.  
 Oldu bu alverdən bütün şəhər şad,  
 Artdı əhalinin qazancı qat-qat.  
 Şah da öz malından hər müştəriyə  
 Əvəzsiz, minnətsiz etdi hədiyyə.

Bir az da ayırib puldan, qızıldan  
 Başçıya göndərdi sovqat, ərməğan.  
 Şəhərin başçısı bunu görəntək  
 Şahın ənamından vəcdə gələrək,  
 Göndərdi şövqlə o da hər cürə  
 Xuruşlarla dolu zəngin bir süfrə.  
 Bişmişdi xuruşlar balıqdan, ətdən,  
 Vardı o süfrədə hər bir nemətdən.  
 Gəlib üzr istədi: "Əfv ele bizi,  
 Verə bilmədik yol azuqənizi.  
 Azuqə tapılmaz bizim çöllərdə,  
 İsti havalar var ancaq bu yerdə".  
 Şah ona şərh etdi öz ayinini,  
 Zəngin biliyini, doğru dinini.  
 O da qəbul edib oldu minnətdar,  
 Haqqı nişan verdi ona hökmüdar.  
 Şah da bu əməldən çox razı qaldı,  
 Ona xələt verdi, şad yola saldı...  
 Qırmızı pərdəni göy yığan zaman  
 Düşdü qızıl teşti uca damından<sup>224</sup>.  
 Şah öz yoldaşları ilə bərabər  
 Yatıb dincəldilər səhərə qədər.  
 Ətirlər saçanda sübhün reyhani,  
 Yüksəldi dənizin yenə fəğanı.  
 Sanki dünən düşən teştdir bu təhər  
 Belə guruldayır indi bu səhər.  
 Bu qorxunc səsdən şah hövlə gələrək,  
 Dilləndi gurlayan döyüş təblidək.  
 Əmr etdi: hərəkət eləsin ordu,  
 Hər yandan təbillər saldı gurultu.  
 Onların səsləri dəhşətlər saçdı,  
 Xoruzun boynundan zəngləri açdı<sup>225</sup>.  
 Bu səslər bürüdü səmanı, yeri,  
 Bu səslər batırdı başqa səsləri.  
 Təbillər dünyaya hay-küy salaraq  
 Gurladı nahara qədər bu sayaq.  
 Səsdən bütün səhər cuşə gələrək

Dəydi bir-birinə məhşər günütək.  
 Axişdi buraya həm pir, həm cavan,  
 Dəccalın təbliyi sanki çalınan<sup>226</sup>.  
 Dənizin səsini batırdı bu səs,  
 Buna çox təəccüb elədi hər kəs.  
 Gün qalxıb olanda günorta çağı,  
 Şah yenə qaldırdı səfər bayrağı.  
 Şaha təzim edən ərlər, qadınlar  
 Ona dedilər ki: "Bir arzumuz var:  
 Bəlkə qorxunc səsli bu təbildən sən  
 Birini burada qoyub gedəsən?  
 Ta ki, ucaldıqca onun gur səsi  
 Boğula dənizin qorxunc nərəsi!..."  
 Vida eyləyəndə böyük hökmüdar,  
 Bəxş etdi bir neçə təbil yadigar.  
 O gündən səhərdə, tezdən hər səhər,  
 Təbil çaldırmağı adət etdilər.  
 Şah da bu adəti etdirib davam,  
 Təbil çaldırırkı sübh çağı müdam.  
 Onlar yol getdilər bir aya qədər,  
 Abad Çin mülkünə gelib yetdilər.  
 Gəlib ordugaha çatdı hökmüdar,  
 Fəleyi görəndə yene xoşrəftar,  
 Çekildi düz bir ay istirahətə,  
 Başladı ləzzətlə eyşə, işrətə...

## İSKƏNDƏRİN ŞİMALA ÇATMASI VƏ YƏCUC SƏDDİNİ BAĞLAMASI

Mügənni, ürəyim düşübdür dara,  
 Bu dərdə sazinla sən eylə çara!  
 Könlüm cuşə gəlib, qəmdən, qüssədən,  
 Sazının telilə ram et onu sən!  
 Günəş öz evinə edəndə şitab  
 İstidən aslanlar oldular kabab<sup>227</sup>.

Gücü, hərareti artdı anbaan,  
 Çırkı, rütubəti sildi havadan.  
 Qarsıdı bitkinin yaşıl yarpağı,  
 Saraldı lalənin qızıl yarpağı.  
 Bürkü səhralara od-alov saldı,  
 Meyvələrin ağızı açıla qaldı.  
 Bülbül çöldən dağa eylədi səfər,  
 Səsləndi qürbətdə qərib nəğmələr.  
 Qızdı yay gününün isti nəfəsi,  
 Çalı quşlarının kəsildi səsi.  
 Günəşi, göylərdə dolanan zaman  
 Sancıb saraltmadı əqrəbtək xəzan.  
 Tüstülenən bir teşt vardı əlində,  
 Gəzib od saçırı o, Zəngdə, Çində.  
 Yırtırı aslantək iti caynağı  
 Gah öküz sağısı, gah gur dirnağı<sup>228</sup>.  
 Yayın ən şiddətli, isti çağında,  
 Daş muma döñəndə gün qabağında  
 İskəndər gözündən qovub yuxunu,  
 İstədi Xırıxa çəksin qoşunu.  
 Şah vida eylədi Çin xaqanına,  
 Xəzinə, var-dövlət bəxş etdi ona.  
 Yola rəvan oldu, Çini tərk etdi,  
 Qoşunu səhraya doğru yönəltdi.  
 Bəxtinin təblini çaldırıb yenə,  
 Yetişdi Məşriqdən Şimal həddinə.  
 Keçdi o, çöllərdən, axan qumlardan,  
 Nə ucan quş gördü, nə də bir insan.  
 Qarşıda parlayan düzənlilik vardi,  
 Qumları nur saçar, par-par yanardı.  
 Bələdçi dedi ki: "Burda gördüyün  
 Qumlar başdan-başa gümüşdür bütün.  
 Burdan sən o qədər götür xəzinə,  
 Qoşunu salmasın yolda çətinə.  
 Qoşundan bilməsin bunu bir nəfər, –  
 Ağır yük götürüb əldən düşərlər".  
 Şahinsa çox idi saf qızılları,

Odur ki, baxmadı gümüşə sarı.  
 Ancaq ki neyləsin, güc gəldi tamah,  
 Bir neçə dəvəni yüklətdi padşah.  
 Yel kimi keçse də yolu çaparaq,  
 Qalxmirdı havaya nə toz, nə torpaq.  
 Bir həftə qonmadı toz paltarlara,  
 Çünkü başdan-başa gümüşdu ora.  
 Deyərdin, bu yerlər iki hissəydi:  
 Torpağı gümüşdü, suyu civəydi.  
 Nə gümüş üstündə dincəlmək olar,  
 Nə civə su kimi içməyə yarar.  
 O yer tutulmuşdu belə bir dərdə,  
 Cökmüşdü torpağa qara bir pərdə.  
 Harda ki, içməli bir çeşmə vardi,  
 İçində su ilə civə qaynardı.  
 Su civə üstündə tutmuşdu qərar,  
 Ordan çürətlə su içirdi onlar.  
 Çalxalanmasayıdı əgər çeşmələr,  
 Civədən görməzdə heç kimsə zərər.  
 Çəsmələr bulanıb qaynaşan zaman  
 Heç kimsə əyilib içməzdidi ondan.  
 Bilməyib içsəydi bir adam əgər,  
 Onu öldürərdi sudakı zəhər.  
 Şah bunu biləndə, tez verdi fərman:  
 Hamı ayıq olsun su içən zaman!  
 Hər kim axar sudan istəsə içmək,  
 Onu ehtiyatla durultsun gərək.  
 Bir ay yol getdilər onlar bu sayaq,  
 Öldü susuzluqdan bir çoxu ancaq.  
 Gümüşlü çöllərdən keçərək yenə  
 Gəlib yetişdilər vətənlərinə.  
 Düşdülər torpağa yorğun, natəvan,  
 Torpaqda dincələr torpaqdan olan.  
 Gördüler qarşıda bir düşərgə var,  
 Zülmətdə Günəştək par-par parıldar.  
 Qabaq-qarşı duran dağda bir qala  
 Tutmuşdu başını göyə vüqarla.

Qala arxasında bir dağ da vardi,  
 Belində kəməri sarp qayalardı.  
 Orda peyğəmbərə etməyib beyət,  
 Bir tayfa yaşırdı sakit, səlamət.  
 Onlar ilham alıb böyük Tanrıdan,  
 Özləri olmuşdu allahtanıyan.  
 Onlar İskəndəri paksifət görcək,  
 Qəbul elədilər bir peyğəmbərtək.  
 Bilikli, adil bir hökmədar kimi  
 Qətbləri bəzədi onun təlimi.  
 İskəndər onlara haqqı göstərdi,  
 Din, bilik, mərifət, – çox şeylər verdi.  
 Şahı mərhəmətli, qayğışər görcək,  
 Açıb dərdlərini umdular kömək:  
 "Ey qəlb! şəfqətli qadir hökmüran,  
 Müti qullarına, gəl, ol pasiban!  
 Bu dağdan o yana vardır bir diyar,  
 Sonsuz bir səhradır, sərt qayalıqlar,  
 Oranı yəcuclar etmişlər məskən,  
 İnsana bənzərlər, divdirlər əslən!  
 Şirtək almazcynaq, sərt, dəmirürək.  
 Hamısı xaindir yırtıcı qurdtek.  
 Təpədən-dırnağa tükləri biz-biz,  
 Yoxdur üzlərində burundan bir iz,  
 Boyları bir qarış, yeməkləri çox,  
 İstidən, soyuqdan qorxuları yox;  
 Dişdən, dirnaqdan da – yırtıcı heyvan,  
 Qana hərisdirlər onlar hər zaman.  
 Yeyinlikde üstün gələrlər yelə,  
 Poladı deşərlər dirnaqlar ilə.  
 Yeməkdə, içməkdə naşükürdürlər,  
 Allahı tanımaz orda bir nəfər.  
 Dünyada bu qədər yeməli şey var,  
 Ancaq ki, ot-ələf yeyərlər onlar.  
 Yeyərlər, yatarlar, iş-güt bilməzlər,  
 Mini doğulanda bircəsi ölü.  
 Onların yerində bir cür ot bitər,

Verər istiottək çox tünd dənələr.  
 Hər gecə-gündüzdə ondan bir azca  
 Yeyərlər yatarlar elə ordaca.  
 Bir xırman başqa ot versən də əgər,  
 Yeyərlər, yenə də doymaq bilməzlər.  
 Ayla, Gün səmada üz-üzə gəlcək  
 Onlar qaynaşarlar xırda qurdartək.  
 Nə düşsə, qorxusuz tutub yeyərlər  
 Bu sayaq, Ay yarı olana qədər.  
 Göydə Ay kiçilib olanda yarı.,  
 Azalar bir qədər iştahaları  
 Qara buludlardan ildə bir kərə  
 Böyük bir ejdaha düşər o yerə;  
 Yaman yekə olur, həmin o heyvan,  
 Yəcuclar doyunca yeyərlər ondan.  
 Yixılıb qalarlar, bir aya qədər  
 Sərxoştək yatarlar, heç nə yeməzlər.  
 Köklə otdan başqa bilməzlər yemək,  
 Xəstəlik görməzlər ölü günədək.  
 Bir nəfər ölürsə onlardan əgər,  
 Hamısı yiğişib ölüyü yeyər.  
 Şoran torpaqlarda nə murdar qalar,  
 Nə də ölülərə qazilar məzar.  
 Yaxşı cəhəti də budur: o torpaq  
 Məzardan xalidir, murdardan uzaq!  
 Arabir hücumla talayıb bizi,  
 Xaraba qoyerlar evlərimizi.  
 Qoyun-quzumuzu aparıb onlar,  
 Yeyərlər nə qədər azuqəmiz var.  
 Bu itsifətlərdən qorxduğu qədər  
 Canavardan qorxmaz bizim sürülər.  
 Bizləri qırmaqcın edərlər qovğa,  
 Didərgin salarlar yurddan uzağa.  
 Biz uca dağlara qaçıb qorxudan  
 Quştək ağaclarla salaraq məkan.  
 Ancaq ayaqları süstdür bir qədər,  
 Ardımızca dağa çıxa bilməzlər.

Bu böyük bələni bizdən əger sən  
 Dəf etsən, çox böyük səvab edərsən!  
 İskəndər bildi ki, zordur yəcuclar,  
 Yəqin hər birində bir fil gücü var.  
 Bir sədd ucaltdı ki, orda poladdan,  
 Olmaz həşre qədər onu dağıdan.  
 Ona uca bəxti köməklik etdi,  
 Tikilib qurtardı İskəndər səddi.  
 Dönüb bir şəhərə gəldi şah ordan,  
 Axtarış tapmadı orda bir insan.  
 Yenə səfərinə davam etdi şah,  
 Köçməyə başladı ordan qorargah.  
 Bu işdən kecəndə bir xeyli müddət,  
 Bir ay dağlar, çöllər aşib, nəhayət,  
 Gözəl bir mənzildə məskən saldılar,  
 Bu yerdən hamısı məmmum qaldılar.  
 Bir yol töhfəsi, tək böyük hökmürən  
 Göstərdi qoşuna şəhri uzaqdan.  
 Başqa cürə idi burda təbiət,  
 Su ilə, əkinlə tapmışdı ziynət.  
 Hasarsız, divarsız bağlardı hər yan,  
 Bol-bol sürü vardi, yoxdu bir çoban.  
 Qoşundan birisi tər meyvələrə  
 Əlini uzadıb istədi dərə,  
 Həmin meyvələrdən birini dərcək  
 Bədəni qıç olub qaldı kamantək.  
 Başqa bir atlı da qoyun tutanda  
 Onu bərk qızdırma tutdu bir anda.  
 İskəndər: “Bax, bunlar iibrətdir”, – deyə,  
 Əlini vurmadı orda heç nəyə.  
 Qoşuna əmr edib şah dedi: “Heç kəs  
 Özgənin bağına toxuna bilməz!”  
 Tələsik gedərək ordan bir qədər,  
 O axar-baxarlı yerdən keçdilər,  
 Cənnəttək, neməti bol-bol, firavan  
 Bir şəhər gördülər onlar uzaqdan.  
 Gəlib darvazaya çatdı İskəndər,

Gördü ki, qapıdan yoxdur bir əsər.  
 Müdrik qocalarla girdi şəhərə,  
 Baş vurdub onlarla burda hər yerə,  
 Gördü çox bəzəkli, dolu dükanlar,  
 Ancaq nə qapısı, nə qılıfı var.  
 Nəcib şəhər əhll onu görəntək  
 Çıxdı qarşısına təzim edərək.  
 Gətirdilər qəsrə bir mehman kimi,  
 Saray ziynətliyi asiman kimi.  
 Süfrə bəzədilər, büsat qurdular,  
 Özləri xidmətdə hazır durdular.  
 Pərestiş etdilər o mehmanlara,  
 Əhsən qonaqsevən bu insanlara!  
 Süfrəni bəyəndi böyük hökmədar,  
 Onlar fərəhlənib çox şad oldular.  
 İskəndər soruşdu: “Nə üçün sizlər  
 Qorxu bilməzsiniz heç zərrə qədər?  
 Neçün burda belə arxayınlıq var?  
 Neçün qıfılsızdır burda qapılar?  
 Yoxdur heç bir bağda keşikçi, bağban,  
 Neçin sürüünü güdməz bir çoban?  
 Çobansız sürülər nədir bir belə,  
 Baxdıqca yayılıb düzənə, çölə?  
 Belə arxayınlıq, laqeydlik nədir?  
 Sizin inamınız, deyin, kimədir?”  
 Ədalət yurdunun ağsaqqalları  
 Bir də mədh eləyib o hökmədarı  
 Dedilər: “Başına tac qoyan Allah  
 Ömrünü payidar eləsin, ey şah!  
 İşində haqq sənə havadar olsun,  
 Şöhrətli adına hüner yar olsun!  
 Bizim güzəranı sordu hökmürən,  
 Buyurub dinləsin, biz edək bəyan:  
 Doğrusu budur ki, bizlər qədimdən  
 Bu dağı, bu çölü etmişik məskən.  
 Fağır bir tayfayıq, həm də dinpərvər,  
 Düzlükdən keçmərik əsla tük qədər.

Əyri dolanmaqla yoxdur işimiz,  
 Düzlükdən başqa yol tanımıraq biz.  
 Əyrilik yoluna çəkmişik hasar,  
 Düzlükə olmuşuq əzabdan kənar.  
 Yalan gətirmərik biz dilimizə,  
 Əyri yuxular da görünməz bizə,  
 Faydasız etmərik heç sorğu-sual,  
 Çünkü Allaha da xoş gedər bu hal.  
 Allahdan nə gəlsə, edərik şükür,  
 Çünkü narazılıq naşükürlükdür.  
 Biz razı qalarıq nə gəlsə həqdən,  
 Düşmenlik edərmi pərəstiş edən?  
 Acizin dərdinə edərik çara,  
 Xilas eyləyərik düşərsə dara.  
 Bizim aramızda, bilsək ki, əgər,  
 Birinə bir işdə yetişib zərər,  
 Biz öz kisəmizdən onu ödərik,  
 Verib mayasını təmin edərik.  
 Bizdə bərabərdir hamının vari,  
 Bərabər bölgəlik bütün malları.  
 Bizdə artıq deyil heç kəsdən heç kəs,  
 Bizdə ağlayana heç kimse gülməz.  
 Oğrudan qorxmariq, biz nə şəhərdə  
 Keşikci qoyarıq, nə də çöllərdə.  
 Oğurluq eləməz bizdə bir nəfər,  
 Oğurlaya bilməz bizdən özgələr.  
 Nə zəncir, nə qıfil görər qapılar,  
 Gözətəcisi otlar bizim mal-davar.  
 Bizim uşaqları böyüdər Allah,  
 Naxırı şir, pələng toxunmaz əsla.  
 Bizim bir qoyuna dəysə canavar,  
 Ordaca gəbərib yerində qalar.  
 Kim dərsə bir sünbül bizim əkindən,  
 Qəfil bir ox dəyər düz ürəyindən.  
 Biz əkin zamanı səpərik dəni,  
 Haqqı tapşırarıq sonra əkinin.  
 Altı ay olarıq əkindən uzaq,

Bir də biçin vaxtı gələrik ancaq.  
 Bizim bərəkətli münbit zəmilər  
 Düz birə yeddi yüz məhsul yetirər.  
 Bir, yaxud yüz belə işi bacarsaq,  
 Allaha təvəkkül edərik ancaq.  
 Bizi hifz eləyən Allahdır, Allah,  
 Biz yalnız Allaha gətirrik pənah.  
 Xəbərçilik bilməz bir nəfərimiz,  
 Özgənin eybinə göz yumarıq biz,  
 Birini qəzəbli, acıqlı görsək,  
 Ona məsləhətlə elərik kömək.  
 Heç kəsi pis yola əsla çəkmərik,  
 Fitnə axtarmarıq, qan da tökmərik.  
 Dərdlinin dərdinə olarıq şərik,  
 Şad olsa, onunla şadlıq eylərik.  
 Qızılı, gümüşə aldanmaz heç kəs,  
 Bunlar bizim yerdə bir şeyə dəyməz.  
 Xəsislik bilmərik dünyada bizlər,  
 Zorla şey almarıq bir arpa qədər.  
 Bizdən qaçmaz əsla vəhiş heyvanlar,  
 Vermərik onlara əziyyət, azar.  
 Ehtiyac olanda gur, cüyür, ceyran  
 Özləri axışib girər qapıdan.  
 Ovlamaq istəsək onlardan əgər,  
 Ovlarıq ehtiyac duyulan qədər.  
 Lazım olmayanı biz nahaq yerə  
 Qırınraq, ziynətdir onlar çöllərə.  
 Nə öküz, nə eşşək kimi yeyərik,  
 Nə də ağızımızı möhürləyərik.  
 Süfrəyə hər cürə nemət düzsələr,  
 Yeyərik, gözümüz qalana qədər.  
 Bizdə cavanlardan ölüm uzaqdır,  
 Ölüm çox yaşamış qocaya haqdır.  
 Ölüyüə biz əsla saxlamarıq yas,  
 Bilirik, bu dərdə bir çarə olmaz.  
 Üzə deyilməyən bir sözü heç kəs,  
 Bislərdə qaydadır, daldada deməz.

Kim nə cür dolanır, danışmarıq biz,  
 Kimsənin işinə qarışmarıq biz.  
 Naşükür deyilik qismətimizə,  
 Razıyıq qəzadan nə gəlsə bizə.  
 Allahın lütf edib verdiyi şeyə  
 Demərik: "Bu hardan? Bu belə niyə?"  
 Bizimlə birlikdə o adam yaşar  
 Ki, ola bizimtək təmiz, pəhrizkar.  
 Tutduğumuz yoldan çıxsa bir insan,  
 Kim olsa qovarıq öz aramızdan..."  
 İskəndər bu qayda-qanunu görçək  
 Duruxub dayandı divanelərtək.  
 Çünkü belə şeyi nə görmüş, nə də  
 Oxumuş idi bir xosrovnamədə...  
 Öz özünə dedi: "Arifsən əgər,  
 Qoy sənə bir ibret olsun bu sırlar.  
 Dünyanı gəzmərəm mən, daha bəsdir,  
 Hər ovlaqda bir tor qurmaq ebaədir.  
 Bütün bildiklərim qalsın bir yana,  
 Bunların söhbəti bəs elər mana.  
 Elə bil, dünyanı o Pərvərdigar  
 Bu mərd insanlarçın etmiş bərqərar.  
 Bunlar şövkət vermiş aləmə, yəqin  
 Sütunu bunlardır bütün aləmin.  
 Düz yaşayış yolu budursa əgər,  
 İnsan bunlardırsa, bəs nəyik bizlər?  
 Bizi haqq göndərib çölə, dənizə,  
 Qəsdi göstərməkmiş bunları bizə.  
 Vəhşi adətlərə eləyib nifrət,  
 Öyrənək bunlardan ayin, mərifət,  
 Bunları əvvəldən görsəydim əgər,  
 Dünyanı bu qədər gəzməzdəm hədər.  
 Tapardım özümə dağda bir kaha,  
 İbadət eylərdim orda Allaha.  
 Bunlartek asudə ömr edərdim mən,  
 Dinim də olardı həmin bu dindən!..."  
 İskəndər görəndə onları dindar,

Peyğəmbərliyini etmədi izhar.  
 Görəndə onları əmelisaleh,  
 Xəzinə bəxş etdi o böyük fateh.  
 Qayıtdı geriyə ordan fərəhələ.  
 Qoşunu dəniztək yönəltdi çölə.  
 Bayraqlar qaldırdı rum ipəyindən,  
 Al, xara geyindi sanki çöl-çəmən!  
 Tutdu qarışqatək qoşun hər yanı –  
 Dərəni, təpəni, düzü, ormanı...  
 Hara iz saldısa atının nali,  
 Sildi o yerlərdən dərdi, məlalı.

## İSKƏNDƏRİN RUMA QAYITMASI

Müğənni, şövqlə ucalt səsini,  
 Açı yenə gövhərlər xəzinəsini!  
 Bu bağlı qapiya kim salsa açar,  
 Gizli xəzinədə dürr, gövhər tapar.

Meyvənin xoş ətri basanda bağlı  
 Kəndlilər unudar evi, otağı.  
 Meyvələr çoxalar, bağlar varlanar,  
 Belə bir bolluqdan yer vüqarlanar.  
 Fərəhdən sevinib güləndə püstə  
 Xurma baxıb ondan bir busə istər.  
 Ləl ilə bəzənmiş bir tac kimi nar,  
 Uzaqdan çıraqtək alışib yanar.  
 Göz vurub qızarmış alma edər naz,  
 Çəkər gərdənini turunc işvəbaz.  
 Tənəklər şərabdan nəşələnərək  
 Sarmaşar almaya, nara sərxoştek.  
 Bürüyüb bağları nar ağacları,  
 Cüt məmələr kimi görünür bari.  
 Əncir yeyən quşlar oğrutək pünhan  
 Asılar ağacın budaqlarından.  
 Badam sevən torpaq yağı almaq üçün

Soyar qabığını badamın bütün.  
 İsteyər, innab da gəlib həvəsə,  
 O dilsiz-ağızsız findiqdan busə.  
 Ağaclar şənliklə qaldıraraq baş  
 İnnabdan, findiqdan verərlər şabas.  
 Qarapapaq üzüm sərxoşluğundan  
 Dolar barmağına saçını nihan.  
 Qabaqlar sazlarlar şadlıqçün rudu,  
 Heyva boğazından tutar armudu.  
 Daşınar şərabçün dolu səbətlər,  
 Səbət daşıyanın üzü-gözü tər.  
 Salxımlar sixılar bağda başabaş,  
 Axışar küplərə şirəsi birbaş.  
 Südəmər körpələr necə qıqlıdar,  
 Küpler də dolduqca elə uğuldar.  
 Toy-bayram edirkən dünya, bu zaman  
 İskəndər uzaqdı bu toy-bayramdan.  
 Qatıl bir-birinə gecə-gündüzü,  
 Üzürdü dənizi, keçirdi düzü,  
 O, bir çox ölkəni xoşluqla, zorla  
 Dardan çıxarmışdı geniş bir yola.  
 Ömrün piyaləsi artıq dolmuşdu,  
 Onun özünə də yol dar olmuşdu.  
 Dünyada hamiya iki qapı var,  
 Birindən girənlər birindən çıxar.  
 Bu yeddi budaqlı, altı cəhətli,  
 Dövrəsi, meydanı, yeri vüsətli  
 Sərvdən ucaldı bir qiyabi səs:  
 "Daha fatehlikdən əl çək, bəsdir, bəs!"<sup>229</sup>  
 Bəsdir, bu dünyani gəzməkdən əl çək.,  
 Daha ilk mənzilə dənəsən gərək!  
 İskəndər sözünü yazanda katib  
 Yalnız beşcə hərflə ifadə edib.  
 Beş hərfə müvafiq etdin beş səfər<sup>230</sup>,  
 Suları, dağları keçdiyin yetər!  
 Pəncəni bu dünya işlərindən çək,  
 Qayıt öz evinə, get, beş ayadək

Yunan torpağına dönəməlisən sən!"  
 Ayıldı İskəndər sanki məstlikdən.  
 Qorxuyla, dəhşətə dinlədi bunu,  
 Çəkdi öz atının tez cilovunu.  
 Məhrəm dostlarına açıb bu sırrı,  
 Ordan Ruma sarı qayıtdı geri.  
 Dərədən, təpədən, dənizdən, dağdan  
 Keçərək, yol getdi daha durmadan.  
 Yerin o başından Kirmana yetdi,  
 Ordan Kirmanşaha yol aldı getdi.  
 Sonra da Babilə gəlib, İskəndər  
 Ordan Ruma tərəf elədi səfər.  
 Yolda Zur şəhrinə gəlib çatanda  
 Pozuldu səhhəti şahın bir anda.  
 Onun can köhləni daha yoruldı,  
 Taqətdən düşərək yolgetməz oldu.  
 Ruma çatmaq üçün xeyli atdı can,  
 Əl-ayaq sustləşdi, imkan qalmadı.  
 Sandı ki, içibdir zəhərlənmiş su,  
 Həmin o zəhərin təsiridir bu.  
 Onu əldən saldı qorxu, vahimə,  
 Əlaçısız dərd imiş bu dərd, sən demə!  
 Vəzirin yanına – Yunanistana  
 Bir qasid göndərdi, söyləsin ona:  
 "Çaparaq yanımı gəlsən əgər sən,  
 Son dəfə üzümü görə bilərsən.  
 Yaxşı işbacaran alimlərdən də  
 Yüz ya əlli nəfər gətir gələndə!"  
 O qasid yetişib dedi vezirə,  
 Vəzir əl atsa da, hər bir tədbirə,  
 Çarələr heç biri kara gəlmədi,  
 Bir ümid işığı görə bilmədi.  
 Yiğib alimləri Rumdan, Yunandan  
 Oldu hökmüdarın yanına rəvan.  
 Birbaşa o, şahın yanına gəldi,  
 Bu görüş heç də xoş görüş deyildi.  
 Gördü: şah taqətsiz uzanıb yerdə,

Əlac mümkün deyil düşdüyü dərdə.  
 Diz çökdü, üzündə qüssə, duman, çən,  
 Yoxladı nəbzini, öpüb əlindən.  
 Nəbzin vurmasına elədi diqqət,  
 Tapdı xəstəlikdən neçə əlamət.  
 Buyurdu: nə qədər vardisa imkan,  
 Axtarış tapsınlar bu dərdə dərman.  
 Dərmanın olsa da, lap abi-həyat,  
 Əcəlin çatanda yoxdur bir nicat!  
 Artıq hökmüdarın işi bitmişdi,  
 Əbədi dincəlmək vaxtı yetmişdi.  
 Əmanət aldığı mayəni yenə  
 Gərək qaytarayıdı tələb edənə<sup>231</sup>.  
 Onu əridirdi indi bu cahan  
 Ki, zəri ayırsın qara torpaqdan.  
 Daha can köhləni asta gedirdi,  
 Gedər-gəlməz yola səfər edirdi.  
 Şamtək tərk edirdi nurlu aləmi,  
 Suda qənd, odda mum əriyən kimi.  
 Bir külək söndürdü yanan çırığı,  
 Bağda ağaclarдан tökdü yarpağı,  
 Sərvdə yaşıł bir budaq qoymadı,  
 Sındı qırqovulun qolu, qanadı.  
 Müşk ətirli olan əlvan gül-çiçək  
 Solub səpələndi yerə xəzeltək.  
 Ayı yəhərləyən həmin İskəndər  
 Ölüm yatağına baş qoyub inlər...<sup>232</sup>

## İSKƏNDƏRİN VƏSİYYƏTİ

Mügənni, bir quşsan – vaxtı düz bilən,  
 De görək: nə qədər keçmiş gecədən?  
 Nədənse gecikib quşların səsi,  
 Çal, suğdi quşunun gəlsin naleși<sup>233</sup>.  
 Əsdi xəzan yeli, payız yetişdi,

Bağların əhvali tamam dəyişdi.  
 Küləklər taladı bağcanı, bağı,  
 Söndü al gullerin yanar çirağı.  
 Arxlar kənarında otlar sapsarı,  
 Töküldü reyhanın şux yarpaqları.  
 Sanki ağaclarıda odlar qalandı,  
 Əlvan yarpaqları alışdı, yandı.  
 Gördü bazarını kəndlə pərişan,  
 Bağın qapısını bağladı bağban.  
 Şahlar hovuzuna axan saf sular  
 Soyuqdan, ayazdan tamam dondular.  
 Çeşməsiz, çiçəksiz bağ şad olarmı?  
 Hasarsız, barısız abad olarmı?  
 Hanı saqi, badə, o məclis hanı?  
 Bura vəhsilərin olmuş məkanı!  
 Kəsilmiş nəğməsi ötən quşların,  
 Dolaşır qıçına xəzəl ruzgarın.  
 Seyrə gələnlər də bağı tərk etmiş,  
 Muğlalar də çəməndən ayrılib getmiş.  
 Yeyəyle sürtülmüş Günəşin tacı,  
 Yeyətək dən-dəndir suların saçı.  
 Bağı tərk eləyib getmiş gözəllər,  
 Nə bülbül səsi var, nə güldən əsər...  
 Tikanlar dağ çəkib gülün köksünə,  
 Bəzəksiz, cəh-cəhsiz qalıb bağ yenə.  
 Belə sərt bir xəzan çökəndə bağa,  
 Başladı o Kəyan sərvi solmağa...  
 Şahlığın şah sərvi-İskəndəri də  
 Axır saldı dövran sağalmaz dərdə.  
 Çovğuntek soyuqdu şahın nəfəsi,  
 Coxdu bu dünyada qəmi, qüssəsi.  
 Özülü çökərsə bəxtin, dövlətin,  
 Səhhətə zəiflik üz verər yeqin!  
 Illərlə dünyani uçub seyr edən  
 Quşun qol-qanadı qırıldı bərdən.  
 Uca sərv yixıldı, şux lalə soldu,  
 Qırqovul şahının şikarı oldu.  
 Ordu həkimləri, şəhər əyani

Aldılar araya o hökmüranı.  
 Bəlkə də bir əlac tapalar ona;  
 Şərbətlər qatıldı dava-dərmana.  
 Nəbzi, qarurəsi olundu təhlil<sup>234</sup>,  
 Nə çarə, gedən can qayıdan deyil!  
 Əlac eləsə də təbib nə qədər,  
 Ömür tükənibəsə, nə fayda verə?  
 Cox səy göstərdilər çarə etməkçün,  
 Gedəni qaytarmaq olmadı mümkün.  
 Tədbirlə gəlmədi o gövhər ələ,  
 Necə sədd çəkəsən əsən bir yelə?  
 Əcəl yetişəndə tapıb bəhanə  
 İnsana min əzab verə zəmanə.  
 Ruzgardan o qədər inciyər insan,  
 Özü ölümünü istər Allahdan.  
 Əl atmadiqları tədbir qalmadı,  
 Rəylərdən bir fayda hasıl olmadı.  
 Çıraqın əcəli çatıbsa əgər,  
 Ona öz yağı da yetirər zərər.  
 Cürümüş bir meyvə ağacda durmaz,  
 Düşəcək, tərpənsə budaq da bir az.  
 Ən mahir, ən ustad təbib heç zaman  
 Tapa bilməmişdir ölümə dərman.  
 Göyün hesabına bələd olanlar  
 Saldılar hesaba göydə hər nə var.  
 Onun taleyini gördülər nursuz,  
 Ondan uzaqdaydı bəxt açan ulduz.  
 Heç elə bir ulduz yoxdu ki, onun  
 Göstərmış olaydı ömrünü uzun.  
 Taleyi səmada bəd görən zaman  
 Münəccim özü də əsdi qorxudan.  
 Önündə aynaya baxdı İskəndər,  
 Baxdı, vücuduna yetirdi nəzər,  
 Gördü ki, bədəni tüktək incəlib,  
 Qaçmaq istəyən can dodağa gəlib.  
 Nə qəlbədə qüvvə var, nə canda taqət,  
 Əyilmiş əvvəlki o sərv qamət,

O öz ölümünü gözüylə görçək,  
 Özü öz halına ağladı şamtək.  
 Yaxın dostlarını dəvət eylədi,  
 Ürək sözlərini onlara dedi:  
 "Gəmim dar girdaba düşdü, a dostlar,  
 Ölüm ağızı açıq nəhəngtek durar.  
 Köçmək vaxtı gəldi bu düşərgədən,  
 Başqa bir ovlağa getməliyəm mən.  
 Bu fələk mənimlə xoşrəftar oldu,  
 Dağda, daşda mənə pərəstar oldu.  
 İndi düşmən oldu o haqq-sayda,  
 Dəyişdi rəftarı Günəş də, Ay da.  
 Ruzgar gözlərimdə çənə bürünür,  
 Bu dardan çıxmışım müşkül görünür.  
 Nə çarə qılım ki, oldum dərdmənd,  
 Bu fələk tacıma atıbdir kəmənd.  
 Hardadır, çatdırın xəzinədara,  
 Bəlkə rüşvət verib məni qurtara.  
 Mənim od qılıncı qoşunum hanı?  
 Qovsun canımdakı bu qızdırmanı.  
 Ən qorxunc divləri tutub ram edən,  
 Təxtü tac sahibi İskəndərəm mən!  
 Qılınca qurşandım, kəmər bağladım,  
 Bütün qulaqlara çatmışdır adım.  
 Zəhərli qılıncla tufan edib mən  
 Tozlar qaldırmışam Bəhri-Qülzümdən<sup>235</sup>.  
 Böyüdüb çoxunu etdim hökmüran,  
 Cox qoyun almışam qurdalar ağızından.  
 Cox-cox sınıqları mən calamışam,  
 Cox-cox bütövləri parçalamışam.  
 Zülmü ədalətlə eyləyib əvəz,  
 Müşküllər həll etdim hesaba gəlməz.  
 Qünnücdən Qülzümə oldum hökmüran,  
 Şimşək qılıncımı gördü Qiyrəvan<sup>236</sup>.  
 O qılınc dönübdür indi zəncirə.  
 Ömrümü tor kimi salıbdır gire.  
 Cox dağlar, dənizlər keçmişəm, heç kəs

Dünyanı mənim tək seyr edə bilməz.  
 Hökmüdar Daraya qarşı çıxıb mən  
 Başını torpağa sərdim bəxtimdən.  
 Mən o qatil Furun boynunu vurdum,  
 Çipalın yerində Çində oturdum.  
 Qabildən, Habildən alıb intiqam,  
 Nasikdən Mənsəkə yollar açmışam.  
 Yudum məcusluğu dünya üzündən,  
 Rus dənizində də od qaladım mən<sup>237</sup>.  
 Cəmşidtək təxtlərə çıxdım – ucaldım,  
 Firidun xəzinə yığıdı, mən aldım.  
 Yıxdım daxmasını – evini Adın,  
 Qəsrini hünerlə açdım Şəddadın.  
 Hətta Sərəndibə gedib çıxaraq,  
 Adəmin izinə basdım mən ayaq<sup>238</sup>.  
 Rüstəmin bəxtindən mən soraq verdim,  
 Keyxosrov təxtindən xəbər gətirdim.  
 Məşriqdən Məğribə at səyirdərək  
 Yəcuclar səddini ucaltdım dağtək.  
 Adəmtək Qüdsdə elədim məskən,  
 Kəbə həlqəsinə əl yetirdim mən.  
 Bir məşəl ucaltdım qatı zülmətdən,  
 Zülmün qapısını taxalatdım mən!  
 Aldığım adları nahaq almadım,  
 Atmadım qəflətdə tək bircə addım.  
 Mən hansı bir yerə etdimsə səfər,  
 Ədalətlə bilik qazandı ellər.  
 Sarp daşı əridən isti havalar  
 Sağlam bədənimlə etdi xoş rəftar.  
 İndisə bu pərqu yataqda bitab  
 Yatırıam, xəstəlik verir min əzab.  
 Balınca baş qoydum zəifliyimdən,  
 Yatağa düşərmi sağlam bir bədən?  
 Dünyanı qapqara gördüm gəzərək –  
 Qara qumdan tutmuş qara suyadək.

“Nə gördün?” deyərək sorsalar əgər,  
 Deyərəm: sanki heç etmədim səfər.  
 Dünyanı görmədən torpağa girən  
 Birgünlük körpəyə bənzəyirəm mən.  
 Dünyanı başabaş gəzmişəm özüm,  
 Hələ ki, dünyadan doymayıb gözüm...  
 Otuz altı deyil, lap otuz min il  
 Yaşasam, cavabım bu olardı, bil!  
 Mənə sirlərini açdı asiman,  
 Cox şeylər söylədim Günəşdən, Aydan.  
 Qədr-qiyət qoydum müdrik insana,  
 Şükürlər eylədim mən Yaradana.  
 Ömrümü qəflətlə vurmadım başa,  
 Ağilla, hünərlə mən doldum yaşa.  
 Bütün biliklərdən dərsimi aldım,  
 Ölümün əlində, heyf aciz qaldım.  
 Cox azğın zalimi çəksəm də dara,  
 Bu namərd ölümə tapmadım çara.  
 Bir ölümdən başqa hər bir müşkülə  
 Mümkündür birtəhər çarə edilə.  
 Hanı yollarına qızıl səpediyim  
 Dərin düşüncəli yüzlərcə həkim?  
 Torpağı qızılı çevirin yenə,  
 Gəlin, əlac edin şahın dərdinə.  
 Hardadır Ərəstu – tapa bir dərman,  
 Məni biliyilə qurtara dardan?  
 Hanı əfsun bilən həkim Bəlinas?  
 Gəlib İskəndəri eləyə xilas.  
 Hanı bəs Əflatun, o təmiz insan?  
 Mənim bu dərdimə eləyə dərman.  
 Hardadır o böyük bilici Valis?  
 Desin: bu mərəzə nə oldu bais.  
 Çağırın Sokratı, bəlkə əql ilə  
 Bu bağlı qapını o aça bilə.  
 Hürmüzə göndərin durmadan xəbər,

Bəlkə ürək verə şaha birtəhər.  
 Gedin, Fərfuryusu edin xəbərdar,  
 Bəlkə bu dərdimə o, əlac tapar.  
 Bu sözü bir daha eylədi tekrar:  
 "Etsə, əlac edər tək Pərvərdigar!  
 Bəlkə rəhm eləyib qurtara məni,  
 Qurtara bu dərdli, yazıq bədəni.  
 Əlimdən tutan yox, yox salan yada,  
 Heç kəs tək qalmasın mən tək dünyada!  
 Mənə belə cəza verəkən fələk,  
 Nə lazım səs salıb fəryad eləmək?  
 İçindən çıxdığım torpağın yenə  
 Axtarış baş qoyum pak sinəsinə.  
 Ölüm girdabına düşməmiş, gərək  
 Suya qalxan tutum ləngiməyerək<sup>239</sup>.  
 Çılpaq doğulmuşam çünkü anadan,  
 Məni soyundurun dəfn edən zaman.  
 Yüküm yüngül idi doğulanda mən,  
 Yenə yüngül gedim burdan gedərkən.  
 Bir quş dağa qonub qalxarsa əgər,  
 Dağa nə artırb-əskildə bilər?  
 Mən də bir quş idim, ölkəmsə – bir dağ,  
 Gedərsəm, bu dünya yasa batacaq?  
 Məntək çoxun doğub öldürmiş dünya,  
 Nifrətə layiqdir bu qozbel dayə<sup>240</sup>.  
 Çoxuna mərhəmət, lütf eyləmişəm,  
 Görən də olubdur əlimdən sitəm.  
 Zalim olmuşamsa, əfv edin məni,  
 Mən də öldürmüşəm çox zülm edəni!  
 Tabutum torpağa olanda təslim,  
 Pak ruhum paklara qovuşar mənim.  
 Başa kül sovurmaq əvəzində siz  
 Mənimcün Allaha dua ediniz!..”  
 Bunları söyləyib, almadi cavab,  
 Yenə yatağına sərildi bitab...

## İSKƏNDƏRİN ANASINA MƏKTUB YAZMASI

Müğənni,rudunu bir dindir barı,  
 Yada sal nəgmənlə o yatmışları!  
 Mənim dərdimə qal, sazını sazla,  
 Bəlkə rahat yatım o xoş avazla!...

Güle hücum etsə payız ruzgarı  
 Körpəykən quruyar tər budaqları.  
 Ölüm bir bəladır, çarə edilməz,  
 Onun çarəsini tapmayıb heç kəs.  
 Əcəl qızdırması yetişən zaman  
 Qalar həkimdən də əlaci pünhan.  
 Gecə köçüb getdi, ağladı şəbnəm.  
 Günəş şəfəq saçılıb güləndə aləm  
 Artdı İskəndərin ahü naləsi,  
 Ucaldı çalınan zənglərin səsi.  
 Hər dərdə yüz çarə bilən Ərəstu  
 Bu dərdin öündə çarəsiz durdu.  
 Şahı sağaltmağa tapmayıb əlac,  
 Özünü görərək əlaca möhtac,  
 Şaha söylədi ki: “Ey şəfəqli şam,  
 Şahlar nur alıbdır şöləndən müdam!  
 Qalıbdır dərdinə həkimlər naçar,  
 Üzünü Allaha çevirib yalvar.  
 Hələ haqlamamış coşğun sel bizi,  
 Niyə dəyişmədik öz yerimizi?  
 Bu şərab qədəhdən aşıb-dاشmadan,  
 Nə üçün ölmədim, çıxmadi bu can?  
 Dilərəm: bir tükün əsməsin sənin,  
 Bir tükün əskilsə ölürem, yəqin!  
 Ancaq bir şərbətdir bu ölüm, gərək  
 Qoca da, cavan da, – hamımız içək!  
 Nə deyə bilərəm: iç bu badəni!  
 Çünkü bihuş edər içəndə səni;  
 Nə də almaq olar qədəhi səndən,

Çünkü şah bəzmində ədəbliyəm mən!  
 Əfsuslar olsun ki, bu nurlu çıraq, –  
 Qurtarıbdır yağı, – xamuş olacaq.  
 Ancaq yağılığın qalma dərdinə,  
 Bəlkə yağı yetişdi, o yandı yenə...”  
 İskəndər dedi ki: “Bu sözdən əl çək,  
 Əcəli yetəndə insan öləcək!  
 Əmrimdə deyildir dövr edən göylər,  
 Əlimdə deyildir Günəş, Ay, Ülkə...  
 Bir ovuc torpaqla bir qotrə suyam,  
 Bunlardan yoğrulub əzəldən mayam.  
 Haqqın sayesində böyüdüm, artdım,  
 Nəhayət, elə bir rütbəyə çatdım  
 Ki, Şərqdən Qərbədək gəzdim hər yanı,  
 Keçirdim əlimə bütün dünyani.  
 O zaman cahana bir şah idim mən,  
 Canımda can vardı, sağlamdı bədən.  
 İndi ki, zəiflik üz verdi cana,  
 Gərək səfər edəm başqa cahana.  
 Məğrurluq meylinə uyma ki, heyhat,  
 Dolmaz bu quyuya o abi-həyat!  
 Susuza eyləməz cəhənnəm əlac,  
 Sən o dörd çeşməli behiştən söz aç<sup>241</sup>.  
 Yalvarıb Allaha, eylə ibadət,  
 Bəlkə o eyləyə mənə mərhəmət...”  
 Günəş köçüb getdi, qaraldı dünya,  
 O şahlar şahı da getdi yuxuya.  
 Qorxunc ejdahatək gecə qapqara,  
 Qatı bir qaranlıq çökdü yollara.  
 Daş qəlbli bir gecə, dəhşətli zülmət,  
 Zülmətdə kim görmüş şəfqət, mərhəmət?  
 İsləri düyünlə salan ulduzlar  
 Sanki dodağına vurmuşdu mismar.  
 Bu oğru fələk də, oğrular tutan  
 Ay da qır küpünə düşmüşdü çoxdan.  
 Qapqara tüstüyə bürünmiş dünya,  
 Tüklə cəhənnəmdən asılmış guya.

Sanki ərimişdi şah səhərədək  
 İyirmi yeddinci gecəki aytək<sup>242</sup>.  
 Anası yadına düşdü, İskəndər  
 Sarsıldı, ürekdən oldu mükəddər.  
 Buyurdu, hüzura ağıllı, zirək  
 Rumlu katiblərdən biri gələrək,  
 Qələmi qapqara hislə doldurub,  
 Əziz anasına yazsın bir məktub.  
 Ana dili kimi şirin dil ilə  
 Ona and verərək başlaşın belə:  
 “Anacan, sən məni eyləyənde yad,  
 Sixma ürəyini, qoparma fəryad!”  
 Hər kim oxusayı bu yazıları  
 Qapqara görərdi bütün dünyani.  
 Katib qələmini çərtdi qurtardı,  
 Ucuyla fələyin bağrını yardı.  
 Vərəqə əbiri yaydıqca qəşəng,  
 Kağız dönüb oldu müşkün bir ipək<sup>243</sup>.  
 Yazanda o zərif mənalı sözü  
 Katibin heyrətdən qaraldı gözü.  
 İnsanın gözünə işiq bəxş edən  
 Tanrıının adına o yazdı əhsən:  
 “Bir olan Allaha hamı möhtacdır,  
 Hamının dərdinə tək o, əlacıdır!..”  
 Böyük Yaradani gətirib dilə  
 Katib məktubunu başladı belə:  
 “Məndən – İskəndərdən bu namə getsin,  
 Dörd yox, bircə olan anama yetsin<sup>244</sup>.  
 Anacan, qətrəyə döndüsə çeşmə,  
 Su qabı suda da sınar, qəm çəkmə!  
 Ağacdən düşdüsə bir qızıl alma,  
 Narıncık rövnəqdən düşüb saralma!  
 Soldu, sarı gülün getdi növrağı,  
 Qalsın qızılıgülün yaşıl budağı.  
 Anacan, bu sözə inanmiram mən:  
 Məhəbbət könüldə çox olur dildən.  
 Eşidib od tutar sinəndə ürək

Ki, şahlar gülünü aparıb külək.  
Yanma, bəslədiyin balan qayitmaz,  
Əlini o yanın ürəyinə bas!  
Zaman etsin səni bu oddan kənar,  
Sənə səbir versin o Pərvərdigar!  
Səni and verirəm əmdiyim südə,  
O şirin laylaya, o ilk öyüdə,  
Dünyadan gənc getmiş bir övladına  
Ağlayan ananın o fəryadına,  
Dinə əməl edən pak insanlara,  
Dünyanı yaradan pərvərdigara,  
Qanun-qayda qoyan hər Peyğəmbərə,  
Cənnətdə əbədi ömr edənlərə,  
Torpağın altında həbs olanlara,  
Behişt gülzərindən zövq alanlara.  
Bütün canlılara can veren cana,  
Qəmdən nicat verən, can qurtarana,  
Səxa dənizinin coşğunluğuna,  
Vücudu yaradan haqq buyruğuna,  
Adların fövqündə dayanan ada,  
O nəqşə ki, ziynət verir vücuda,  
Yeddi qat ucalan göy pərgarına,  
Yeddi ulduzun da pak adalarına,  
Allahı sevənin mərifətinə,  
Şürə sahibinin fərasətinə,  
Elmdən nurlanıb yanan hər şama,  
Mərhəmət sahibi fazıl adama,  
Elə bir başa ki, bəxtə nur saçıb,  
Elə ayağa ki, düz yollar açıb,  
Pakızə fikirli, o saf ərənə,  
Müşküllər açana, nicat verənə,  
Darda qalanların pak niyyətinə,  
Azad insanların xoş adətinə,  
Yoxsulları sevən comərd sultana,  
Sultantək gözü tox, yoxsul insana,  
Sübəhün gül-çiçəklə gülüşməsinə,  
Gözlənməz təamın xoş düşməsinə,

Bidarın munisi səhər çağına,  
Ağlar qəriblərin pak torpağına,  
Yazıq məhbusların dərdi-dilinə,  
Müqəddəs mehrabın nur qəndilinə,  
Təşnə bir tifilin süd həsrətinə,  
Naümid qocanın zəlaətinə,  
Xəstə qəriblərin intizarına,  
Döyülmüş yetimin göz yaşlarına,  
Dərd-qəmdən guşəyə çəkilənlərə,  
Şaxtadan dırnağı tökülənlərə,  
Dərdlinin çarəsiz oyaqlığına,  
Çarəsiz qalanın yazıqlığına,  
Əzabdan sonrakı asudəliyə,  
Pak, təmiz sevgiyə – aludəliyə,  
Əqlin zəfərinə, ülviiyetinə,  
Gizli ibadətin qüdsiyyətinə.  
Şüura yol açan sözə, dastana,  
Bəşər karvanını çekən sarvana,  
İnsani içindən yeyən dəndlərə,  
Qəddini pünhanı əyən dəndlərə,  
Dözümsüz adamda səbərə, qüdrətə,  
Gözəlin üzündə həya, ismətə,  
Ümidsiz çəkilən son fəğanlara,  
Dadına heç kimsə çatmayanlara,  
Dinpərvər adamda olan inama,  
Peyğəmbərə gələn vəhyə, ilhamı.  
Bütün insanların o son yoluna,  
Hamiya əl tutub kömək olana,  
İnsani son yola salan qapıya,  
Bizi ağuşuna alan qapıya,  
Üzünü axtaran baxışlarımı,  
Səsini eşitmək intizarıma,  
Mənə bəslədiyin sonsuz həsrətə,  
Düşdüyüm bu dərdə, bu fəlakətə,  
Həmişə, hər yerdə dada çatana,  
Can verib can alan o Yaradana...  
Anacan, bu məktub gəlib çatarkən

Çatıb qaşlarını kədərlənmə sən!  
 Bu dünya fanidir, əbəs ağlama,  
 Mənimcün yas tutma, qara bağlama!  
 Dünyanın əzəldən axırı budur,  
 Əyilmə ələmdən, mətanətlə dur!  
 Dünya bir kimsəyə qalmışsa əgər,  
 Səni də qoy üzsün bu dərd, bu kədər.  
 Ancaq bu dünyani fani görəndə  
 Başqları kimi toxraq ol sən də!  
 Yox, əgər bunlara baxmayaraq sən  
 Mənimcün yasxana qurmaq istəsən,  
 Əvvəlcə şahanə bir məclis düzəlt,  
 Gözəl yeməklərdən bir süfrə bəzət,  
 Çağır qonaqlığa xalqı hər nə var,  
 Bütün gələnləri elə xəbərdar:  
 Qəbirdə adamı yoxsa hər kəsin,  
 Buyursun süfrəyə, doyunca yesin!..  
 Əgər yemiş olsa onlardan biri,  
 Sən də ye dünyada acı qəmləri.  
 Heç kim o süfrəyə əl uzatmasa,  
 Sən də unut qəmi, heç batma yasa!  
 – Oğlum özüb, – deyə çəkmə heç məlal,  
 Gəl, öz işlərinin qeydinecə qal.  
 İkiqat uzun da olsayıdı ömrüm,  
 Axır yenə bir gün vardı bu ölüm.  
 Ən uzun ömür də kifayət deyil,  
 Nə fərqi, yaşadın otuz, ya yüz il?  
 Behiştə getməkdən qorxarmı insan,  
 Minlərlə açar var, yol da çıraqban.  
 Əbədi bir təxtə yiyələnərkən  
 Nə üçün razılıq ələməyim mən?  
 Yerinde toz yoxdur, göyündə duman,  
 Niyə at sürməsin oraya insan?  
 Əlimdə qalmadı bu saxta saray,  
 Siz də səbr eləyin, salmayın haray!  
 Şəbdizim sıçradı çaydan o taya,  
 Məndən salam olsun dosta, aşnaya<sup>245</sup>.

Bizi azad etdi zindandan fələk,  
 Hamı azad olsun görün bizimtək!..”  
 Mektubu yazdırıb o, yola saldı,  
 Özü də cənnətə sarı yol aldı.  
 Gecəni sübh etdi dərdlə, əzabla,  
 Keçdi bütün günü min iztirabla.  
 Gecə öz təxtini yüklədi filə,  
 Yer saldı donunu göylər tek nilə<sup>246</sup>.  
 Gün tutdu üzünü qüruba sarı,  
 Qaraldo üfüqdə qızıl saçları.  
 Aciz ulduzların əli büküldü,  
 Gümüş dirnaqları bir-bir töküldü.  
 Şahin ağır-ağır yumuldu gözü,  
 Cırmaq-cırmaq oldu qəmərin üzü.  
 Bir örpek toxuyub gecə saçından,  
 Torpağın başına örtdü asiman.  
 Zənəbin ağızından alaraq zəhər,  
 Ayın boğazına onu tökdüler<sup>247</sup>.  
 Başının üstündə görçək əcəli,  
 Şahin öz canından üzüldü əli.  
 Əsəbdən sixıldı damarda qanı,  
 Bir anda sustaldı bədəni, canı.  
 Ölüm gözündəki qaranı aldı,  
 Səhərtək ağ üzü soldu, saraldı.  
 Candanizar olub, canından keçdi,  
 Canını tapşırmaq vaxtı yetişdi.  
 Quş elə tez uçdu öz yuvasına  
 Sürətdə baxış da çatmadı ona.  
 Dünyada nə qədər bilicilər var,  
 Bu gizli işlərdən deyil xəbərdar.  
 Bunun çarəsini bir bilən varsa,  
 Özünə bir çarə edər bacarsa.  
 Köçüb bu dünyadan getdi İskəndər,  
 Ona ən yüksəkdə təxt düzəldilər.  
 Dünyada min cürə yaxşılıq etdi,  
 Özüsə dünyadan incimiş getdi.  
 Heyat səhnəsində o düşdü dərdə,

Nəhayət, üzünə çəkildi pərdə.  
 Dolanıb görmüşdü o bir çox yeri,  
 Başqa bir yerəydi indi səfəri.  
 Hayana getsəydi böyük İskəndər,  
 Oradan verərdi hamiya xəbər.  
 Soraq gətirən yox bu son yolundan,  
 Nə üçün bir xəbər gəlmədi ondan?  
 Yoxsa, elə yerdir o yer ki, hər kəs  
 Getsə, qayıtmaga yol tapa bilməz?  
 Bunun da hikməti açılsayıdı bir,  
 Pərdənin dalında qalmazdı heç sərr...  
 İskəndər bənzərdi yaşıl yarpağa,  
 Kəyan ağacından düşdü torpağa.  
 Açıldı belindən qızıl kəməri,  
 Zərrin bir beşikdə düzəldi yeri.  
 Tabutun içine kafur səpdilər,  
 Çölünə düzüldü cəvahir, gövhər.  
 O qədər yayıldı ətrin səfası,  
 Çatdı Cudi dağa səxa dalğası<sup>248</sup>.  
 Qərq edib kəfəni müşk ilə uda,  
 Qoydular nəşini qızıl tabuta.  
 Bir bədən gümüştək ağarıb solsa,  
 Nə fayda tabutu qızıldan olsa?  
 Şahin öz rəyincə verildi qərar,  
 Qoyuldu bir əli tabutdan kənar.  
 Ovcuna torpaq da töküb bir qədər,  
 Sonra hər tərəfə car çəkdirdilər:  
 "Görün, yeddi ölkə hakimi olan  
 İskəndər dünyadan köçdüyü zaman  
 O saysız-hesabsız xəzinələrdən  
 Bir ovuc torpaqdır əlində gedən!  
 Sizin də dünyadan gedərkən ancaq  
 Payınız bir ovuc torpaq olacaq!..."  
 Şəhri Zurdan Misrə yola saldılar,  
 Hiylədən uzaqdır çünki o diyar.  
 İskəndəriyyəni etdilər vətən,  
 Onu taxta üstə atdılar təxtədən.

Kimə dağ çəkməmiş vəfasız cahan?  
 Kimdir bu kitabı bütün oxuyan?  
 Bu dəfə dəyişdi sarayda bəxti,  
 Torpağın altında quruldu təxti.  
 Dünyada olmamış əzəldən bəri  
 Əsla mehribanlıq, dostluq əsəri!  
 Aldı öz qoynuna o şahı məzar,  
 Daxmanı bağlayıb döndü adamlar.  
 Bu dünya çoxuna məqam bəxş edər,  
 Saxlamaz o yerdə axıra qədər.  
 Ömrü sona çatdı saysız insanın,  
 Hesabı bitmədi yenə dünyanın.  
 Nə bir qurtaran var ipdən boynunu,  
 Nə də bir tapan var ipin ucunu.  
 Əbəsdir, bu sirrə sərf etmə ömür,  
 Susmaqdan başqa bir əlac görünmür.  
 Dünyaya dərindən yetirsən nəzer,  
 Görərsən insanlar çəkibdir nələr!..  
 Dünyanın ki sonu əbəsmiş, əbəs,  
 Bu qədər sitəmə, əzaba dəyməz!  
 Bu lacivərd tağda nə gördük axır?  
 Onun sütunundan qan seli axır.  
 Bu sütunun odu Günəşdir, Aydır,  
 Gəl, o qəndilləri daş atıb sindir.  
 Ondakı qızılı rəngə aldanma,  
 Oddan qızarmışdır, sən qızıl sanma!  
 Bizimlə uyuşmaz əsla göy saray,  
 Bizim qəsdimizdə durmuş Günəş, Ay.  
 Bizimlə dost olmaz saxta cadugər,  
 Üzdə gülər bizə, dalda öldürər.  
 Guya məlhəm qoyar sağalsın yaran,  
 Ancaq yara vurar sənə arxadan.  
 Balıq tək dünyadan sən uzaq olsan,  
 Qurtarar zirehin səni qılıncdan!  
 Tufan başlayarsa almağa qıisas  
 Balıqtək üzənlər əsla qərq olmaz.  
 İpək karxanası bil bu dünyani,

Bir yanı sudursa, oddur bir yanı<sup>249</sup>.  
Orada hərlənən çox tağalaq var,  
Biri boşalanda, o biri dolar.  
Dünyanın sərrini boşdur axtarmaq,  
Üstü tüstü-duman, altı toz-torpaq.  
Bu tozdan, tüstüdən görünür hər an  
Çarşışır, vuruşur yerlə asiman!  
Sazişə gəlsəydi göylə yer əgər,

Bizi yer üzündən süpürməzdilər...  
Nizami, gəl qurtar axır sözünü,  
Qorxutma özgəni, nə də özünü.  
Sultanın bəzminə gedəndə mehman  
Yolun yarısında olma peşiman.  
Eşit sözlərini huşu-guş ilə,  
Acı badəsini alib nuş elə!  
İskəndər bu camdan murada çatıb,  
İçib o badəni, əbədi yatıb.  
Sultan sağlığına kim içsə şərab,  
Nuş olsun, içənlər olsun feyziyab!

## İSKƏNDƏRİN MƏKTUBUNUN ANASINA ÇATMASI

Müğənni, bu gecə çəngini saz et,  
Məni bu dar yolda qəmdən xilas et!  
Bəlkə genişlənsin, açılsın yolum,  
Köçüm bu daşlıqdan, asudə olum...

Fəsillər içində qış gələn zaman  
Narın yağış səpər yerə buluddan.  
Tozdan xəstələnmiş dünyaya fələk  
Sanki dərman verər rəhme gələrek!  
Geniş səmaların sərin şəbnəmi  
Qurtarar istidən bütün aləmi.

Susamış otlara bağçada, bağda  
Xirdaca buzlardan pay verə saxta.  
Hamiya bəxşisler paylayan bağlar  
Tamam müflis olub möhnətdə qalar.  
Dünən reyhan suyu satanlar bütün  
Şərab doldurarlar küplərə bu gün.  
Qaynayır kəndlının evində küpler,  
Kəndlilər kətan yox, yun paltar geyər.  
Ceyran göbəyindən müşk saçılars,  
Kabablı, noğullu süfrə açılar.  
Şahlar kef məclisi qurub bu zaman  
İçərlər İskəndər içən şərabdan.  
Gör, qəlbədə nə vardı, dilim nə dedi,  
Bu çərxi-fələyin oyunu nədi?

Ruma gəlib çatdı bu qara xəbər:  
“Getdi bu dünyadan böyük İskəndər”.  
Tayfa başçıları yiğilib dedi:  
Cahan sahibsizdir, başsızdır indi.  
Hər kim barigaha töhfə yollasa,  
Gərək təqdim etsin İskəndərusa.  
Örtdü qara qanad Rumu sərasər,  
Bürdü ölkəni sanki zəncilər<sup>250</sup>.  
Çatanda hamını batırdı qəmə,  
Şahın anasına yazdığı namə.  
Oxuyub məktubu ana ağladı,  
Matəmə büründü, qara bağladı,  
Baxdiqca oğlunun bu məktubuna,  
Tumartek qırılıb açıldı ana<sup>251</sup>.  
Qəlbi yas tutsa da, bu möhnətindən,  
Çıxmadi o şahın vəsiyyətindən;  
“Oğlumun qoy ruhu şad olsun!” – dedi.  
Onun andlarına əməl elədi...  
Bir an kəsilmədi ahı, fəryadı,  
Tez getdi dünyadan, o da qalmadı!  
Qara taleyinə əlvida etdi,  
Onun da həyatı bu cürə bitdi.

## ATASININ VƏFATINDA İŞKƏNDƏRUSUN NALƏ ETMƏSİ

Müğənni, qəlb açan o sazin ilə  
Bu odlu dərdimə bir əlac eylə!  
O nurlu nəğmənlə könlümü bəzə,  
Bu qəmli gecədən çıxar gündüzə!..

İskəndərdən sonra İskəndərus da  
Qovğa eləmədi taxtü tac üstə.  
Şahların içində heç onun qədər  
Yoxdu şah olmağa layiq bir nəfər.  
Beş günlük dünyaya tamah salmadı,  
O uca mənsəbə mayıl olmadı.  
Güldən ayrı düşmüş şeyda bülbültək  
Ahü zar eylədi gecə sübhədək.  
Sanki anasını bir bala ceyran  
Kabab olmuş gördü oyanan zaman.  
Ordu böyükələri çox etdilər cəhd,  
Bəlkə qəbul etsin tacı vəliəhd.  
Açsınlar önündə xəzinələri,  
Tutsun atasının tutduğu yeri.  
Yoxdu şahzadənin şahlıq məqsədi,  
O,ancaq ibadət etmək istədi.  
Üzr ilə onlara dedi ki: "Gedin,  
Təxti başqasına həvalə edin.  
Atamin yerində məclis qurmaram,  
Badəni etmişəm özümə haram.  
Dünya işlərindən əl çəkmışəm mən,  
Yoxdur bu kələfin ucunu görən.  
İnana bilməzdim, böyük hökmüran  
Belə gənc yaşında gedə dünyadan,  
Tərk edib sarayı, keçə təxtindən,  
Darısqal daxmani eyləyə məskən.  
Bu dünya əhlini tərk edib daha  
Mən üz tutacağam yalnız Allaha.

Sütunu sarsılmış titrək körpünün  
Üstündə bərk durmaq olarmı mümkün?  
Atamdam artıq ki, olmayıacağam,  
Ölüb-getmədimi elə bir adam?  
Onuntək tədbirli ola bilmərəm,  
Cahani fəth edib ala bilmərəm.  
Atama nə verdi o güc, o qüdrət  
Ki, ola məndə də mənsəbə rəğbət?  
Bu yeddi qatlı çərx tūgyan eylədi,  
Atamin təxtini viran eylədi.  
Mən də təxtü tacı ataraq oda,  
Kəyanlar təxtini qoydum tabuta!  
Sadə adamları azad görünçə,  
Çəkildim özüm də azad bir künçə.  
Çoxunu aldatmış gümüş həvəsi,  
Axırda yırtılıb zərdən kisəsi!  
Dolmuş bir qədəhi doldursan yenə,  
İçəndə dağilar o, üz-gözünə.  
Bir yer ki, deyildir əbədi məskən,  
Gərək "Get!" deməmiş, özün gedəsən.  
Şahlıq arzusundan uzaqdır könlüm,  
Çünki qarşımızdadır amansız ölüm.  
Bu dar mağarada hörümçəklərtək  
Nə qədər ovlayım qarışqa, milçək?  
Qayalar içində məbəd taparam,  
Orda keçirərəm ömrümü müdam.  
Dünyanın çirkini təmizlərəm mən  
Gözümün yaşılə öz ürəyimdən.  
Dünya işlərindən əl çəkib bütün,  
Tədarük görərəm axırat üçün.  
Quşlartək az dənə edib qənaət,  
Edərəm Allaha dağda ibadət.  
Köçməyin növbəsi yetişən zaman  
Div girsin pərinin qoy qapısından!  
Axırat xovfundan qorxum var məgər?  
Asan ömr eləyən çətin can verər.  
Atamtək məni də məzara atın,

Bir ovuc torpağı torpağa qatın!  
 Düşünsən əcəlin nə olduğunu  
 'Daha cəsarətlə gözlərsən onu.  
 Ölüm əzabını dərk eləməsən  
 Çox çətin açarsan o qapını sən..."  
 Gedib bir kahada o tutdu məqam,  
 Dünya işlərini unutdu tamam.  
 Yalnız eyləyirdi haqqı ibadət,  
 Ölümə yaxındı bu yol, bu adət.  
 Bundan ibrət götür sən də, ey cavan,  
 Məbada çıxasan ata yolundan!  
 Çünkü bu dünyada hiyətər fələk  
 Çox işlər görür ki, çətindir demək,  
 Quyuya nahaqdan çox Yusif salmış,  
 Çox mənəm deyəndən intiqam almış!

## ƏRƏSTUNUN RUZGARININ SONU

Müğənni, yorubdur bəm səslər məni,  
 Zil üstə qaldır sən indi naləni!  
 Bəlkə o zil səsin ucalan zaman  
 Qurtara ürəyim bu ahü-zardan.

Açıdı ayağından İskəndər bəndi,  
 Göylər qalasına atdı kəməndi.  
 Onun sarayının filosofları  
 Üz tutdu o gedən mənzilə səri.  
 Ərəstu görəndə batıb afitab,  
 Bağladı üzünə buluddan niqab,  
 Qaralar geyindi, matəm saxladı,  
 Səfər boğcasını o da bağladı.  
 Onun uca sərvi soldu, saraldı,  
 Başının üstünü xəstəlik aldı.  
 Eşidib ustadlı, şagirdli – kim var,  
 Yiğildi başına o yunanlılar.  
 Gördülər ki, yolu yaxşı tanıyan

Ərəstu yoluna tək olur rəvan.  
 O huş sahibinə sual verdilər,  
 Göyün sirlərindən tutdular xəbər:  
 "De, nədən yaranıb uca asiman  
 Ki, bəşər xəyalı uzaqdır ondan?"  
 Səfərə tələsən xəstə Ərəstu:  
 "Allah yaxşı bilir, – söylədi, – bunu. Şərh edib bir xeyli  
 zamandan bəri,  
 Sanırdım, bilişəm mən bu sirləri.  
 İndi acizliklə burdan köçərkən  
 Gördüm ki, heç bir şey bilmirmişəm mən.  
 Dünya filosofu adlandıraraq,  
 Məni rəsədbilən sayırlar nəhaq.  
 Yazdım bildiyimi "Cahanmədxəl"<sup>ə252</sup>,  
 Bəzədim, süslədim onu elm ilə.  
 Göyün, ulduzların sırrı haqqında  
 Çox şeylər keşf edib göstərdim onda.  
 İndi, doğrusunu söyləsəm eger,  
 Boş şeydir o köhnə rəsədnəmələr.  
 And olsun Allaha, mən de bilmərrə  
 Bilmirəm doludur, boşdur bu süfrə!"  
 Ərəstu bu qədər söyləyə bildi,  
 Söz bura çatanda nitqi kəsildi.  
 Yağ tamam qurtardı yanar çirağdan,  
 Əmr etdi bir alma dərsinlər bağdan.  
 O gözəl almanın qoxlar-qoxlamaz  
 Canı rahatlandı, dincəldi bir az.  
 Fələyin hökmüylə gəlib zamanı,  
 Nəfəsi tutulub çıxanda canı,  
 Güllerək dedi ki: "Siz olun agah,  
 Köçürəm, qarşısında açılır sabah.  
 Bu canı pak Allah vermişdi mənə,  
 Pak olan Allaha qaytardım yenə..."  
 Bunu deyib susdu bir ah çəkərək,  
 Onun da tozunusovurdu fələk.  
 Atdı o almanın yoldaşlarına,  
 Göz yumdu bu əzab, qəm dəryasına...

## HÜRMÜZÜN RUZGARININ SONU

Müğənni, ruh verən sazını bir al,  
Bizə ürək açan xoş bir hava çal!  
Bülbültək nalədən sərəxəş olaraq,  
Bəlkə bu nalədən, qəmdən qurtaraq!..

Hürmüz də bu dərin dəryaya çatdı,  
Onun da gəmisi ümmənda batdı.  
Dənizə qərq olcaq fəryad elədi:  
“Yüki yüngül olan xoşbəxtdir, – dedi, –  
Gəmidə artıq yük nəyə gərəkdir?  
O ki bir gün suya tökülcəkdir!  
Bu dünya əzəldən vəhşətxanədir,  
Göyərən hər otun işi nalədir.  
Dağların damını örtüb qalın qar,  
Dəniz quyusuna dolub yağışlar.  
Yarandı ceyranlar ovlayan insan,  
Qulanlar, ceyranlar qaçdırılar ondan.  
Mən də bir ahuyam, düşmüşəm bu gün  
Amansız toruna zalim ölümün.  
Bu yolda köməkçim olacaq Allah,  
Yoxdur ondan başqa heç kimə pənah!  
Bu fani dünyadan köçən zaman siz,  
Ancaq bir Allaha üz döndəriniz”.  
Deyərək bir şirin yuxuya getdi,  
Sözü nə uzadaq, o, vəfat etdi...

## ƏFLATUNUN RUZGARININ SONU

Müğənni, bir şirin nəgmə söylə sən,  
Bu ki, ilk ricamız deyildir səndən!  
Sübh çağrı dinləyib sənin səsini,  
Unudaq dünyanın ah-naləsini!

Əflatun söylədi köçüb gedərkən:  
“Olacaq hamiya torpaq son məskən.  
Deyirlər: mən uzun ömür sürmüşəm,  
Rumda ən yaşlı bir dünyagörmüşəm.  
Ölüm pərdəsinə mən yol tapanda  
Başqa pərdələrdən döndüm cahanda.  
Bir körpə uşağa bənzərem mən də  
Ki, qaçar beiyə yuxu gələndə.  
Vücudu yatmağa sövq edər onu,  
Yuxu necə gəlir, heç bilməz bunu.  
Su ilə torpaqdan od ilə yeldən, –  
Bu zidd ünsürlərdən əmələ gələn  
Dünyada düzlükdən olarmı nişan,  
Belə kəc bir yerdə qalarmı insan?  
Bünövərsi əyri qoyulan evin  
Bir gün dörd divarı uçacaq, yəqin!  
Yaşım yüz on üçü keçmişə əgər,  
Halim on yaşlı bir uşağa bənzər,  
Qocayam, ancaq ki, o gənc yaşimdə  
Olan arzularım oynar başımda...”  
Bu xoş arzulardan bir az keçən tək  
Onun da fərşini yiğdirdi fələk...

## VALİSİN RUZGARININ SONU

Muğənni, bir nəgmə de, qəşəng olsun,  
Mənim fəryadımla həmahəng olsun!  
Bəlkə də ruhlanıb sənin nəgməndən  
Yeddi çay üstündən keçə bilim mən...

Valisin gözünü yuxu tutanda  
Ömrünün gəmisi qaldı tufanda.  
Dostları eşidib gəldi haraya,  
Fələk tək aldılar onu araya.  
Xəstəlik getdikcə elədi şiddət,

Zəiflik qoymadı bədəndə taqət.  
 Bəxtini göylərdə yoxlayan zaman  
 Gördü bəxt ulduzu uzaqdır ondan.  
 Ulduz ədalətdən çıxmışdı kənar,  
 Ona zülm etməyə vermişdi qərar.  
 Ordakı dostlara eyləyib xıtab,  
 O da öz ömründən verdi haqq-hesab:  
 "Xatircəm olmayın, – deyirəm ki, mən –  
 Qara zinqirovlu yeddi hindlidən<sup>253</sup>.  
 Bize xoş bəxt verən bu ulduzlardır,  
 Ancaq pislikdə də əlləri vardır.  
 Nəhs dövrə başlasa ulduzlar əgər,  
 Bu dövrə zalimlik dövrü gətirər.  
 Zülmün zəmanəsi olmamış tamam  
 Dünyada yetişməz adil bir adam.  
 Qayıtsa yenidən o yeddi ülker,  
 Şad olar o zaman yenə xoşbəxtlər.  
 Dönüş nöqtəsinə gedib çatmadan  
 Yazdı yazımızı amansız zaman..."  
 Allahın adıyla bitirdi sözü,  
 Yumuldu dodağı, yumuldu gözü...

## BƏLİNASIN RUZGARININ SONU

Müğənni, bu köhnə pərdədə yenə  
 Hüzünlü, qəmli bir hava çal mənə!  
 Qəlbim də səs versin o nalələrə,  
 Şəbnəmtək göz yaşım cilənsin yerə!

Dövrü Bəlinasın axıra yetdi,  
 O da arıflərə belə ərz etdi:  
 "Vaxt çatıb, köçümü mən çatım gərək,  
 Başqa bir aləmi arzular ürək.  
 Bu palçıq daxmada yaşardım əvvəl,  
 Mən getdim, yerimdə qaldı bir heykəl.  
 Yeddi heykəlinə bu fələyin mən

Əsla baş əymərəm səmimi qəlbən!  
 Mən göydən də uca bir hökmərəm,  
 İstəsəm hər evə girib-çixaram.  
 Budaqda gül olub açaram bəzən,  
 İstəsəm tovuztək uçaram bəzən.  
 Pəritək kimsəyə olmadan əyan,  
 İstəsəm uçaram hər yerə nihan.  
 Mənim uçuşlarım sığmaz zamana,  
 Ötərəm mən onu, getsəm hər yana.  
 İstəsəm göyləri ayaqlaram mən,  
 Daşın içini də eylərəm məskən.  
 Səhralar, dənizlər qarşımı almaz,  
 Cöldə Xızr olaram, dənizdə İlyas.  
 Gəlib mənzilimə əgər baxsanız,  
 Hər şey yerindədir, mən yoxam yalnız.  
 Uçaram göylərə – o son məskənə,  
 Yerdə nə qalarsa dəxli yox mənə!.."  
 Bunları astaca tərənnüm etdi,  
 O da gedənlərin ardınca getdi.  
 Son qoydu dünyanın əzəblərinə,  
 Dostlarla bir ölmək xoşdur insana...

## FƏRFURYUSUN RUZGARININ SONU

Müğənni, çal, sənə heyran olum mən,  
 Ayrılmı bu vaxtsız mürgüləməkdən!  
 Bəlkə nəğmələrin ola mənə yar,  
 Nə yatam, nə görəm qorxunc röyalər!

Fərfuryus köçmək əmrini aldı,  
 Dəvəni yükleyib, təblini çaldı.  
 Dedi dostlarına: "Bu bəzəkli bağ  
 Reyhan ətirlidir, gözəldir, ancaq  
 Fanidir, o bir gün gedəcək bada.  
 Cəhənnəm olsa da, behişt olsa da!  
 Bizə bilikdəndir hər qorxu, bəla,

Yolbilən arxayın düzəlməz yola!  
Qozbel olar bütün yay qayiranlar,  
Dərzinin paltarı yamaqlı olar!  
Yağ satanın qabı yağlı görünər,  
Evində yağ olmaz bir zərrə qədər!  
Xəzinə yükünü çəkərsə hər kəs,  
Ömründə dərd-qəmdən dincələ bilməz...”  
Pərgarı nəqşədən üzüldü, bu dəm  
Onun da ömrünə çəkildi qələm...<sup>254</sup>

## SOKRATIN RUZGARININ SONU

Mügənni, çal rudu, gəl, dadıma çat,  
Məni bu amansız yuxudan oyat!  
Bəlkə rudun səsi axar çay kimi  
Soyutsun susamış yanar qəlbimi!

Vaxt çatdı, Sokrat da düzəldi yola,  
Əcəlin öününe çapdı dördnala.  
Deyirlər: gizlicə düzəldib zəhər,  
Özündən xəbərsiz ona verdilər.  
Bundan xəstələnib səfər edərkən  
Bir şadlıq nərəsi çəkdi ürəkdən,  
Dedi ki: “Çatarsa vaxtı ölümün,  
Ona çarə etmək deyildir mümkün!  
Bu solğun balışa dünyada bir-bir  
Hamı baş qoyaraq, dincələcəkdir!”  
Yüksəklik aşiqi o quş durmadan,  
Gördülər, uçacaq indi bu tordan.  
Dedilər Sokrata: “Canın bədəndən  
Çıxanda, ey alim, bilirsən ki, sən  
Gedəcək əlindən hər iqtidarın,  
De, harda qazılsın sənin məzarın?”

Gülərək söylədi onlara ustad:  
“Burdan gedənləri etməyin heç yad.  
Mənimçün nə fərqi burdakı yerin?  
Harda istəsəniz orda yer verin,  
Ona da bir yuxu tufani çatdı,  
Bəxtinin yelkəni sularda batdı.  
Ordaki zirəklər bildi o saat  
Nə dedi onlara o böyük ustad.

## NİZAMİNİN RUZGARININ SONU

Mügənni, çal görək bir “Ramişi-can”<sup>255</sup>,  
Açılsın ürəyim o xoş havadan!  
Xosrov məclisində Barbət çalan tək  
Çal bir-bir nəğməni, birdən yüzədək!

Bu dastan yazılıb qurtaran kimi  
Köçmək xəyalına düşdü Nizami.  
Çox çəkməz, o çatar öz arzusuna,  
Ömrünün kitabı yetişər sona.  
Altmış üç yaşından altı ay qədər  
Keçmişkən, istədi eləsin səfər.  
Keçmiş alımlərdən danışdı bütün.  
O da onlar kimi yatacaq bir gün.  
Yığdı dostlarını edərkən səfər,  
Verdi köçəcəyi yollardan xəbər.  
Gülərək söylədi ki: “Ümidim var,  
Keçər günahımdan o pərvərdigar!  
Bizimcün çəkməyin boş yerə zəhmət,  
Siz qalın, bizləri gözləyir cənnət!  
Belə danışarkən getdi yuxuya,  
Heç oyaq deyilmiş dünyada guya...

## MƏLİK İZZƏDDİNİN MƏDHİ

Müğənni, o “Ramiş” havasını çal,  
Şadlıq məqamıdır, qurtardı məlal!  
Rudunla bir dəsgah çalasan gərək,  
Çaldıqca uzana şahın ömrütək!

Aqil adamları aldı ruzigar,  
Qaldı şahimizə ağıl yadigar.  
Şaha kömək olsun həmişə xoş bəxt,  
Onunla bəzənsin daim tacü təxt!  
Məlek İzeddinə bu çərxi-dövran  
Qüdrət kəməndini bəxş etmiş çoxdan.  
Odur yeddi ulduz sərrini açan,  
Odur səkkizinci qərana sultan<sup>256</sup>.  
Kəsra-Key bəzmində o tutub qərar,  
Olub Firiduntək xoşbəxt hökmüdar!  
Dodağı dünyanın həyat şərbəti,  
Ondandır göylərin rəngi, ziynəti.  
O qədər şirindir söz bulaqları,  
Səsinin quludur öz qulaqları.  
Hər səhər bəzəkli blr məclis qurar,  
Orada Keyqubad kimi oturar.  
Gələr ölkələrin bir çox alimi  
Arılar pətəyə yiğışan kimi.  
Çox bilən alımlar göstərib hünər,  
Biliyi azların dərsini verər.  
Vardır hər guşədə gövhər tapanlar,  
Oddan su almağı bacarar onlar.  
Məlek xisəltlidir şahın vəziri,  
Behiştə açıdır hər bir tədbiri.  
Şah – Məlik şah kimi səxavətlidir.  
Vəziri Nizamtək ləyaqətlidir.  
O, hökmən şahdır indi dövrana,  
Vəzir də ikinci Nizamdır ona.  
Alımlar götirmiş hər bir diyardan,

Yaratmış onlara hər cürə imkan.  
Şərabı içərlər şən, güllər kimi,  
Məstəkən ayıqdlılar bülbüller kimi.  
Hamı yarımhuşyar, şah yarımayıq,  
Hamı dildən iti, şah əliaçiq!  
Kimdə var bu məclis padışahlardan?  
O həm şahdır, həm də Cahan-Pəhləvan.  
Bu bir məclisdir ki, qovğadan uzaq,  
Ona layiq olar bu naməm ancaq.  
Bununla seyr etsin şah günü, yeri,  
Dağları, daşları, göy dənizləri!  
Hərdən at oynadıb çıxsın meydana,  
Gah da hücum çəksin Həbəşistana.  
Heç yerə getmədən aqil hökmüdar,  
Görər öz gözüyle dünyada nə var.  
İstəsə şah üçün bu kitab yəqin  
Açar qapısını yeddi Ölkenin.  
Onunla məclisi şahın şad olar,  
Onda bu dünyanın təsvirləri var.  
Keyxosrov bəzminin varisi sənsən,  
Təxtü tac dayağı zoruna əhsən!  
Cahani göstərən bu cama baxsan,  
Könlündən keçəni verecek nişan.  
Xəlvətdə yazılmış belə bir əsər  
Şaha şahzadəlik müjdəsi verər.  
Elə bir qapını açdı bu açar  
Ki, ora dəniztək gövhərlər saçar.  
Səhər ağı təxtinə çıxandan bəri  
Heç bir tac görməyib belə gövhəri.  
Mən ki, söz açmışam əvvəl beşikdən,  
Körpəni görəndə heyrət etmə sən.  
Bu şadlıq günündə sən bir məclis qur,  
Yerin dövrəsinə göytək kəmər vur.  
Nolaydı, bəxtim yol verəydi mənə,  
Gələydim şahın o cənnət bəzminə.  
Bəlkə o məclisin mərhəmətindən  
Açaydım işimdən düyünləri mən.

Qolumda, qıçımда qalmamış taqət  
 Ki, gəlib behiştə edəm ziyaret.  
 Müqəddəs behiştə can getsin gərək,  
 Cəsədi oraya niyə göndərək?  
 Dəryamdan iki dürr olubdur əyan<sup>257</sup>,  
 Onlardır üzümü mənim ağardan:  
 Biri Məryəm kimi ismətli pəri,  
 İsanın nuruyla parlar o biri.  
 Birinin çöhrəsi Aytək münəvvər,  
 Birinin ürəyi Güntək nur çilər.  
 Müqbil, İqbal adlı iki hindli qul  
 Göndərdim hüzura, olaydı məqbul<sup>258</sup>.  
 Gəldi hər ikisi şah xidmətinə,  
 Məsəldir, yaqutu saxlar xəzinə.  
 Qızını mehrlə köçürər ana,  
 Qardaş duvaq salar onun başına<sup>259</sup>.  
 Hüzura göndərdim bu gəlini mən,  
 Qardaşı tutmuşdur onun əlindən<sup>260</sup>.  
 Canımı yollayıb bir peşkəş kimi,  
 Qoşmuşam mən ona ciyərparəmi<sup>261</sup>,  
 Onu sən geriyə qaytaran zaman  
 Lütfün artıq olsun umduğumuzdan!  
 Sözümüz burada çatdırıldım sona,  
 Nə qiymət lazımdır, özün ver ona!..

## KİTABIN SONU

Gövhərlər olanda mədəndə aşkar,  
 Dünyani bürüdü gövhər alanlar.  
 Gövhərə olsa da hamı müştəri,  
 Gövhər tanıyanlar alar gövhəri.  
 Daşın göbəyindən çıxardım gövhər,  
 Əlimdə tərəzi dursam da əgər,  
 Sanma ki, düşmüsəm dövlət eşqinə,  
 Mənə gərək deyil əsla xəzinə!  
 İsteyim budur ki, o sahibdövlət

Versin əməyime layiq bir qiymət.  
 Məni düşündürmür azla çox fikri,  
 Çünkü qohum deyil Ayla Müştəri.  
 Gəzirəm elə bir sərraf insanı  
 Ki, məğmun etməsin gövhər satanı.  
 Div kimi dağların köksünü yarmaq,  
 Vəhşi heyvan kimi nərə qoparmaq,  
 Açımaq xəzinəyə axan selləri,  
 Dənizə tullamaq dürrü, gövhəri  
 Min dəfə yaxşıdır, asandır, inan,  
 Nadan adamlara şeir oxumaqdan!..  
 Söz hər şeydən əvvəl dinləyən istər,  
 Alıcı olmasa, tanınmaz gövhər.  
 Mənim gövhərşunas bir müştərim var,  
 Həm gövhərşunasdır, həm də lütfkar.  
 Ancaq, xəbər tutub daş hərisləri  
 Saldılar dalımcı neçə nəfəri.  
 Bu parlaq ləlimi almaqçın ələ,  
 Mənə daş yağıdırıb deyirlər belə:  
 "O parlaq gövhəri, gəl, bizə ver sən,  
 Verməsən, bu bağdan köç etməlisən!"  
 Hırsındern onların bu rəftarından,  
 Bu cürə qarışq, pis bazarından.  
 Dedim: "Gövhər üçün edərlərmi cəng?  
 Nəğmə gözəl olar olsa həmahəng"<sup>262</sup>.  
 Dərya sevdasıdır, keç öz dürründən,  
 Gücün nəyə çatır onu söylə sən.  
 Dənilələ alverə çıxarsa biri,  
 Gərək dərya qədər ola gövhəri.  
 Dəryayla alverin dərya nəfi var,  
 Dəryani dəryayla satın alarlar.  
 Bir səsin dünyani tutsa şöhrəti,  
 Gərək dünya qədər ola vüsəti.  
 Pozğunluq olarsa ahəngdə əgər,  
 O səs hara çatar, necə yüksələr?  
 Bir söz ki, rəng verir gülə, gülşənə,  
 Hikmətli cavabdır başa düşənə.

Yaxşı tanıyıram mən hər yetəni,  
 Kəmər oğrusuyla tac bəxş edəni...  
 Bunları deməkdən qəsdim, yaxşı bil,  
 Əsla yoxsulluqdan şikayət deyil!  
 Demirəm pis keçir günüm, həyatım,  
 Ancaq yorulmuşdur azacıq atım.  
 Süfrəmde bir parça çörək tapılar,  
 Amma səhhətimdən şikayətim var.  
 İnsanın bədəni olmasa möhkəm,  
 Yazarkən süstləşər əlində qələm.  
 Saz olsa qarğanın eger bədəni,  
 O, Bəsti ənciri biler hər dəni<sup>263</sup>.  
 Düzdür, yaşım ötüb, əsir dizlərim,  
 Rövnəqdən düşməmiş ancaq sözlərim.  
 Hələ çox solmayıb göy sərvim mənim,  
 Hələ diribaşdır bu ağ köhlənim.  
 Hələ haqq gözləyən, qədirbilənlər  
 Əllicə beytimə yüz qızıl verər.  
 Bəxtimdən, zəmanə eyleyir kömək,  
 Kisəmə dürr verir, taxtımı ipək.  
 Ancaq bir arzu da keçir qəlbimdən,  
 Aslanlar ovuna kəmənd atım mən;  
 Şir kimi doyaram qaniyla onun,  
 Leşini qoy yesin tülkü'lər onun.  
 Əti apararsa pişik qazandan,  
 Nə çıxar, qarı hey qoparsın fəğan!  
 Fələyin zərləri əyri atması,  
 Dünyanın oyuna xələl qatması  
 Altmışa çatdırıldı yaşımı mənim,  
 Düşməmiş qüvvədən ancaq bədənim.  
 Sanıram yenə də on yaşındayam,  
 Hələ də divlərin savaşındayam.  
 Keçənlər keçibdir çöllərdə yeltək,  
 Qalanlar da belə gəlib keçəcək.  
 Ömrün hesabını düşünsən eger,  
 Quyuya sallamış dolçaya bənzər.  
 Bir dolça quydan su çıxarmasa,

Nə xeyri, uzunmuş ipi, ya qısa?  
 Getdim, bu dastanda qoyub qəlbimi,  
 Gərək oxunmasın əyləncə kimi.  
 Dinləyən halını duysun dərindən,  
 O da getməlidir bu köç yerindən!  
 Bizi nə düşünsün, nə yada salsın,  
 Özünün, dostların qeydinə qalsın.  
 Mən də oturmuşdum bir gün, dünyada  
 Olub-keçənləri salırdım yada.  
 Ölənlərin qəmi qəlbimə doldu,  
 Gözlərimin yaşı dönüb sel oldu.  
 Suda batanlardan bir nəfər gecə  
 Yuxuma girərək dedi gizlice:  
 "Sən özün bizimlə bir yerdə ikən  
 Bizim dərdimizi nahaq çəkirsən.  
 İndi ki, gedirsən bu karvan ilə,  
 Sən öz dərdini çək, fikrini elə!"  
 Bu dünya mənasız göründü mənə,  
 Düşdüm o gecədən səfər fikrinə.  
 Çünkü təşviş etməz ayıq bir insan  
 Bu çaraq söndüren dəli ruzgardan.  
 Mən şərab küpünə düşərsəm, nə qəm,  
 Meylə al boyanmış libas geyərəm!  
 Tapa bilməsəm də qulan kababı,  
 Çəkmirəm toxluq, ya acliq əzabı.  
 Yoxsa da içməyə dadlı bir şərbət,  
 Şirin xəyallardan alaram ləzzət!  
 Qurtarib tükənsə yağdanda yağım,  
 Nə olar, qoy sönsün bu can çırğıım.  
 Səsim çıxmasa da təbiltək eger,  
 Dözərəm təbiltək yağsa zərbələr.  
 Sındırsa sərvimi zamanın yeli,  
 Sağaldar yaramı şahin öz əli.  
 Xudaya, sən özün bu saf gövhəri,  
 Bu hünər bağında yetmiş bəhəri,  
 Yetimdir, dünyada qoru hər zaman,  
 Gecəli-gündüzlü dərddən, bəladan.

Bu dəri dastanım yetişdi sona,  
Yaxşı fal, xoş tale yar oldu ona.  
Şahin adı kimi o Məsud olsun,  
Şah da bu dastanla qoy Mahmud olsun<sup>264</sup>.  
İlk dəfə bu dürrü mən sapa düzdüm,  
Tale ümmanında fərəhle üzdüm,  
İqbalı xoşlara yazdığını əsər,  
Təəccüb etməyin məqbulsa əgər.  
Nəzər salan zaman şah bu dastana  
Qoy əqli, zəkası yar olsun ona!  
Ucalsın adıyla onun bu kitab,  
O da bu kitabdan olsun feyziyab!  
Nizami aləmə bir də səs salsın,  
Adı bu əsərlə əbədi qalsın!  
Bunun adı kimi olsun bəxtəvər,  
Dolandırıcı dövran, keçdikcə illər!



## İZAHLAR

1

Yeddi qat içinde nə var binadan,  
Min alqış ona ki, odur Yaradan.

**Yeddi qat** – Şərq əsatirində göyün yeddi təbəqədən ibarət olduğu təsəvvür edilir.

2

Heç bir kəs torpağa dil verə bilməz,  
Naxış vura bilməz suya da heç kəs.

Heç kim torpağı danışdırı bilməmiş və heç kim suya naxış sala bilməmişdir. Təkcə Allah torpaqdan nitq sahibi olan insan yaratmış və bir damcı suya (nütfəyə) insanın surətini nəqs etmişdir.

3

Səni ümid ilə hey axtarmaqdə  
Kimisi qarada, kimisi ağda.

Səni hər kəs qaranlıq gecədə, işıqlı gündüzdə, kimi yerdə, kimi göydə axtarıb tapmaq istəyir.

4

Köhnə hekayəti çatdırıldım sona,  
Başlasın təzə söz indi cövlana.

Bundan əvvəlki hekayəni – “İskəndərnamə”nin birinci hissəsini – “Şərəfnamə”ni yazış bitirdim, indi də onun ikinci hissəsini – “İqbalnamə”ni yazmağa başlamışam.

5

Saldın ilk sözümüz Sən dildən-dilə,  
Bu son addımı da yetir mənzilə.

“Şərəfnamə”də müvəffəqiyyətimi və şöhrətimi təmin etdin, indi “İqbalnamə”ni də o cür başa çatdırmağa mənə yol göstər, yardım et.

6

Onun taxtı idi bütün bu əflak,  
Başının müqəddəs tacıydı “lövlak”.

Həqiqətdə Məhəmmədin taxt-tacı yox idisə də, mənən o həm taxt, həm tac sahibi idi.

Quranda “Lövlökə ma xələqqü-l-əflak” (“Əgər sən olmasaydın, göyləri yaratmadım”) ayəsinin ixtisas edilmiş variantıdır. Güya bu sözleri Allah Məhəmmədə müraciətə demişdir.

7

Parlayıb nur saçdı bu kainata,  
Bənzərdi Zülmətdə abi-həyatə.

Məhəmməd cəhalet qaranlığında olan dünyaya öz mərifəti ilə işıq saçdı. Onun dünyada varlığı əsatirə görə Zülmətdə olan dirilik suyunu (abi-həyatə) bənzədirilir.

Uca qalxmasayı ərşin tağından,  
Kimdi kainatın sırrını açan?

**Ərşin tağı** – burada Məhəmmədin, dini əfsanədə deyildiyi kimi qalxdığı “merac”dir ki, göyün yeddinci təbəqəsi sayılır.

Beytin mənası: Məhəmməd göylərin ən yüksək qatından uca qalxdığı üçün kainatın sırlarını açdı.

9 Cənnətdən torpağa gəldisə Adəm,  
O qoydu torpaqdan cənnətə qədəm.

Dini əfsanəyə görə, birinci peyğəmber olan Adəm Allahın əmrindən çıxdığı üçün cənnətdən çıxarılib dünyaya atılmışdı.

Beytin mənası: Məhəmməd Adəm peyğəmberdən də yüksəkdir. Adəm cənnətdən çıxarılib yerə qovulduğu halda, Məhəmməd yerdən cənnətə getmişdir. Burada Məhəmmədin behiştı görməsinə işarə edilir.

10 Aytək çıxdı Yusif quyudan əgər,  
Nur saçdı quyudan o, Aya qədər.

Yusif quyudan Ay kimi bayırı çıxdısa, Məhəmməd merac gecesi yerden Ayın üstünə, ərşə çıxdı və hər yeri öz nuruna qərq etdi.

11 Xızra abi-heyat oldusa qismət,  
Həyat çeşməsindən keçdi Məhəmməd.

Əgər Xızır Zülmata gedib dirilik suyunu çatdısa, Məhəmməd merac gecesi daha yüksək məqama çatdı.

12 Yunisi uddusa balıq bir zaman,  
Ona səcdə etdi balıqla ilan.

**Yunis** – dini rəvayətə görə, qədim yəhudilərin peyğəmberlərindəndir. Uydurduğu möcüzə yalan çıxdığı üçün qaçıb Dəclə kənarına gəlmış, gəmiyə minmiş, günahkar olduğundan gəmi onu aparmamışdır; Yunisi suya atmışlar. Bir böyük balıq onu udmuş, o da balığın qarnında tövbə və dua etmiş, Allah duasını qəbul etmiş, bir müddət sonra balıq onu kənara buraxmışdır.

İkinci misrada Nizami Məhəmmədin möcüzələrindən birine işarə edir. Dini əfsanəyə görə, Məhəmmədin möcüzələrindən biri də güya heyvanları dilə gətirməsi olmuşdur. Guya balıq və ilan da ona ram olub dilə gəlmış, onun peyğəmberliyini təsdiq etmişdir.

13 Davuddan yadigar tək bir zireh var,  
Məhəmməd yüz zireh qoyub yadigar.

Davud peyğəmber öləndən sonra ondan insanlara yadigar kimi zireh qayırmaq bacarığı qalmışdı. Məhəmmədin təlimi isə yüz zirehə bərabərdir.

14 İsanın beşiyi göye qovuşdu,  
Məhəmmədsə özü göylərə uçuđu.

Məhəmməd peyğəmberin meracına işarədir.

Tur dağı Musaya oldusa eyvan,  
Məhəmmədin qəsrı yarandı nurdan.

Musa Allahdan vəhy almaq üçün “Turi-Sina” dağına çıxmışdısa, Məhəmməd nurdan yaranmış qəsrəde Allahla səhbət edirdi.

16 Gəlinimdə olan şuxluq, təravət  
Peykərşunaslara eylər kifayət.

**Gəlinim** – burada əsərim, yəni “İqbalname”m, **peykərşunas** isə sənəti, gözəlliyi qiymətləndirən deməkdir.

17 Kürədən çıxanda güzgü bərq vurur,  
Fəqət sinan zaman zirehə yarar.

Qədimdə güzgünü pardaxlanmış dəmirdən qayırdılar. Güzgü qırıldıqda ondan zireh də düzəltmək olurdu.

Beytin mənası: gənclikdə insanın üzü güzgü kimi parlaq və saf olur, amma qocalanda üz qırışır, zireh kimi çin-çin olur.

18 Zülmətə bürünmüş keşikçixana,  
Həmlə eləmişdir fil pasibana.

**Keşikçixana** – dünya, **fil** – gecə, **pasiban** – Günəş mənasını verir. Yəni gecə gəlmış, hər tərəfi qaranlıq basmışdır.

19 Bir ahu balası doğmuşdur çəmən,  
Müşk-ənber saçmada öz göbəyindən.

**Ahu** – uledüz, **çəmən** – göy mənasındadır. Ahunun göbəyindən qara müşk düşən kimi göydən yerə qaranlıq çökməkdədir, yəni – gecədir.

20 Dürr üçün qəvvastək suya batırdım,  
Gah seçib götürür, gah da atırdım.

Nizami “İqbalname”ni yazarkən yeni surətlər, incə mənalar, gözəl ifadələr tapmasını qəvvasın dənizdən dürr çıxarmasına oxşadır.

21 Fələyin köhləni olub təngnəfəs...  
Vaxtin sürətlə keçməsinə işarədir.

22 Daxmada gecənin höruklerindən,  
Yeddi rəng ipəklər toxuyuram mən.

Bu dar evimdə gecənin mənə verdiyi ilhamla rəngarəng surətlər, sözər yaradıb, əsərimi yazıram.

23 Bu lacivərd küpdən mən də İsatək  
İplər çıxarıram hər an rəngbərəng.

Dini əfsanəyə görə, İsanın peyğəmberliyinə on əvvəl inanan on iki boyaqçı olmuşdur. Bunlar İsadən möcüzə istəmişlər. İsa da guya boyaqçılara boyamaq üçün verilmiş bütün əşyani bir küpə tökmüş və bunları eyni küpdən hər kəsin istədiyi rəngdə çıxarmışdır.

Bu beytdə: **lacivərd küp** – göy, səma; **rəngbərəng iplər** isə – müxtəlif surətlər və müxtəlif mənalar ifadə edən misralar, beytlər deməkdir.

Onda Müşterini görərək hər an,  
Vurar üzüyünə Ütarid nişan.

Nizami özünü **Ütaridə** – katibə, Xoylu İmadı isə xoşbəxtlik getirən Müşteri ulduzuna bənzədir. Münəccimlərin fikrincə, Müşteri xoş tale göstərən ulduzların ən böyüküdür, Ütarid isə göylərin katibidir.

Beytin mənası: Müşteri Ütaridə xoşbəxtlik nəzerini salan kimi Ütarid bu səadəti möhürləmək üçün katiblik üzüyünü barmaqına keçirir. Keçmişdə şahların katibi onların möhürünu özündə saxlardı ki, yazılanları möhürləsin.

<sup>25</sup> Məgər neçə uşaq tutar bir mama?  
Bir ağaç nə qədər yetirər xurma?

Burada Nizami özünü mamaya və bar verən ağaca, yaratdığı misraları və beytləri uşaq və xurmaya bənzədir. Yəni bir şair bir gecədə nə qədər şeir yazar.

<sup>26</sup> Yuxusuz, ac-susuz qalib o gecə,  
Bu mavi dəryada üzürdüm təkcə.

Mavi dərya ilham mənasındadır. Yəni bu yuxusuz çalışdığım gecədə fikrim ilham dənizində söz inciləri toplamaq üçün üzəmkədədir.

<sup>27</sup> Gecə gecə deyil, dibsiz bir quyu,  
Ayi da, günü də udmuşdu suyu.

Ayın görünmədiyi gecə, yəni tamam qaranlıq olan gecə el arasında qədimdən bəri qaranlıq quyuya bənzədir, güya Ay və Güneş bu quyuya düşmüştür.

<sup>28</sup> Atlığım kəməndlə, şahın bəxtindən  
Əmlək ceyranları ovlamışam mən.

Şahın dövlətindən ilham kəməndini ələ alaraq xəyalımın çəmənində məna ceyranları ovlamışam – gözəl beytlər yaratmışam.

<sup>29</sup> Əngin dənizlərə men tor atmışam,  
Bu torla növbənöv balıq tutmuşam.

Xəyalımın dənizinə tor ataraq, çoxlu təzə fikirlər tapmışam, rəngarəng beytlər yaratmışam.

<sup>30</sup> Vuruşur önumdə Çin ilə Həbəş.

**Çin** – ağ kağız, **Həbəş** isə kağız üzərində qara xətlər, yazılar deməkdir.

<sup>31</sup> Qızışıl coşduqca beynim şərabdan,

Gəldi səxavətə söz də bu zaman.

Şərab şairin ilhamı, təbi mənasındadır. Nizami ömründə şərab içmədiyini başqa beytlərində də bildirmişdir. Məsələn:

Sən mey iç, gətirmə heç bir bəhanə,

Ağzım möhürlüdür, üz vurma mənə.

Bu fikri nizamişunaslar da təstiq edirlər.

Beytin mənası: mənəvi şərabım – təbim coşduqca sözlər, fikirlər də beynimdə coşub daşır.

<sup>32</sup> İlham buludlarım çəkdi nərələr,  
Gövhərşünaslara yağdırıdı gövhər.

İlhamım cuşa gəldi, sənəti sevənlər üçün yağış kimi dürlər yağdırıdım.

<sup>33</sup> Taleyim açıldı, oldum bəxtəvər,  
Zöhre dəf göndərdi, Müşteri dəftər.

**Zöhre ulduzu** Yaxın Şərqi klassik şairlərinin əsərlərində göylərin calğıçısı sayılır. **Zöhrenin dəfi** buna işaretdir.

Kosmoqrafiya Müşteri ulduzu üzərində qara xətlər olduğunu göstərir. Müşterinin bu xətlərini qədimdə yazı saymışlar. **Müşterinin dəftəri** ifadəsi də buna işaretdir.

İkinci tərefdən, Müşterinin Zöhre ilə bir bürçdə qarşılaşması, qədim astroloqların fikrincə, xoşbəxtlik əlamətidir.

Bu beytdə **Zöhrenin dəfi** – əyləncəli, zövq verən şeirlər, **Müşterinin dəftəri** isə, xoşbəxtlik kitabı deməkdir ki, bu da “İqbalnamə”yə işaretdir. Nizami demək istəyir ki, bu kitabda həm zövq, sevinc, həm də səadət yolunu tapmaq olar.

<sup>34</sup> Neçə vaxt ağ rəngə lacivərd qatdım,  
Bitdi “Şərəfname”, murada çatdım.

**Ağ rəng** – kağıza, **lacivərd** isə mürəkkəbə işaretdir. Nizami **ağ rəngi lacivərdə qatdım** deməklə, əsərlərini yazmasından bəhs edir.

<sup>35</sup> Gör əvvəl nə ekdim, gör bitdi nələr,  
Sınıği bu sayaq bitişdirərlər.

Şair “İqbalnamə”ni yazmaqla və onu “Şərəfnamə” ilə bitişdirməklə, “İskəndərname” kimi bütöv bir əsərin meydana çıxdığını göstərir. Beytdə **sınıq** sözü “Şərəfnamə”nin mövzuca yarımcıqlığına işaretdir ki, “İqbalnamə” bunu tamamilayır.

<sup>36</sup> Bilmirəm bu qədər füsunkar sözlər  
Babil quyusundan çıxır nə təhər?

Əsatirə görə, qədim Babil şəhərində dərin bir quyu var imiş ki, oradan asılmış Harut və Marut adında sehrbaz mələklər də quyudan çıxa bilməzlərmiş. Nizami burada öz şeirlərinin o quyudan çıxa biləcək dərəcədə yüvvətli caduya, yəni təsire malik olduğunu söyləyir.

<sup>37</sup> Zöhreyə o “Zənd”i kimlər öyrətdi,  
Oxuyub Harutu tamam bənd etdi?

Əsatirə görə, güya Zöhre ulduzu çox gözəl oxumağı ilə Harutu cəzb etmiş, Harut da ona qovuşmaq üçün sehrbazlıq başlamış və sehrbazlıq etdiyinə görə cəzalandırılaraq quyudan başı üstə asılmışdır.

“Zənd” – atəşpərəstlərin peyğəmberi Zərdüştün kitabının adıdır. Buna “Zənd-Avesta” da deyilir. Nizami isə təbini “Zənd” oxuyan Zöhrəyə, şeirlərinin də Zöhrənin cəzbedici nəgmələrinə bənzədir.

38 Sehirli nəgməmdən Zərdüst xar oldu,  
Söndü çox “Zənd”lərin alovu, odu.

Yəni mənim sehrə – qüvvətə malik sözlərimin müqabilində Zərdüştün sözləri kölgədə qaldı, çox “Zənd”lər rövnəqdən düşdü.

39 Dəryaya dürr saçın qətrə buradan,  
Qoy xurma daşısın Bəsrə buradan.

Məlumdur ki, qətrə dəryada sədəfin ağızına düşüb, dürr olar. Nizami deyir ki, qətrələr məndən dəryalara dürr saça bilər, yəni mən sözlərdən dürr yaranan bir şairəm.

İkinci misra Bəsrənin bol və əla xurma yeri olduğuna işarədər. Nizami özünün Bəsrə xurmasından da şirin və bol sözlər yaratdığını söyləyir.

40 Bu altıkünc tağda bir buludam mən,  
Səpərəm hər yana su ciyərimdən.

Mən bu altıcəhətli (sağı, solu, önü, arxası, yuxarısı, aşağısı olan) aləmdə elə bir sənətkaram ki, sözlərimin şöhrəti hər yana gedib çatır.

41 Bitkitök pay alib hamı suyundan,  
Yağışım sərvələr becərir hər an.

Mənim əsərimdən ilham alan şairlər damcı ilə bitən otlara bənzərlər, onlar mənim böyük bəhrələr verən sənətimə möhtacdırlar.

42 Kölögətək işiqdan kim çəksə zərər,  
Əlbəttə, həmişə ondan çəkinər.  
Çəsməmdən feyziyab olsa da çoxu,  
Getmir gözlərinə həsəddən yuxu.

Bu beytlərdə Nizami özünü işığa və onun poetik istedadına həsəd aparan şairləri kölgəyə bənzədir.

43 Mənim meyxanamdan içərlər şərab...  
Yəni mənim əsərlərimdən istifadə edərlər.

44 Bu feysi onuncun qazandım ki, mən  
Əsla su içmədim yad bir çeşmədən.

Mən özgəyə göz dikmədən öz əməyimlə bele bir dərəcəyə çatdım.  
45 Xəlvətdə poladdan sildim ki, pası,  
Yaqut rəngi alsın onun aynası.

Bu və başqa beytlərdə Nizami öz yaradıcılığının tamamilə orijinal olduğunu, heç kəsi təqlid etmədiyini və heç kəsdən söz almadığını göstərir və deyir ki, mən zəhmət və əziyyətimlə öz yaradıcılıq xəyalımı güzgü kimi parlatdım.

46

Hələ can almamış əcəl turactək:  
“Dad, məni tutdular!” – çığırıb dad çək.

Dad, məni tutdular! – Turacın oxumasına, təqlid yolu ilə düzəldilmiş ifadəyə işaretdir.

47 Fələk – yeddibaşlı qorxunc ejdaha,  
Bircə zərbə vursa, məhv oldun daha.

Əsatirə görə, güya göy ejdahası olan fələk Ayı udurmuş, həm də onun tutulmasına səbəb olurmuş.

48 Xəlbirə bənzəyən teştdir asiman,  
Sən bir xəlbir torpaq, o da bir teşt qan.

Birinci misra ulduzlarla dolu göyə işaretdir, ikinci misrada isə insan bir ovuc torpağı, çərxi-fələk isə məhv olmuşların qanı ilə dolmuş bir teşə bənzədir.

49 Bu göy rəngli küpün çox hiyəsi var,  
İçindən görərsən yüz cür rəng çıxar.

Göy rəngli küp – fələk, səma deməkdir. Beytin mənası: bu fələk cadalarla, füsünclarla doludur, ondan yüz növ hiylə baş verir.

50 Küpə bir cadugər minər, deyərlər,  
Bu küpə minmişdir yüz min cadugər.

Əfsanelərə görə, küpə bircə cadugər minir, amma göyün küpünə bax ki, üstündə yüz minlərlə cadugər və sehrbaz, yəni bədbəxtlik və nehslik ulduzları dolaşır.

51 Tülüktək geydirər qırmızı papaq,  
Sonra qara ite yedirdər ancaq.

“Dərzi tülükü” adlı Azərbaycan nağıllına işaretdir. Yəni bu çərxi-fələk bu gün bir adama qırmızı tülükü dərisindən papaq geydirər, sabah onu tülükü kimi qara itlərə yem edər; bu gün güldürər, sabah ağladar.

52 Nədir dörd yol üstə məskən düzəltmək?

Dörd yol – dörd ünsürdən, yəni su, od, torpaq və havadan ibarət dünya deməkdir. Mənası: ne vaxta qədər bu kəşməkeşli dünyada yaşayacağı?

53 Dörd balış qeydindən qurtaranda biz,  
Asude yatarıq səssiz-səmirsiz.

Dörd balış – yenə də dörd ünsürdən ibarət olan dünya deməkdir. Yəni yalnız özələndən sonra asude olmaq mümkündür.

54 Hər pərdədə yalnız o adam çalar  
Ki, ola pərdədən yaxşı xəbərdar.

Musiqidə işlənən pərdə sözü burada məcazi mənadadır. Beytdə deyilir ki, həyatın qanun-qaydalarını bilməyen, onlarla hesablaşmayan adam daim çətinliklərə rast gələr.

Belə dörd müxtəlif yol ayırcıdan,  
Çıxmaram, ya qoca olum, ya cavan.

**Dörd müxtəlif yol** – sağa, sola, irəli, geri gedən yollar, dünyəvi həyatın yollarıdır. Yəni cavan da, qoca da olsam, bu bir-birinə zidd yollardan keçməyə məcburam.

Dəniz dalğalanıb gələrsə feyzə,  
Sədəfdən durr alıb çıxardar üzə.

Padşahın səxavəti dəniz kimi hərəkətə gəlsə, mənim təbimdən də durr kimi sözlər çıxar.

Bir şəhər yaratsam, baxtım olsa yar,  
Kim olsun bəs ona sonra şəhriyar?

Nizami əsərini bir şəhərə bənzədib deyir ki, onu tikib qurtarsam, yəni “İqbalnamə”ni müvəffəqiyyətlə yazıb başa çatdırısam, ona sahib çıxan, onun “şəhriyari” kim olar?

Qoyma qoca saha gənc üstün gələ,  
Şiruyə Pərvizi öldürdü belə.

Nizaminin “Xosrov ve Şirin” poemasında Pərviz öz sağlığında şahlığı oğlu Şiruyəyə vermiş, onu həddindən artıq yüksəltmişdir. Şiruyə də yolumu azıb atası Xorsov Pərvizi öldürmüdüür.

Qocaman ağaca mişar çəkmə sən,  
Zöhhak bunun üçün düşdü təxtindən.

Qocaman ağaç sözlerinden Pişdadiyan sülaləsinin guya yeddi yüz il padşahlıq etmiş dördüncü şahı Cəmşid nəzərdə tutulur. Zöhhak onu taxtdan saldığı üçün öz taxt-tacını itirdi.

Coxları istədi “İqbalnamə”ni,  
Tək ona həsr etdim mən bu naməni.

**Namə** sözü “İqbalnamə”yə, **ona** sözü isə İzzəddin Məsuda işaretidir.

**İzzəddin Məsud** – Nurəddin Arslan şahın oğlu, Mosul atabəylərinin yedinci hökməarı olmuş, 1218-ci ilə qədər hakimiyət sürmüdüür. Nizami “İskəndərname”də bir neçə dəfə İzzəddin Məsudun adını çəkmiş, “İqbalnamə”ni də ona ithaf etmiş və oğlu Məhəmməd vasitəsilə əsəri Mosula gəndərmışdır. Onun hakimiyətdə olduğu dövr (1214-1218) nəzərə alındıqda, görünür ki, Nizaminin vəfatı bizim qəbul etdiyimiz 1209-cu ildən sonra olmuşdur.

Deyirlər o xoruz banlar hər səhər,  
Yerdəki xoruzlar ona səs verər.

Nizami özünü guya göydə yaşayan və hər səhər ilk banlayan xoruza, o biri şairləri isə onu teqlid edərək, yerde banlayan xoruzlara bənzədir.

Bir ov vurubsansa, çıxar meydana,  
Bir əsər yazmısansa, ortaya qoy.  
Vurubsan qızılı şah sikkəsini.

Pulun üstündə şahın adı həkk edilən kimi sən də bu qızıl kimi əsərin (“İqbalnamə”nin) üstüne şahın adını yazmışan, əsəri ona ithaf etmişən.

Almış fərmanı Mahmudilərdən,  
Həsəbi, nəsəbi Davudilərdən.

**Mahmud** – Sultan Mahmud Qəznəvi və ya Səbuktekin Qəznəvilər dövlətinin banisidir. 997-ci ildən 1030-cu ilə qədər hakimiyət sürmüdüür.

**Mahmudilər** – Mahmud nəslə, sülaləsi deməkdir. **Davud** – Səlcuq hökmərlərindən Qılınc Arslanın böyük qardaşı idi. Məlikşah Səlcuqinin fərmanı ilə 20 il hakimiyətde olmuş, 1107-ci ildə ölmüşdür. Şair İzzəddin Məsudun Səlcuq sülaləsindən olan Qılınc Arslanın böyük qardaşı Davud ibn-Süleymanla əsil-nəsəbcə bağlı olduğunu göstərir.

Tünd şərab qədəhə tökülsə əgər,  
Ləl lacivərdə şəbxun eyleyər.

**Ləl** – qırmızı şərab, **lacivərd** isə tünd göy rəngli qədəh mənasında işlənmişdir. **Ləl lacivərdə şəbxun (basqın) eyləyər** – yəni qırmızı şərab göy qədəhin rəngini dəyişdirir.

Fəzada uçarsa əgər üqabı..

Ayı göydə fetir eləyib güman,  
Çoxları quyuya düşübər, inan.

Şair Ayın quyu suyunda əks olunan şəklini fetirə, şahın çohrosunu isə həmin şəkər oxşadır; şaha təmənna ilə yanaşanlar Ayın quyudakı şəklini fetir bilib ona can atanlar kimi özərini fəlakətə salırlar.

Mələyə bənzəyər divlər kənardan,  
Div zülmətdən törər, mələkəsə nurdan.

Əsatirə görə, div qaranlıqdan, məlek isə nurdan yaranmışdır.

Neçün Bişkin demiş ona bu dövran?  
O ki, mehribandır bütün şahlardan.  
Bişkin kelməsini dürüst yazsalar,  
Ona layiq bir ad Keypişin olar.

**Bişkin** – sözünün lügəvi mənası çox kinli deməkdir. Nizami bu ləqəbin əsərdə mədh edilən şahın xasiyyətinə uyğun olmadığını bildirir və deyir ki, onun kini deyil, əksinə, mehribanlığı bütün şahlardan artıqdır. Buna görə də şair Bişkin (yaxud Pişkin) sözünün hərfərinin yerini dəyişməkli, onu Keypişin şəklinə salır və bu adı şaha daha layiq bilir; çünki Keypişin İranın əfsanəvi padşahı və Keylər sülaləsinin birinci şahı olan Keyqubadin oğlu Keykavusun adıdır.

Qopdu bir zəlzələ, göyü oynatdı,  
Şəhərlər dağılıb yerlərə batdı.

XII əsrde Azərbaycanda və o cümlədən, Gəncədə bir neçə zəlzələ olmuşdur. Bunların ən böyükü 1139-cu il zəlzeləsidir ki, rəvayətə görə, bu vaxt Gəncədə 230 minə qədər adam həlak olmuşdur. Kəpəz dağı zirvesinin çökəməsi neticəsində Göygölün əmələ gelməsinə səbəb olan bu dəhşətli zəlzələni Nizami həyəcanla təsvir edir.

Surun gur səsindən balıq qorxaraq  
Atıldı öküzdən bir xeyli uzaq.

**Sur** – buynuzdan qayırlan iri çalğı borusudur.  
Əsatirə görə, güya yer öküzün, öküz də balığın üstündə durmuşdur.  
Beytin mənası: surun, yəni zəlzələ vaxtı qopan gurultunun səsi o qədər güclü oldu ki, yer küresini titrədi, balıq öküzün altından sıçrayıb uzağa düsdü.

Yusiflər gözünə sanki batdı mil,  
Sanki aşib-daşib Misri basdı Nil.

Nizami burada Gəncəni əfsanəvi gözəl Yusife və Misrə bənzədir. Mil Yusifin gözünü kor və Nil Misri viran etdiyi kimi zəlzələ də Gəncəni viran etmişdir.

Birce sap gövhəri sağ gördü səhər,  
O düzdü yenidən saplara gövhər.

Gəncənin zəlzələdən sonra şah tərəfindən bərpasına işaretdir.

Yeddi firuzəli bu qəsrde sən  
Haqqı, ədalətə vüsət vermişən.

**Yeddi firuzəli qəsr** – yeddi göy təbəqəsini bildirir; məcazi mənada isə dünyaya işaretdir. Yəni sən bu dar dünyani hünərin və ədalətinlə genişləndirdin.

Bir qədəh mey verir sənə Nizami,  
Gərek nuş edəsən Keykavus kimi.  
Bu tusi qədəhlə Mahmuda bildir  
“Şahname”nin qədri, qiyməti nədir!

**Bir qədəh mey dedikdə**, “İqbalnamə” nəzərdə tutulur. Şair deyir ki, gərək bu qədəhdəki meyi nuş edib, ona qiymət verəsən. Başqa sözlə, bu tusi qədəhlə, yəni Firdovsi Tusinin “Şahname”si qiymətində olan bu əsərə layiqli qiymət verməklə, Sultan Mahmuda bildirəsən ki, şairin qədrini necə bilərlər.

İki xəzinənin varisi, hökmən,  
Səxavətdə sənsən, söz deməkdə mən.

**İki xəzinə** – Sultan Mahmudun xəzinəsi ilə Firdovsinin “Şahname” əsərini bildirir. Nizami deyir ki, “Şahname” şairinin varisi mənəm, Mahmud xəzinəsinin varisi sən. Məndən böyük əsər yazmaq, səndən böyük səxavət göstərmək...

Borc əgər vaxtında ödənilməsə.

Qaydadır: varisdən çatar varisə.

Rəvayətə görə, Sultan Mahmud Firdovsiyə “Şahnamə”ni yazdırılmış, lakin vət etdiyi mükafatı verməmişdir. Nizami saha deyir ki, Firdovsinin varisi mənəm. Mahmud xəzinəsinin varisi sən. Qanun-qaydaya görə ödənilməmiş borcu bu varis o varisə verməlidirlər.

O gövher kanını yox edib ruzgar,  
Bircə “İntiyaxis” qalib yadigar.

**“İntiyaxis”** – İskəndərdən sonra İranda hakimiyət sürmüş sultanlar nəslindən birinin adıdır. Bu söz eyni zamanda həmin hökmədarların adına yazılmış bir kitabdır ki, Nizami burada **qalib yadigar** dedikdə, onu nəzərə alır.

Yoxsa rum papaqlı bir türk nə sayaq

Cinə, Hindistana basardı ayaq?

**Rum papaqlı türk** sözləri ilə Hindistanı alıb, Çini özünə tabe etmiş olan İskəndər Zülqerneyn nəzərdə tutulur.

Əfsunda Harutu vurub keçənlər,  
Neçə əfsun quran, neçə cadugər.

İskəndər Zülqerneyn öz yanında Harutdan da mahir cadugərlər aparırdı.

Madam ki, o rumi ipək bir rəngmiş,  
İçdən belə çirkin, üzdən qəşəngmiş,  
Gümüş məcməyidə gərək biz naħaq,  
Bir qara ud kimi coşub daşmayaq.

**Rum əşnili ipək** – üzdən gözəl naxılı, astardansa çirkin olur. Bu ipəyin astar tərəfini açıb eybini göstərmək lazımlığı kimi, biz də bu **gümüş** məcməyidə, yəni bu göy altında (məcazi: bu dünyada) yaxşı qoxu verməyən **qara ud** kimi yanaraq eybimizi üzə çıxarmayaq (ud ağacı yanarkən xoş qoxu verir, amma qara ud, əksinə, yandıqda yaxşı iy vermir).

“...Ud, söyüd külülyə yoxsa gözəllər  
Dişini ağardıb bize gülərlər...”

Keçmişdə ud və söyüd ağaclarını yandırib külüli ilə diş yuyarlamış. **Dişini ağardıb** ifadəsi həm həqiqi mənada, həm də gülmək mənəsində işlənmişdir. Nizami deyir ki, qara ud yananda külüli ilə diş yuduqları kimi, biz də coşub-daşsaq, eyblərimizi üzə çıxarıraq və xalq gülüb bize iztehza edər.

“İki qərn sahibi” qoymuş namını,  
Çünki Şərqdən, Qərbənən almış kamını.

Ərəb dilində **qərn** sözü Şərq və Qərb mənəsində da işlənir. İskəndər Zülqerneyə “**İki qərn sahibi**” leqəbini ona görə vermişlər ki, o, Şərqi də, Qərbi də fəth etmişdir.

Deyirlər ki, qoşa hörüyü varmış,  
Onu kürəyinə daim atarmış.

**Qərn** – sözü saç mənasında da işlənir. Guya İskəndər saçını başının  
dalında iki dəstədə hörlüb bururmuş, buna görə ona **Zülqorneyn** – iki hörlükli  
deyirmişlər.

85 Deyirlər görübümiş bir belə röya,  
Gündən iki qərnı alıbmış guya.

İskəndər yuxuda görübümiş ki, Şərqi və Qərbi Günəşin əlindən almış, iki  
qərn sahibi olmuş, buna görə ona Zülqorneyn adını vermişlər.

86 Başqa rəvayətdə deyirlər yenə:  
İskəndər yaşamış iki qərinə.

**Qərinə** – sözü həm əsr, həm də əsrin üçdə biri mənasında işlənir.  
İskəndərin yeni eradan qabaq 356-ci ilin payızında doğulduğu və 13 iyun  
323-cü ildə, yəni otuz üç yaşında öldüyü məlumdur. Demək, bu rəvayət  
uydurmadır.

87 İskəndər bilmislər o gündən bəri  
Buynuzlu çəkilmiş məlakələri,  
Odur ki, şübhəyə düşmüş ərəbler,  
“Zülqorneyn” ləqəbi almış İskəndər.

**Əbu-Məşər** – adı Ömər, atasının adı Məhəmməd Bəlxlidir. Ən məşhur  
münəccimlərdən olmuşdur. Riyaziyyat və astronomiya sahəsində əsrinin ən  
böyük alimi sayılır. 886-cı ildə ölmüşdür. “Üluf” onun məşhur əsərlərindən  
biridir. O, “Üluf” kitabında yazır ki, İskəndər öləndən sonra yunanlar onun  
surətini çəkmışlər. Həmin surətin sağ və solunda iki mələk şəkli də rəsm  
etmişlər. Suretin üstündə iki buyuz şəkli olmuşdur. Guya İskəndər Allah  
tərefindən yaradılıb yere göndərilmiş, bu mələklər də onun sağ-solunda  
qarovalucusudurlar. Sonra həmin şəkil ərəblərin əlinə keçmiş, onlar buynuzlu  
məleyi İskəndər bilib, ona “Zülqorneyn” (ikibuyuzlu) adını vermişlər.

İskəndər sikkəsi üstündə buynuzlu büt şəklinin həkk edildiyi də  
məlumdur.

88 Dürdən tacə bənzər qınları varmış,  
İki qulağına o qın taxarmış.

İskəndərin qu'ləqləri çox uzun imiş, onları gizlətmək üçün o, tacının  
yanlarında buynuza oxşar iki balaca qın qayırtdırılmış, tacını qoyanda qulaqlarını  
o qınların içində salırmış.

89 Sevdı çinli türkü, könlü şad oldu,  
Qəmlər hindusundan o, azad oldu.

**Türk** – sözü gözəl mənasında da işlənir. Burada Çində yaşayan türk  
gözəli nəzərdə tutulur. **Hindu** sözü qaralıq, qəm, kədər rəmzi kimi alınır.

Beytin mənası: Arşimed o aq çinli türk gözəli ile o qədər zövqə dalmışdı  
ki, qəmin, kədərin qaralığı onun qəlbini tərk etmişdi.

90 Dik sərv ieyərek taqətdən saldı  
Qızı sağlamlıq, gənclik və gözəllikdən məhrum etdi.

91 Rüzgar ona görə deyişir hər an:  
Törəyib dörd ana, yeddi atadan.

**Dörd ana** – maddi aləmin əsasını təşkil edən dörd ünsür (su, od, torpaq,  
hava), yaxud dörd cəhət (şərq, qərb, cənub, şimal); **yeddi ata** isə astrologi-  
yaya görə göyün yeddi təbəqəsi deməkdir.

Beytin mənası: dünya və insanın həyatı ona görə durmadan dəyişilir ki,  
bir-birinə zidd müxtəlif maddə və qüvvələrdən əmələ gelmişdir.

92 Arşimides rumlu alimin mumdan,  
Balı çekdiyini gördüyü zaman...

**Rumlu alim** – yunan filosofu Ərəstuya işaretdir.

Beytin mənası: Arşimides Ərəstunun, balı mumdan ayıran kimi o qızın  
gözəlliyini soldurduğunu gördükde...

93 Uca sərv bir daha yarpaq açaraq,  
Dikəldi, yenə də atı qol-budaq.

O sərvboylu kəniniz əvvəlki gözəlliyi qayıdır yerinə geldi.

94 Rüxü qoymuş idi Ayı piyada,  
“Atı” mat qoymuşdu “şahı” dünyada.

Nizami bu beytdə öz fikrini obrazlı ifadə etmək üçün şahmat oyunu  
terminlərindən istifadə edir. Birinci misrada **rüx** sözünü şair eyni zamanda iki  
mənada işlədir. **Rüx** – farsca üz və piyada (şahmat fiquru) mənasını verir.  
Misra **gözəlin hüsヌ ayı piyada qoymuşdu** mənasındadır.

Beytin mənası: parlaq üzü Ayın işığının yolunu bağlamışdı və onun  
gözəlliyinə şahlar mat (heyran) qalmışdır.

95 “Şirin”in halvasın qurtaranda mən,  
Bir halvaçalanım getdi evimdən.

“Şirin” – “Xosrov və Şirin” əsəri, **halvaçalanım** – arvadım mənasında  
dadır.

Beytin mənası: “Xosrov və Şirin” əsərimi yazış bitirdikdə, öz Şirinimi –  
Afaqımı itirdim.

96 “Leyli” xəznəsinə çəkərkən hasar,  
Orda da bir Gövhər eylədim nisar.

Bu toyu çatdırıb mən nəhayətə,  
Təzə bir gəlin də verdim cənnətə.

“Leyli və Məcnun” əsərini yazış sona çatdıranda da ikinci arvadım öldü.

Nizaminin ikinci arvadının adı, bizcə, Gövhər olmuşdur. Yuxarıdakı beyt-  
lərin ikinci misrasındakı **Gövhər** sözü buna işaretdir və iki mənada işlən-  
mişdir.

Üçüncü və dördüncü misralardan məlum olur ki, şair "İqbalname"ni yazıb qurtaranda üçüncü arvadı da vəfat etmişdir.

97

Neçə gözel dərdi sinəmdə iken,  
Rum-rus dastanını necə yazım mən?

**Rum-rus** dastanı burada "İskəndərname"ye işaretdir. **Rum dastanı** – İskəndər Ruminin dastanını, **rus dastanı isə** İskəndərin ruslarla bir sırə mühərribələrini bildirir ki, bunlar "Şərəfname"de təsvir edilmişdir.

98

Hamiya məlumdur, əhli-Xorasan  
Bağdadda fənd ilə yaşayar asan.

Abbasilər dövründə, səkkizinci əsrə Xorasan hakimlərinin (Əbu-Müslüm Xorasaninin, Bəni-Tahir dövlətinin banisi Tahirin və b.) Bağdad xəlifələri ilə diplomatik əlaqələrinə və xəlifələri aldatmalarına işaretdir.

99

**Darülxəlafat** – xilafət mərkəzi, paytaxt.

100

Yox, eger görəsəniz yalançıyam mən,  
Baş məndən, teşt ilə qılinc da sizdən.

Gördünüz ki, mən sizi aldadiram, başımı teşt içinde kəsin. (Keçmişdə məhkum olanların başını teşt içinde kəsmək cəza formalarından biri olmuşdur).

101

İskəndər bir xəber aldı Yunandan:  
Olub xəzinəyə Mariyə ilan.

Şərq əfsanələrinə görə, guya hər gizli xəzinə üstündə bir ilan yaşayıb onu qoruyarmış.

102

Mən qalxıb gizləndim dərhal bir küncdə,  
Fikrin gah tikanda, gah da türündə,

Mənim üreyimdə bir tərəfdən arvad-uşaq dərdi və ölüm qorxusu, digər tərəfdən də xəzinə qazanmaq, varlanmaq arzusu vardi.

103

Döndüm bir mədənə o xəzinədən,  
Dəniztək varlandım bir gecədə mən.

Mədəndə qiymətli daşlar, denizdə dürr, inci və s. bol olduğu kimi, mən də elecə varlandım.

104

Şahi sarsıtmışdı bu söz, bu söhbət,  
O gövhər satana etdi mərhəmet.

105

**Gövhər satan** ifadəsində bu əhvalatı danışan çörəkçi nəzərdə tutulur.  
Düz pərdədə əyri çaldıqlarından  
Pərdənin dalında oldular nihan.

106

Doğru sözləri inkar edib yanlış yol ilə getdikləri üçün tələf oldular.  
O serv meşəsində gördü ki, ancaq  
Yetmiş quruyub, biri qalib sağ.

107

**Sərv meşəsi** burada alımlar məclisi demekdir.  
Yəni bunların yetmiş də ölmüş, bir Hürmüz sağ qalmışdı.

107

Təblini çaldıqca təbilçi yeyin,  
Qızışdı havası soyuq gecənin.  
Naümid olanda o qara qarğı  
Ağ xoruz başladı xoş dil açmağa.  
Çıxdı Rum taxtına İskəndər erkən,  
Dili od, dimağı mumdu deyəsən.  
Təblini çaldıqca təbilçi: – Günəş doğduqca...

**Qara qarğı** – qaranlıq gecə, **ağ xoruz** – gündüz deməkdir.

İkinci beytin birinci misrasının mənası: gecə keçdi, səhər açıldı, dan yeri ağardı.

İkinci beytin ikinci misrasının mənası: İskəndərin dili kəsərlı, ağlı isə elmi, fəlsəfəni mənimsəmək üçün hər nəqşini asanlıqla qəbul edən mum kimi yumşaq idi.

108

Bir küpün içində gizləndi bir gün.  
Axtardı səsini bu yeddi küpün.

Əflatun bir küpün içində girib yeddi fələyin, kainatın səsini axtardı.

109

Ərğənun təkmilə yetdiyi zaman  
Süni ud çox yaxşı oldu xam uddan.

**Ərğənün** zahirən pianoya bənzəyən bir musiqi alətidir. Ud həm simli musiqi aləti, həm də Hindistanda bitən və yanarkan xoş qoxu verən ağac adıdır. İkinci misradə **süni ud** – musiqi alətinə, **xam ud** isə ağaca işarədir.

Yəni çalınan musiqi dinləyənləri çox ruhlandırır. Bunun təsiri yanın xoş qoxulu udun təsirindən daha yaxşı idi.

110

Bu xəber bürüdü bütün cahani  
Ki, yaqtı paylayır o yaqtı kani.

**Yaqtı kani** sözlərində elm və hikmet sahibi olan Əflatun nəzərdə tutulur.

Yəni hər tərəfə xəber yayıldı ki, Əflatun güzel musiqi aləti yaratmışdır.

111

Şahin sarayına çatdı bu xəber  
Ki, Zöhre Harutla bəhsə giriblər.

**Harut** əfsanəvi sehirbazdır. Güya o, Zöhre ulduzuna aşiq imiş və ona çatmaq üçün mahir cadugər olmuşdur. Burada Əflatun adamı sehirleyən musiqi aləti yaratdığı üçün Haruta bənzədir. Zöhre də əsatirdə göyün musiqiçisi sayılır.

Yəni saraya xəber çatdı ki, Əflatun Harut kimi Zöhre ilə çalğı meydənında deyişməkdədir.

112

Birinci havanı çalandı yeno  
Baş qoyub yatdilar Məndəl xəttinə.

**Məndəl xətti** – sehirbazların və cadugərlərin öz dövrələrinə çəkdikleri tilsimli xəttə deyilir.

Yəni musiqi o qədər təsirli idi ki, dinləyənlər sehirlənmiş kimi bıhus olmuşdular.

113

Qayıdır üzüklə qurdum min kələk.  
Necə ki, ulduzla oynayır fələk.

Fələk göydəki ulduzlarla cürbəcür hadisələr törətdiyi kimi çoban da barmağındakı üzüyün qaşını oynatmaqla min kələk qururdu.

114

Bəlkə ilham alıb sazin telindən,  
Ruma ipək həşye nəqş eləyim mən.

Bəlkə bu ipək telli sazin musiqisi ilə ilhamda gələrək Rum tarixini, ipəyini  
gözel naxışlarla bəzəyim, İskəndər Rumi haqqında gözəl bir əsər yazım.

115

Bir də ki, xəbər ver, qoy gəlsin Sokrat,  
Tərkibdə, ixtlatda o böyük ustad.

**Tərkib** ve **ixlat** sözləri köhnə elmi istilahlardır. **İxlat** – qədim nəzəriyyəyə görə orqanizmde olan dörd ünsürdür: qan, səfra, qara öd və bəlgəm. **Tərkib** – bu ünsürlərin birləşmə qayda və nisbətləridir.

116

Beytdə Sokrat bu əməliyyatın böyük bilicisi kimi göstərilir.

İnsanın belə bir xasiyyəti var:  
İraq gəzənləri çox yada salar.

117

**İraq gəzən** sözleri ilə Sokrat nəzərdə tutulur.

Getməmək üçün də vardır çox dəlil,  
Hara oynamığa gedib Cəbrail?

Sokrat özünü Cəbrail ilə müqayisə edib. Cəbrail kimi hər kiçik iş üçün  
yerindən tərəfənməməyi, ağır oturub-durmağı özünə layiq bilir.

118

Səhnənin gümbezə düz olsa əgər,  
Köklənməmiş tel də gözəl səslənər.

Evin sahibi (İskəndərə işaretdir) düz adam olsa, evindən çıxan söhbət də  
xoş olar.

119

O, dürr süfrəsindən örtüyü açdı,  
Şahin əteyinə dürr-gövhər saçdı.

120

Xidmətçi Sokratın dəyərli, hakimanə sözlerini açıb İskəndərə söylədi.

Ancaq bu süfrədən doymayırları gözün.

121

**Süfrə** sözü burada dünyanın mal-dövləti mənasında işlənmişdir.

Sokrat verdi ona gümüştək cavab,  
Dedi ki: "Qulağa tökülməz simab!"

**Simab** – civə. Yəni Sokrat ona gümüş kimi parlaq və təmiz cavab verərək dedi ki, qəflət civəsini üz qulağından çıxart, bu haqq sözü eşit.

122

Dəmiri aynatek parladan insan  
Pası silməlidir öz vicdanından.

123

Özgələrə tərbiyə verən özü mənən təmiz, yüksək olmalıdır.

123

Olma hər zəncidən bir Xacə Müqbil.

**Xacə Müqbil** – Hüseyin Cavid "Xəyyam" pyesində buna Xacə Nizam deyir. Məşhur "Siyasətnamə" kitabının müəllifi **Nizamülmülkdür**. Bu bir çox dillərə, o cümlədən Azərbaycan dilinə Rehim Sultanov tərəfindən tərcümə edilmişdir. Səlcuq padşahlarından Alp Arslanla oğlu Məlikşahın baş vəziri olmuşdur.

124

Qara olsan əgər, soyud kimi yan,  
Zəncinin dişini odur ağardan.

125

Zəncilər dişlərini soyud kömürü ilə yuyarlarmış.  
Dirilik suyunu Zülmətdə sanan  
Alimlər o hökmü çıxarıb burdan.

Əsatirə görə, dirilik suyu Zülmətdə, yəni qaranlıq dünyadadır. Nizami demək istəyir ki, qara zəncidə işiqli, fərəhli ruh olduğunu görən alimlər dirilik suyunun qaranlıqdadır, Zülmətdə olduğunu düşünmüşlər.

Bundan o zamankı fəlsəfi əqidəyə görə, "həqiqət qaranlıqdadır" nəticəsini də çıxarmaq olar.

126

Bir idrak nurani olarsa əgər,  
Bu tutqun günbəzə qalxıb yüksələr.

127

İdrak işiqli, güclü olarsa, əlçatmaz göyləri də dərk edə bilər.  
Günəşin nuruna yedəkçi ol sən,  
Səni tərk etsə də düşmə ümidi dən.

128

**Günəşin nuru** – həqiqət, doğruluq.

Yəni sən həmişə həqiqətdən, doğruluqdan yapış. O səni bir müddət tərk etsə də, ümidsiz olma. Burada Nizami həqiqət və mərifət günəşini kəcavədə gedən bir gözələ bənzədir.

129

İndi sən bir düşün, nə dərgahdasan,  
Gör necə, hansı bir seyrəngahdasan?

Nizami Sokratın dili ilə padşahın sarayını elm və mərifət rütbəsi ilə müqayisə edir və elmi, mərifəti daha yüksək tutur.

130

Bilik ayinilə İskəndər yenə  
Çıxdı öz möhtəşəm şahlıq təxtnə.

**Bilik ayını** ifadəsində İskəndərin təşkil etdiyi elmi məclislər nəzərdə tutulur.

131

Eşitcək buyurdu ona İskəndər  
Ki, muğ Günəşə tez yetirsinlər.

132

**Muğ** – atəşpərəstə, **Günəş** – şaha işaretdir.  
Ədəblə, ərkanla o muğ əyildi,  
Atəşin öününe təzimlər gəldi.

**Atəş** sözündə İskəndər nəzərdə tutulur. Məlumdur ki, atəşpərəstlər – muğlar oda sitayış edirlər.

Növbə o hindliyə yetişən vaxtda  
Təzə gül açıldı köhnə budaqda.

**Təzə gül** – eşidilməmiş dəyərli sözlər deməkdir, **köhnə budaq** – qoca hindli alimdir.

Nurdan bəzək vurdu fələk bağına,  
Dürdən sırga asdı yer qulağına.

Onun söylədiyi sözlər kainatın sirlərini işıqlandıran, izah edən və dünyanın, insanların qulağına sırga olacaq qədər dəyərli, mənalı sözlər idi.

Pərvanə zülmətdə yanmış çırığa  
Uçantek gəlmışəm men də bu bağa.

**Yanan çırığ** – İskəndər, **bu bağ** – İskəndərin sarayı mənasında işlənmişdir. Yəni mən İskəndərin yanına və onun sarayına böyük məhəbbətlə gəlmışəm.

Özü gizlindədir, nişanı aşkar?

**Nişan** – dünya, aləm deməkdir. Yəni Yaradan özü görünmür, lakin yaratdığı aləm göz qabağındadır.

Allahı xəyalda olmaz axtarmaq,  
Xəyaldan doğan şey divlərdir ancaq.

Xəyal yalnız yaradılmış şeyləri təsəvvür edə bilər, Yaradani təsəvvür edə bilməz.

Haqqı tanımaqın bəsdir bir nişan,  
Bura yetişdimmi, daha dur, dayan!

Haqqın varlığına dəlil olan bir nişandan – bu gördüyüümüz aləmdən o yana getməyək, bu maddi aləmdən başqa şey axtarmayaq.

Bu yerdən, bu göydən kənar çıxma sən,  
Yoxsa səriştəni lap itirərsən.

Bu gördüyüümüz kainatdan başqa bir aləm axtarmaq fikrinə düşsək, doğru yoldan çıxarıq, səhv edərik.

Bizə yeddi hündüd çəkmişdir fəlek,  
Onlardan kənara çıxmayaq gərək.

**Yeddi hündüd** sözündə sehirbazların dövrələrinə çəkdikləri tilsimli xətlər nəzərdə tutulur.

Beytin mənası: insan bu dünyada yeddi tilsim içinde yaşayan kimidir, bu aləmdən kənara çıxmaga, bu aləmdən başqa bir aləm axtarmağa çalışmamalıdır.

Qılınc, teşt gözləyir kənar çıxanı.

Kim bu aləmdən kənara çıxmak istəsə (Allahı axtarmaq fikrinə düşsə) onu ölüm gözləyir.

Bu uca barigah – uca bir hasar,  
İçində əsirdir bütün xəyllər.

**Uca barigah** və **uca hasar** – maddi aləm, kainat deməkdir. Yəni bütün bizim fikirlərimiz, xəyallarımız içinde yaşadığımız bu varlıqla hüdudlanmışdır.

Yuxuda gördünən canlı, ya cansız  
Sənin öz şəminin odudur yalnız.

Yuxuda gördükərin fövqəladə bir şey deyil, onlar sənin öz fikir-xəyalının məhsuludur.

Gövhəri almazla deşərək dedi...

Yəni sözlərini almaz kimi kəskin və parlaq mənalarla birləşdirib danışmağa başladı.

Rumipərəst hindli doymaq bilmədi,  
Öz hind qılincını çəkərək dedi.

**Rumipərəst** – yəni Yunandan, Rumdan (burada isə rumlu İskəndərdən) xoşu gələn deməkdir. **Hind qılincını çəkərək** – yəni qılinc kimi kəskin dili ilə danışmağa başlayaraq...

Hindli bu şərabdan məst olub qaldı...

Burada şərab İskəndərin sözləri deməkdir. Yəni: İskəndərin dedikləri hindlini heyran etdi.

Bu küpdə olan rəng yalnız bircədir.

**Bu küpdə** – bu dünyada deməkdir. Misranın mənası: bu dünya üçün bütün insanlar bərabərdir.

– İskəndər nəzərdə tutulur.  
Qoy aqsın bu sirri ağlın açarı:  
Necə çıçək açmış yerin baharı?

İnsan öyrənməli, bilməlidir ki, bu dünya necə yaranmışdır.

Padişah beləcə dürlər saçdı,  
Bağlı xəzinənin ağızını açdı.

İskəndər öz mənalı sözləri ilə mübahisə açdı və filosoflar söhbətə başladılar.

Bunlar andırırdı müşkü, kafuru,  
Yarısı mayedi, yarısı quru.

Kafurun təbiətindəki nəmlik və müşkün təbiətindəki quruluq, eyni zamanda, kafurun ağlığı ilə – yer, torpaq nəzərdə tutulur.

Hürmüz de əl atdı qıfla sarı,  
Zənciri çeynədi əqlin açarı.

Bəhs olunan mövzu baredə fikir demək növbəsi Hürmüz çatanda o da məsələni öz anladıği kimi dərinəndə izah etməyə başladı

Mayedən doğurmaq – yaratmaq deyil,  
Kəndxuda başqadır, xuda başqa, bil!

Bir kəs ki, eql ona ad verib: Qadir,  
Özü bildiyini özü xəlq edir.

Hazır bir maddədən – mayedən bir şey yaratmaq qüdrət, allahlıq deyildir.  
Şərt odur ki, yoxdan, heç nədən bir şey yaradasan; allahlıq budur. Bu qüdrətə  
ancaq Allah malikdir.

<sup>153</sup> Bu zidd qüvvələri bir yerə qatdı,  
Ağlılı, hünərlı insan yaratdı.

**Zidd qüvvələr** – bir-birinə zidd keyfiyyətlərə malik olan dörd ünsür (su,  
od, torpaq, hava) deməkdir.

Yəni Allah insanı bu dörd ziddiyətli maddədən yaratdı.

<sup>154</sup> Her cami ayrıca alıb nuş etdi.

İskəndər bəhsdə iştirak edən hər filosofun sözlərinə ayrı-ayrı, diqqətlə  
qulaq asdı.

<sup>155</sup> Nizami, bu qapı açar götürməz,  
İlk nəqş bağlananda görməyib heç kəs.

Nizami, kainatın – varlığın bu əsrarına ağıl çatmaz, yaradılışın başlan-  
ğıcını heç kəs görməmişdir, əzəl nəqşini oxumaq mümkün deyil.

<sup>156</sup> Bu gizli sözləri, fikirləri sən  
Neçin lal dillərə isnad edirsən?

**Lal dillər** – özü ölüb getmiş filosoflara işarədir.  
<sup>157</sup> Yemo çörəyini yad süfrələrde,  
Öz süfrən üstüne gəl çəkmə pərdə.

**Lal dillər** ifadəsində olduğu kimi burada da guya Xızır Nizamiyə öz  
sözlərini ölüb getmiş filosoflara isnad etmeməyi söyləyir.

<sup>158</sup> Mərhəmət umarlar qara torpaqdan,  
Torpaqdan yaxşıdır ancaq sağ insan.

Nizami öz dövründəki hakimlərin ösil elmə qiymət vermədiklərindən və  
ölüləri dirilərdən üstün tutduqlarından şikayətlənir, diriləri daha çox sevmək  
lazım gəldiyini söyləyir.

<sup>159</sup> Hoqqabaz torpaqda sehribazlıq var,  
Həm möhrə oğurlar, həm də oynadar.

Burada və bundan aşağıdakı misralarda Nizami torpağın sehribazlığını,  
yəni onun ölü bədənləri quru xəzəlləri udub, təkrar canlı heyvanlar, yaşıł  
otlar, nəbatat şəklində meydana çıxardığını söyləyir.

<sup>160</sup> İstədi çalışıb sırları örten  
Yeddi qat surməni silsin tamamən.

İskəndər kainatın sırlarını keşf etməyə çalışdı, həqiqəti örten yeddi qat  
surmə rəngli, dumanlı göy pərdələrini açıb axtardığını tapmaq istədi.

<sup>161</sup> Qərbədə bir tayfa var, özü köçəri,  
Nasikdir adları, yoxdur dinləri.

Şərqdə bir tayfa var, xislətdə mələk,  
Onlara layiqdir Mənsek ad vermek.

**Nasik** – ümumi mənasında abid, zahid, Allaha ibadət edən, xüsusi  
mənada isə mifik bir tayfadır ki, güya Qərbədə heç bir dinə bağlanmayaraq və  
heç bir ibadətgahda malik olmayıaraq çöllərdə yaşmışdır.

**Mənsək** – ibadət yeri, dini ayınların icra olunduğu yer. Burada isə ibadət  
və pərəstiş olunmağa layiq, məlek xisletili tayfa mənasında işlənmişdir.

<sup>162</sup> Nasikdən Mənsəkə çək qoşunları,  
Keç sonra Habildən Qabilə sari.

Ordunu qərbədən şərqə çək, sonra da cənubdan şimala tərəf apar.

**Qabil və Habil** – dini əfsanələrə görə Adəmin oğlanlarıdır. Guya  
qısqanlıq və paxılıq nəticəsində Qabil Habilini öldürmiş, sonra peşman  
olmuşdur. Bu dünyada insanın ilk cinayəti hesab edilir.

Şərq əsatirində guya Habilin nəslini cənubda, Qabilin nəslini isə şimalda  
imis.

<sup>163</sup> İslıq bəxş edərsən sən də o şəxsə.  
Sən də o adama ədalət göstərib yaxşılıq edərsən.

<sup>164</sup> Sən də qaranlıqdan bir pay ver ona.  
Sən də o adama zülm elə, cəza ver, yamanlıq et.

<sup>165</sup> Allah tərəfindən galmiş mükəmməl  
O “Sifri-əzəm”dən başqa üç gözəl  
Nəsihətnamə də keçirdi elə...

**Sifir** – kitab; “**Sifri-əzəm**” – Tövrətin beş cildindən böyükü. **Üç nəsihət-  
namə** – Ərəstunun, Əflatunun və Sokratın “Nəsihətnamə”ləri. İskəndər  
“Sifri-əzəm”dən və bu nəsihətnamələrdən öz işlərində rəhbərlik göstərən  
əsərlər kimi istifadə edərmış.

<sup>166</sup> O, bir gün çıxaraq öz ac təxtinə...  
**Ac təxtinə** – fil sümüyündən qayrılmış təxte.

<sup>167</sup> Mədəndən gövhərlər çıxarmaq üçün...  
Ağlılı fikirlər, gözəl tədbirlər söylemək üçün.

<sup>168</sup> Diltək itiləyib qələmi, yenə  
Qamışdan qənd səpdi kağız üstünə.

**Qamışdan qənd səpdi** – yəni qamış qələmlə qiymətli, şirin sözər yazdı.  
Burada eyni zamanda şəker qamışına işarə edilir.

<sup>169</sup> Naqqaya qonşudur sədəf dəryada,  
Qılinc yox, dürr verir şaha dünyada.

Sədəf dənizdə nəhənglə bir yerdə olur. Lakin o, tacları bəzəyən incilər  
verdiyi halda, nəhəngin belində qılınca bənzər tikanlar olur.

<sup>170</sup> Qardaşın qanını alma qardaşdan,  
Tamat ayrı şeydir çünki südlə qan.

Qardaş qardaşla ana südünə şerik olurlar; amma qan – cinayət işlərində onlar şerik deyillər. Birisi bir günaha batıbsa, onun cəzasını o birinə vermək olmaz.

171

Paslanıb kəsməsə qılincın əgər,  
Qızıl ver, daşları dəmire döndər.

Qılincın pas tutsa, onunla bir iş görə bilməsən, qızıl ver ki, daş kimi bərk olan düşməni dəmir kimi əridib yumşaldasan.

172

Xalqın məclisində mütrübtek şad ol,  
Sərvəsən, kibrən, çalış, azad ol.

Öz şəxsi mənfəətini güdmə, xalq ile birgə şad ol. Belə olmasın ki, xalq şad olanda sən kədərə batasan; lovğalıqdan, dikbaşlıqdan uzaqlaş.

173

Bəzəmə üzünü sən reyhansayaq,  
Özgənin əlində ol nurlu çaraq.

Gül-çiçək kimi üzünü bəzəmə, çaraq kimi ol ki, yanaraq başqasına fayda verəsən.

174

Qızıl ya sahibi xoşdur? – Sorma sən.  
Dügün bənddən pisdir, bənd də düyündən.

Qızıl sahibi qızıl kisəsinə vurulmuş bir dügün kimi, qızıl isə sahibinin ayaqlarına vurulmuş bənd kimidir. Hər ikisi pisdir.

175

Geniş ətəkli ol, çünkü meyvələr  
Geniş ətəklərə daha çox düşür.

Səxavətli, əliaçıq ol ki, özün də səxavət və əliaçıqlıq görəsən, ruhun bol olsun.

176

Həmişə düz gedən piyada əsgər  
Vəzir olan kimi əyri yol gedir.

Bəzi adamların yüksək vəzifə və rütbəyə çatdıqları zaman lovğalanıb yollarından azmalarını Nizami şahmat fiqurlarının hərəkətləri ilə müqayisə edir. Məlum olduğu kimi, şahmatda əsgər (piyada) yalnız düz istiqamətdə hərəkət edə bilər. Lakin o, taxtanın son xanasına çatdıqda vəzir olur və bu zaman yana da (əyri yola da) hərəkət edə bilir.

177

Bəd gündə ulduzdan olma bədgüman.

Yaman vəziyyətə düşəndə bədbin olma, ümidsizliyə qapılıb taleyin uğursuzluğundan şikayetlənmə.

178

Göyə atılan daş yerə tez düşər,  
Bu qısa müddətdə işlər dəyişər.

Pis vəziyyət çox tez – bir daşın göyə atılıb yerə düşməsi müddətində dəyişib yaxşılaşa bilər.

179

Çalış ki, kirpiyin olsun almaztek,  
Ayıq ol, ölkənin keşiyini çok.

180

Oyanıb qalxanda Günəş yuxudan,  
Müşkə kafur səpdi sanki asiman.

Müşk – qara, kafur-ağ, yəni səhər Günəş doğanda müşkə kafur səpilən kimi oldu hava işıqlandı.

181

Əsildir, yüksəkdir o da gövhərtək,  
Özünü həmişə qorusun gərək.

Şah nəcabət əhlidir, onun vücudu gövhər kimi qiymətlidir, buna görə də xətərə düşə bilər. Deməli, o özünü, əsil-nəsəbini həmişə mühafizə etməlidir.

182

Dünya tikanlıdır, kirpiyik biz də,  
İynə var, tikan var xislətimizdə.

Dünyanı naşaq yerə pisləməliyik, çünkü əgər dünyanın üstü zülm tikanları ilə doludursa, bizim də təbiətimiz kirpi kimi tikanlıdır, demək, ikimiz də – dünya da, biz də bir-birimizə bənzəyirik.

183

İki qarşı qızın başladı bəhsı,  
Dünyanı götürdü onların səsi.

Bizim dünyanı pisləməyimiz iki bədxasiyyət, qarımış qızın bir-birini pisləməyinə bənzər.

184

Yeddi qat yanar od içrə, nəhayət,  
Kabablıq et üçün nədir bu zəhmət?

**Yeddi qat yanar od** – dünya deməkdir. Yəni bu kəşməkeşli, mərəkəli dünyada bu qədər arzu və ehtirasə əsir olmaq nə üçündür?

185

Üç gün ötüb keçdi, yenə asiman,  
Rum-zənci oyunu oynayan zaman.  
İskəndər buyurdu qoca Sokrata  
Vursun üzüyündən muma möhr o da.

**Rum-zənci oyunu** – burada **rum** (rumlu) – ağ, **zənci** isə – qara mənasında işlənmişdir. Asimanın **rum-zənci oyunu oynaması** – səhərlə axşamın, gündüzlə gecənin bir-birini izləməsini bildirir.

**Mənəsi:** üçüncü gün səhər olanda İskəndər əmr etdi ki, Sokrat öz bilik üzüyünün möhrünü onun mum kimi hər naxışı qəbul edən istedadlı ağlına vursun, onun üçün nəsihətnamə düzəltsin.

186

Dürəl çıxarmaqqın daldı ümməna.  
Sokrat İskəndərə gözəl, mənalı nəsihətlər vermək üçün fikrə getdi.

187

Yeməyi heç yemə dəniz kimi tək,  
Yediyin olmasın acı, dəniztək.

Dəniz suyu acı olur. Güya acılıq ona görədir ki, dəniz hər şeyi özbaşına təklikdə udur.

**Beytin mənəsi:** xudbin və xəsis olma, yeməyi tek yemo. Belə etsən, yediyin nuş olmaz, ağızın dada gəlməz.

Vaxtında evindən çıxarsan əgər,  
Qapına müşktək etir səpilər.

Bundan əvvəlki beytdən də aydın olur ki, xəsislik edib yeməyi evinde saxlasan, onun üfunəti çox evlərə yayılacaq. Əliaçiq olub onu qonşulara versən, onların məhəbbətini qazanarsan, haqqında yaxşı sözlər yayılar.

Tək bircə fətiqə, gəl, qane ol sən,  
Düşün, Günəşdən ki, artıq deyilsən.

Burada fətiq yuvarlaq Günəş qürsü ilə müqayisə edilir. Yəni dünyada acgöz olma, bir çörəklə kifayətlən, düşün ki, parlaq Günəş də bir qürs (dairə) ilə kifayətlənir.

Quraqlıq olanda, bilmirsən bunu,  
Zirəyə verərlər zirə suyunu?

Rəvayətə görə, guya zirə bitkisinə su verilmir. Quraqlıq vaxtı: zirə – sənə su verəcəyəm, – deyən sahibinin vədile, ümidiyle yaşayır. Buna görə də zirə suyu ifadəsi aldadıcı, yalançı vəd və ümid mənasını daşıyır.

Elo sür kəcavə çəken dəvəni,  
Filibin ayağına salmasın səni.

Az qan tök, az zülm elə, işini elə ehtiyatla apar ki, şahlığın bərabər olmasın; **dəvə** (ədalət, qanun) səni **filin** (xalqın, rəyyətin) ayağı altına salıb paymal etməsin.

Bu harin göy atdan daim et həzər,  
O bir əjdahadır, gəlinə bənzər.

Burada **harin göy at** – fələk, asiman mənasındadır. Yəni bu dünyadanın gərdişi aldadıcıdır, əslində o, kinli bir əjdahadır, lakin zahirdən gözəl bir goline bənzər.

Bağla torpaq kimi dinclik kəməri.

Sokratın dilindən deyilən bu sözlər yerin sabit, hərəkətsiz olması barədə idealist fəlsəfi nəzəriyyəyə işarədir.

Mən “Xosrovnamə”ni yazmaqçın rəvan...

**“Xosrovnamə”** – “İqbalname” (yaxud “Xirədnamə”) deməkdir. Xosrov – böyük Şah. Əsər İskəndərə həsr edildiyi üçün onu “Xosrovnamə” də adlandırmış olar.

Yuxudan məhrumdu o nərgiz gözlər,  
Sərvimdə görmədim gənclikdən əsər.  
Bənövşə üstünü basmış yasəmən,  
Öz qızılılgülü solğun gördüm mən.

Şair öz bədəninin üzvlərini müxtəlif bitkilərə bənzədir: **nərgiz** – gözəl, **sərv** – boy, qamət; **bənövşə üstünü basmış yasəmən** – yəni saçlar ağarmışdır. **Qızılılgül** solğun gördüm – al yanaqlarımı, üzümü solub-saralmış gördüm. Demek, daha qocalmışam.

Sikkəni bu qədər sürtülmüş görçək...  
Sifetimi rövnəqdən düşmüş görəndə...

Dövlət divanından pozdu adını,  
Zəhmət divanına yazdı adını.

**Dövlət divanı** – hakimiyyət mövqeyi, şahlıq; **zəhmət divanı** – peyğəmbərlik.

<sup>198</sup> **Bisrək** – güclü dəvə, qıvrıq və tez yeriyən olur.

<sup>199</sup> **Büxti** – Xorasan dəvəsi.

<sup>200</sup> **Naqə** – diş dəvə.

<sup>201</sup> Qaldırıdı balıqdan Aya bayraqı.

İskəndər bayrağını qaldırıb yola düşdü.

<sup>202</sup> Yunanlar Okyanos deyərdi ona.

Nizami **Okyanos** sözünü bilavasitə yunancadan götürmüştür.

<sup>203</sup> **Müəyyəb** – eybəcər. **Müəlləq** – asılı, asılmış.

<sup>204</sup> Örtüyə bürünər bir az gedərək,

Cünki yer altından keçsin o gərək.

Guya Günəş əvvəl dənizdən keçdiyi üçün onun ipək sularına bürünər, sonra da yerin altından keçdiyi üçün yerin örtüyünü örtər.

<sup>205</sup> Alim cavab verdi: “Həmin isti su

Çoxunun abrını tökmüş, doğrusu”.

Bu sirri çox adamlar gəzib axtarmış, tapa bilmədikləri üçün biabır olmuşlar.

<sup>206</sup> **Qəssasə** – bir cins mifik, dəhşətli dəniz nəhəngi.

<sup>207</sup> O çıxsın, ətekdə qoysun oğlanı,

Balası zəncirtək saxlar aslanı.

Aslan üçün balası zəncir kimidir: balası harada olsa, özü də orada olmalıdır. Burada atanın öz övladına məhəbbətinin qüdrətindən səhbət gedir.

<sup>208</sup> **Ziyəhat** – diri, yaşıyan.

<sup>209</sup> Ulduzlu gecənin od tutub canı,

Sanki əqrəb çalıb xallı ilanı

Nizami yay gecəsindəki səməni xallı ilana, ulduzların sayışmasını isə əqrəb vurmaşın hərarətdən çırpınmasına oxşadır.

<sup>210</sup> Gecənin camına gün axıb doldu

Gün batıb axşam oldu.

<sup>211</sup> Bu yeddi xalvarlıq təbli çaldıran

Xoruza əmr edib verdirəndə ban...

**Yeddi xalvarlıq təbli çaldıran** – yeddi təbəqəli göyləri işıqlandıran günəş deməkdir.

Beytin mənası: səhər olub Günəş doğanda, xoruzlar banlayanda...

<sup>212</sup> Tutiyə dönüsən, ey şad könül, sən,

Yadına Hindistan düşüb deyəsən...

Tutuquşu əsasən isti ölkələrdə, xüsusən, Hindistanda yaşayır. Oradan başqa ölkələrə aparılan tutuquşu daima öz vətənini arzularmış. Bu beytədə şair öz qəlbini tutuquşuna, eşq və gənclik dövrünü Hindistana bənzədir.

Beytin mənası: tutuquşu Hindistana uçmaq istədiyi kimi, könlüm də gəncləşmək, sevinmək istəyir.

213

Yolları cəhənnəm istisi sardı,  
Gündən balığın da beli qızardı.

Hava Günəşdən o qədər qızmışdı ki, istilikdən (məlum əfsanəyə görə) yerin altında olan balıq da qızardı.

214

Padişah buyurdu: o gözəl dilbər  
Yaqt sandığından saçısın saf gövhər.

İskəndər əmr etdi ki, o gözəl qız yaqt kimi qırmızı dodaqlarını (ağzını) açıb gövhər kimi sözlər söyləsin.

215

Nur alır gözümüz gündən, gündüzdən,  
Rəvamı gözləri gün ala bizdən?

Bütün gözlər Günəşdən nur aldığı halda Güneş (yəni İskəndər) necə bizim gözümüzü bizdən uzaqlaşdır? Burada gözümüzü sözü, haqqında səhbət gedən bütün, heykəlin üzündəki iki parlaq gövhəri bildirir.

216

Sabah öz möhrünü göstərən zaman  
Atəşpərəst oldu hindli Qaraxan.

İkinci gün günəş çıxanda **hindli Qaraxan atəşpərəst** oldu – gecənin gündüzlə evez olunmasına işaretidir.

217

Beytlər yayılır bəhrdən çölə,  
Heç kəs bu bəhrdə yazmayıb hələ.

Burada birinci misrada **bəhr** sözü dənizi, ikinci misrada əruz vəzninin bəhrini bildirir.

Yəni bu dənizdən sahilə elə xoş neğmələr yayılır ki, bunları heç bir şair heç bir bəhrdə (vəzndə) deməmişdir.

218

Bəzədi göyləri ağ Çin ipəyi,  
Yer açdı üzündən qara örəpəyi.

**Ağ Çin ipəyi** – burada Güneşin işığı, **qara örəpək** – gecənin zülməti mənasında işlənmişdir.

219

Beytin mənası: Güneş çıxdı, yerin üstündən qaranlıq çəkildi.  
Kim görüb ki, dəniz gəmiyyə mine!

220

Burada **dəniz (dərya)** sözü **gəmiyyə** minib gedən İskəndəre işarədir.  
Deniz dünyasında bir dünya getdi.

221

Bu misrada ikinci **dünya** sözü İskəndəri bildirir.  
Gecənin hindusu bu göy çadırından  
Yeddi rud boyunca ip çəkən zaman...

**Rud** – nehr, böyük çay; **yeddi rud** – yeddi iqlim-dünya, aləm... **Hindu** – qaranlıq; **çadır** – səma. Burada çay dünya çadırının ipinə bənzədir.

222

İp üstə oynadı şah bir hindlitək...

223

**Qılavuz** – yol göstərən, bələdçi.  
224

Qırmızı pərdəni göy yiğan zaman  
Düşdü qızıl teşti uca damından.

225

Günəş özü teşte, işığı isə qırmızı pərdəyə oxşadır.  
Beytin mənası: axşam olanda Günəş qızıl teşt kimi göydən enir.

226

Onların səsləri dehşətlər saçdı,  
Xoruzun boynundan zəngləri açdı.

227

**Xoruzun boynundan zəngləri açdı** – xoruzun banlamasına son verdi.  
Səhər açıllarən təbil səsləri xoruzların səsini batırı.

228

Dəccalın təbliyi sanki çalınan.

**Dəccal** – xristiyandırda İsanın düşməni, müsəlmanlarda Məhəmmədin düşməni; yalançı Mehdi; guya qiyamətdə təbilini çalıb zühur edəcək.

229

Günəş öz evinə edəndə şitab  
İstdən aslanlar oldular kabab.

230

**Güneşin evi** – astronomiyada Aslan bürcü (Əsəd bürcü) deməkdir.

Beytin mənası: Güneş Aslan bürcünə girəndə – yayın ən isti vaxtı gələndə meşədəki aslanlar da istidən bişdilər.

231

Günəsi göylərdə dolanan zaman  
Sancıb saraltmadı əqrəbtək xəzan,

Tüstülonən bir teşt vardi əlində,  
Gəzib od saçırı o, Zəngdə, Çində.

232

Yırtırdı aslantək iti çaynağı  
Gah öküz sağrısı, gah gur dırnağı.

233

**Əqrəb** sözü burada Əqrəb bürcü mənasındadır. Astronomiyaya görə, Günəş Əqrəb bürcünə girəndə havalar soyumağa, qış yaxınlaşmağa başlayır.

**Aslan** sözü də Aslan bürcünü bildirir. Güneş bu bürçə girəndə havalar çox isti olur. **Zəng** və **Çin** sözleri burada ekvatora **yaxın isti** ölkələri bildirir. **Sancıb saraltmadı əqrəbtək xəzan** – yəni hələ payız girməmişdi.

Beytlərin mənası: yay fəslidi, güneş çox yandırıcı idi, hər çıxanda yerə od saçırı, hərarəti ilə öküzlərin sağrısını və dağ eşşeyinin (gurun) dirnaqlarını yandırırdı.

234

Bu yeddi budaqlı, altı cəhətli,  
Dövrəsi, meydani, yeri vüsetli  
Sərvdən ucaldı qaibanə səs:  
"Daha fatehlikdən el çək, bəsdir, bəs!"

**Burada sərv** – dünya, maddi aləm deməkdir; **altı cəhət** – sağ, sol, ön, arxa, üst, alt – aləmin altı cəhəti; **yeddi budaq isə** – yeddi fələk, yeddi qat asiman demekdir.

230

İskəndər sözünü yazanda katib  
Yalnız beşcə hərfə ifadə edib  
Beş hərfə müvafiq etdin beş səfər...

İskəndər sözü ərəb əlifbası ilə (اسکندر) beş hərfə yazılır ki, bu da “s” (س), “k” (ك), “n” (ن), “d” (د), “r” (ر) hərfələrindən ibarətdir. Beş səfər dedikdə, Nizami İskəndərin Misir, İran, Hindistan, Rus və Çin səfərlərinə işaret edir.

231

Əmanət aldığı mayəni yenə  
Gərek qaytarayı tələb edənə.

**Maye** burada dörd ünsür mənasındadır. Yəni vücudunu müvəqqəti təşkil edən ünsürləri geri qaytarılsan – torpağı torpağa, odu oda suyu suya, havanı havaya tapşırmalısan.

232

Ayi yəhərleyən həmin İskəndər  
Ölüm yatağına baş əyib inlər.

**Ayi yəhərleyən** – şöhrəti göylərdə gəzen. Yəni: şan-şövkəti bütün dünyaya yayılmış İskəndər başını yerə qoyub ölüm yatağında can verirdi.

233

Nədənse gecikib quşların səsi,  
Çal, suğdi quşunun gəlsin naləsi.

**Suğd** – qədimdə Səmərqəndin yaxınlığında bir şəhər olmuş ki, orada yaxşı musiqi aləti qayırılarmış. **Suğdi quşu** – məcazi mənada simli musiqi alətinə – rübabı bildirir.

Beytin mənası: şəher quşunun, xoruzun səsi gölmir. Müğənni, sən suğdi quşunu – rübabı çal, kəderli nəğmə yayılsın.

234

Nəbzi, qarurəsi olundu təhlil.

**Qarurə** – sidiyi təhlil etmək üçün işlənən qab, cihaz. Yəni xəstəliyinin səbəbi axtarıldı, öyrənildi.

235

**Bəhri-Qülzüm** – Qırmızı dəniz.

236

Qünnücdən Qülzüma oldum hökmüran,  
Şimşek qılincımı gördü Qiyrəvan.

**Qünnüic** – Hindistanda ən qədim şəhərlərdən biridir ki, vaxtılıq bir hind dövlətinin mərkəzi olmuşdur. **Qülzüm** – Qırmızı dəniz sahilində Suveyş kanalının yaxınlığında şəhər. **Qiyrəvan** – Afrikada Tunis məmləkətində məşhur bir şəhər olmuşdur.

237

Beytin mənası: Şərqdən qərbə qədər bütün ölkələri fəth etmişdim.  
Yudum məcəslüğü dünya üzündən,  
Rus dənizində də od qaladım mən.

**Məcəsluq** – atəşpərəstlik, zərdüştilik.

Tarixdən məlumdur ki, İskəndər zərdüştiliyə düşmən olmuş, atəşkədələri yixib məhv etmişdir.

İkinci misrada Nizami İskəndərin ruslarla müharibələrini nəzərə alır ki, bu müharibələri o, “Şərəfnamə”də təsvir etmişdir.

238

Hətta Sərəndibə gedib çıxaraq  
Adəmin izinə basdım mən ayaq.

**Sərəndib** – Səyən adasının hindcədə adıdır.

Əfsanəyə görə, guya Adəm cənnətdən qovulduğda Sərəndib adasına atılmışdır.

239

Ölüm girdabına düşməmiş, gərək  
Suya qalxan tutam ləngiməyərək.

Günəş batanda onun qürsü su üzərində qalxana benzəyir, batarkən bu qalxan suyun üstündə işiq kimi yayılır. İskəndər burada – girdabda düşməmişdən qabaq qalxanı suyun üstünə tutmalyam, yəni ölüm yaxınlaşanda təslim olub tərk-silah etməliyəm, – deyir.

240

Nifrətə layiqdir bu qozbel dayə.

**Qozbel dayə** – burada qoca dünya deməkdir.

241

Susuza eyləməz cəhənnəm elac,  
Sən o dörd çeşməli behiştən söz aç.

Dini etiqada görə, cənnətdə kövsər, səlsəbil, təhur və təslim adında dörd bulaq və ya arx var. Nizami onlara işaret edir.

242

Sanki ərimişdi şah sehərədək  
Iyirmi yeddinci gecəki aytək.

Hicri tarixlə ayın iyirmi yeddisində Ay qaralmağa və görünməməyə başlayır. Nizami burada İskəndərin ömrünün sonunu yavaş-yavaş incələn və sənən Ayla müqayisə edir.

243

Vərəqə əbiri yaydıqca qəşəng,  
Kağız dönbük oldu müşkin bir ipək.

**Əbir** – ənbərin ikinci adıdır; balınaya benzəyən və Hind okeanı sahillərinə yaxın yerlərdə olan bir balığın qarnından çıxan etirli maddədir; xoş qoxusu mühafizə olunsun deyə onu ipəyə büküb saxlarlar.

Burada İskəndərin anasına yazdığı sözlər ənbərə, o sözlərin yazılılığı kağız isə ipəyə benzədir.

244

Məndən – İskəndərdən bu namə getsin,  
Dörd yox, bircə olan anama yetsin.

Burada **dörd ana** – dörd ünsür (su, od, torpaq, hava) deməkdir ki, qədim təsəvvürə görə insan vücudu da bunlardan ibarətdir.

Beytin mənəsi: məktubum təbiət hadisələrinə məruz qalmayıb öz doğma anama yetisişin.

<sup>245</sup> Şəbdizim sıçradı çaydan o taya,

Məndən salam olsun dosta, aşnaya.

Yəni ömrüm bitdi, dostlara əlvida!

<sup>246</sup> Gece öz təxtini yüklədi filə,

Yer saldı donunu göylərək nilə.

Fil – zülmət mənasını verir.

Birinci misranın mənəsi: gecə tamamilə qaranolqlaşdı.

Nil – Hindistanda və Yeməndə bitən bir bitkidən əldə edilən tünd mavi boyadır. İkinci misranın mənəsi: dünya İskəndərin ölümü ilə matəmə batdı.

<sup>247</sup> Zənəbin ağızından alaraq zəhər,

Ayın boğazına onu tökdülər.

Zənəb – quyuqlu ulduz.

Astrologiyaya görə, Ay Zənəb üqdəsində uğursuzluğa düşçardır. Buna görə Zənəb üqdəsi ayın boğazında zeherdir.

Beytin mənəsi: ay Zənəb nöqtəsinə çatanda artıq gözə görünmür, batır.

<sup>248</sup> Çatdı Gudi dağa səxa dalğası

Cudi – Mesopotamiyada yüksək bir dağın adıdır.

<sup>249</sup> İpək karxanası bil bu dünyani,

Bir yanı sudursa, oddur bir yanı.

İpək karxanasında barama qozasını ocaq üstündəki suda həll edib ipək qayırırlar.

Mənəsi: dünya od ilə su arasındadır, ziddiyyətlərlə doludur.

<sup>250</sup> Örtdü qara qanad Rumu serasər,

Bürüdü ölkəni sanki zəncilər.

Ədəbiyyatda məcazi mənada rum – ağ, zəng və zənci – qara deməkdir.

Beytin mənəsi: İskəndərin ölümü münasibətə bütün məmləkət yasa batdı. Sanki qara ağa hücum elədi, ağ adamlar qara geyindi.

<sup>251</sup> Baxdıqca oğlunun bu məktubuna,

Tumartək qırılıb açıldı ana.

Tumar – qədim zamanlarda burulub bağlanan məktub və ümumiyyətə, yazılı uzun kağızlardır.

Beytin mənəsi: İskəndərin anası oğlunun son məktubunu oxuyarkən iztirabdan tumar kimi açılıb büküldü.

<sup>252</sup> "Cahannədxəl" – Ərəstunun əsərinin adıdır.

<sup>253</sup> Xatircəm olmayın, – deyirəm ki, mən

Qara zinqirovlu yeddi hindlidən.

Qədimdə şahlar hindlilərdən gecə damda zinqirovlu keşikçi qoyarlarmış.

Burada Nizami fəleyin yeddi damında (göy təbəqələrində) Günəş sistemini təşkil edən yeddi ulduzu yeddi hindliyə bənzədir.

Mənəsi: taleyin uğurlu olmasına bel bağlamayın.

<sup>254</sup> Pərgarı nəqşədən üzüldü bu dəm

Onun da ömrünə çekildi qələm.

Pərgar sözü burada dil, nəqşə – dildən çıxan sözlər mənasında işlənmişdir.

Beytin mənəsi: Fərfuriyus sözlərini deyib qurtaranda onun da ömrü tamam oldu.

<sup>255</sup> "Ramişi-can" – İran klassik musiqi havalarından birisinin adı.

<sup>256</sup> Odur yeddi ulduz sirini açan,

Odur səkkizinci qəvana sultən.

Qəran – min il deməkdir. Səkkizinci qəran – səkkizinci minillik. Köhnə tarixçilər tarixi Adəmdən başlayırdılar. Nizaminin dövründə guya Adəmin cənnətdən yerə atılmasından səkkiz min il keçirmiş.

Nizami burada "İqbalmə"ni ithaf etdiyi İzzəddin Məsudu tərif edib deyir ki, Günəş sisteminin yeddi ulduzunun sırrını bilən və səkkizinci minilliyyin şahı olan odur.

<sup>257</sup> Dəryamdan iki dürr olubdur əyan.

İki dürr sözleri ilə "İqbalmə" poeması və Nizaminin oğlu Məhəmməd nəzərdə tutulur.

<sup>258</sup> Müqbil, İqbaldı adlı iki hindli qul

Göndərdim hüzura, olaydı möqbul.

İqbaldı – "İqbalmə" əsərine, Müqbil – Nizaminin oğlu Məhəmmədə işarədir. Eyni zamanda iqbal – bəxt, müqbil – xoşbəxt deməkdir. Lakin müqbil sözü həm də qul mənasında işlənir. Beləliklə, burada "İqbalmə"nin Məhəmməd vasitesi ilə şaha göndərilməsi ifadə olunur.

<sup>259</sup> Qızını mehrlə köçürər ana,

Qardaş duvaq salar onun başına.

Qız – "İqbalmə"ni, qardaş isə – əsəri şaha aparan Məhəmmədi bildirir.

Yəni ana qızını təmiz, bakirə olaraq köçürür və belə qızın da duvağını özgələr yox, məhz qardaşı başına saldığı kimi, mən də əsərimi başqası ilə yox, öz oğlumla yollayıram.

<sup>260</sup> Hüzura göndərdim bu gəlini mən,

Qardaşı tutmuşdur onun əlindən.

Bu beyt də əsərin Məhəmməd tərefindən arxayınlıqla mühafizə edilib bakirə bir gəlin kimi sahibine çatdırılmasını bildirir.

<sup>261</sup> Canımı yollayıb bir peşkəş kimi.

Qoşmuşam mən ona ciyərparəmi.

Burada yenə canımı – “İqbalname”mi, ciyərparəmi isə oğlumu  
deməkdir.

262

Dedim: “Gövher üçün edərlərmi cəng?  
Nəğmə gözəl olar, olsa həməhəng”.

Əsərimi teləb edənlərə dedim ki, dürr satib almaq müharibə etmək deyil;  
burada zor işə keçməz. Nəğmə o zaman bəyənilər ki, o, musiqi ilə həməhəng  
ola; belə qiymətli əsəri yalmız sənəti başa düşən şəxs qiymətləndirə bilər.

263

Saz olsa qarğanın əgər bədəni,  
O, Bəstı ənciri bilər hər dəni.

**Bəstı** – Xorasan vilayətində bir şəhərdir ki, gözəl ənciri ilə məşhurdur,  
qarğı da çox əncir yeyən olur.

Beytin mənəsi: qarğanın canı sağlam olsa, hər əlinə düşən dən ona Bəstı  
ənciri kimi dadlı gələr. Səhhətin möhkəmliyi insanı bir çox qayğıdan azad  
edər.

264

Şahin adı kimi o, Məsud olsun.  
Şah da bu dastanla qoy Mahmud olsun.

Burada Nizami “İqbalname”ni Firdovsinin “Şahnamə”si ilə, İzzəddin  
Məsudu da Sultan Mahmud Qəznəvi ilə müqayisə edir.

## KİTABIN İÇİNDƏKİLƏR

Kamillik zirvəsi ( <i>Zümrüd Quluzadə</i> ) .....	4
“Harda ki, ağıl bir xəzine tapar” .....	17
Minacat .....	18
Sonuncu peyğəmbərin tərifi .....	20
Kitabın yazılışının sebəbi .....	21
Sözün tərifi və padşahlara nəsihət .....	30
Padşahın tərifi .....	32
Təzim xitabəsi .....	34
Kitabın başlanması .....	36
İskəndərin başqırxan qul ilə əhvalatı .....	41
İskəndər ilə çoban dastarı .....	45
Arşimides ilə çinli kənizin hekayəsi .....	50
Qibti Mariyənin hekayəsi və onun kimyagərliyi .....	54
Fağır çörəkçinin hekayəsi və onun varlanması .....	62
Alımların Hürmüzü inkar etmələri və həlak olmalarının hekayəti .....	70
Əflatunun çalğı aleti qayırması .....	72
Əflatunun keçmişdən hekayə söyleməsi .....	77
İskəndərlə Sokratın əhvalatı .....	81
Hindli hekimin İskəndərlə söhbəti .....	90
İskəndərin yeddi alım ilə xəlvətə çəkilməsi .....	98
Ərəstunun dedikləri .....	100
Valisin dedikləri .....	101
Bəlinasın dedikləri .....	102
Sokratın dedikləri .....	103
Fərfuryusun dedikləri .....	103
Hürmüzün dedikləri .....	104
Əflatunun dedikləri .....	105
İskəndərin dedikləri .....	105
Nizaminin dedikləri .....	106
İskəndərin peyğəmbərliyə yetişməsi .....	107
	109

Ərəstunun nəsihətnaməsi	114
Əflatunun nəsihətnaməsi	121
Sokratın nəsihətnaməsi	125
İskəndərin peyğəmbərlik səfərinə çıxması	130
İskəndərin başa sitayış edənlər kədindən yetişməsi	149
İskəndərin Qəndəhar bütxanəsinə yetişməsi	157
İskəndərin Şimala çatması və Yəcuc səddini bağlaması	173
İskəndərin Ruma qayıtmazı	183
İskəndərin vəsiyyəti	186
İskəndərin anasına məktub yazması	193
İskəndərin məktubunun anasına çatması	202
Atasının vəfatında İskəndərusun nalə etməsi	204
Ərəstunun ruzgarının sonu	206
Hürmüzün ruzgarının sonu	208
Əflatunun ruzgarının sonu	208
Valisin ruzgarının sonu	209
Bəlinasın ruzgarının sonu	210
Fərfuryusun ruzgarının sonu	211
Sokratın ruzgarının sonu	212
Nizaminin ruzgarının sonu	213
Məlik İzzəddinin mədhi	214
Kitabın sonu	216
İzahalar	221

**Nizami Gəncəvi**

**İSKƏNDƏRNAMƏ**  
İqbalnamə

“Lider nəşriyyat”

**BAKİ-2004**

Buraxılış məsul: *Əziz Güləliyev*

Texniki redaktorlar: *Rauf Cəfərov*  
*Rövşən Ağayev*

Tərtibatçı-rəssam: *Nərgiz Əliyeva*

Kompyuter səhifələyicisi: *Alianna Duxanina*

Kompyuter yiğicları : *Bəsti Cəfərova*  
*Aygün Məmmədova*

Korrektorlar: *Elmira Teymurova*  
*Pərinaz Səmədova*

Yığılmağa verilmişdir 24.04.2004. Çapa imzalanmışdır 09.11.2004.

Formatı  $60 \times 90 \frac{1}{16}$ . Fiziki çap vərəqi 16. Ofset çap üsulu.  
Tirajı 25000. Sifariş 160.

Kitab “Şərq-Qərb” mətbəəsində çap olunmuşdur.  
Bakı, Aşıq Ələsgər küç., 17.

